



# నాక్షి

ఆటవనంపుటము

కవిశేఖర పానుగంటి అక్షీనరసింహారావుగారిచే

రచియింపబడినది



ఆటవనంపుటము.

చెన్నపురి:

వావిళ్ల రామస్వామిశాస్త్రిలు అండ్ సన్స్

వారిచే బ్రకటితము.

1958

*All Rights Reserved.*

ఈ గ్రంథముతాలూకు లఱుగఁపుటమల ముద్రణశ్రమరక్షాధికారములు  
చెన్నపురి: వావిళ్ల రాఘవామికాపుట అండ్ సన్స్ వారివని గుర్తింపవలెను.

Printed at  
The Sri Rama Press  
Madras—21.

## ప్రీతిక

ఇది సాక్షి 'ఆటవ' సంపుటము. దీనినిగూడ శ్రీ పీఠపురమహా  
రాజావారి ద్రవ్యసాహాయ్యముచే నచ్చువేయించితిని. భాషాపరిపా  
కులు సత్యదయాస్వరూపులు నగు మా మహారాజేంద్రునకు వారి  
కుటుంబమునకు సమస్తశ్రేయోభివృద్ధులను సర్వేశ్వరుఁ డిచ్చి  
సంరక్షించునుగాక.

పా॥ లక్ష్మీనరసింహారావు.



# విషయ సూచిక

పుట.

1. సుఖప్రార్థము	...	1
2. సభావ్యాపారములు	...	11
3. భవభూతి	...	17
4. ఉత్తర రామచరితము (పటము)	...	25
5. మహాత్ముని తపఃపరిసమాప్తి	...	35
6. తాజ్ మహలు	...	42
7. గానకళ	...	50
8. సుఖము, దుఃఖము	...	61
9. సభావ్యాపారములు	...	72
10. అత్యద్భుతస్వప్నము	...	77
11. పిచ్చివాని మరణ శాసనము	...	88
12. మహాపతివ్రత	...	96
13. ఆంధ్రసాహిత్యపరిషదేకాదశవార్షికోత్సవాధ్యక్షోపన్యాసము	...	109
14. ఒకకథ	...	144
15. దొరకిన యువన్యాసము	...	157
16. శ్రీమతి సు. స. గారికి బహిరంగలేఖ	...	170
17. పానుగంటి లక్ష్మీనరసింహారావు గారికి బహిరంగలేఖ సు. స. గారు వ్రాసినది	...	181
18. సు. స. గారికి బహిరంగలేఖ	...	193

# నాక్కి

సుఖప్రార్థము



జంఘాలశాస్త్రి యిట్లు పలికెను :—

నాయనలారా ! ప్రపంచజీవులలో నాకారములందు భేదమున్నది. ఆయుఃపరిమితులయందు భేదమున్నది. గుణగణములందు భేదమున్నది. బుద్ధిజాతులందు భేదమున్నది. భాగ్యవైఖరులందు భేదమున్నది. అభ్యాస రీతులయందు భేదమున్నది. కాని కష్టసుఖానుభవములందు భేదము లేదు. ఎవనివంతు వచ్చినప్పుడు వాడు కష్ట మనుభవింపవలసినదే. సుఖముకూడ నశ్చే యనుభవింపవలసినదే. నాకు గష్ట మక్కఱలేదని నిరాకరించిన నదిపోదు. అనువాడు లేడుకాని నాకు సుఖ మక్కఱలేదని త్రోచివైచిన నదియుబోదు. కష్టప్రార్థ మెట్టిదో ప్రతిజీవునకు సుఖ ప్రార్థ ముట్టిదే. ఇప్పు డీసుఖప్రార్థమును గూర్చియే నాల్గుమాటలు దెప్పెదను.

సాదీయను మహాకవి యొకకథను జెప్పినాడు. కథయన యసత్య మనుకొనకుండు సత్యగాథనే చెప్పెను. ఒకయూర నొకడుండగీ డుండు వాడట. ఆతడు స్వభావదుష్టతచేత, ధనమదాంధతచేత, బదుచుదనపు బొగరుచేత ద్రాగుడుమహిమచేత, నెన్నితుచ్చపుబనులో చేయుచుండెడివాడు. ఆతని దుశ్చేష్ట లసంఖ్యాకములు. ఒకనాఁ డొకసన్యాసి వీధిలో బోవుచుండఁగా నీడుండగీ డాతని కెదురుగఁబోయి పెద్దతాయి తీసికొని తలపై గుఱిచూచివైచెను. అది యదృచ్ఛికముగఁ దలపైఁ బడక భుజముపైఁబడెను. సన్యాసి యేమిచేయఁగలడు. తలవంచుకొని తన దారిని తాను పోయినాడు. మఱికొన్ని మాసముల కీతని దుర్మయ

ములు మఱిత దుర్భరములు దుస్సహములు కాఁగా మహారాజాతని బట్టించి పెద్దబావిలోఁ బడవేయించెను. ఈ సంగతి యా సన్యాసికిఁ దెలిసి యొక పెద్దతామి చేతిలోఁ బట్టుకొని యానూతి యొద్దకుఁ బరుగెత్తి యాతాతి నాతనిపైఁ బడవైచెను. “ఇట్లు చేసితివేమి” యని యచ్చటివారు సన్యాసి నడుగ “ఈ తాతితో న న్నాతఁడు కొన్ని మాస ములక్రిందట కొట్టినాఁడు. దీని నప్పటినుండియు భద్రపఱచి యిప్పుడు తిరుగఁగొట్టితి”నని యాతఁడు ప్రత్యుత్తర మిచ్చెను. “నిన్ను గొట్టినప్పుడే యా తాతితో తిరుగఁ గొట్టలేకపోయితివా” యని ప్రజలఁడుగ “నాతని కింక సుఖ మనుభవింపవలసిన దినము లుండగ నెవఁడేమిచేసిన వినియోగ మేమి? అదిగాక యేమి చేయుటకు శక్తిగలవాఁ డెవఁడు? ఇప్పుటి కాలని సుఖ ప్రార్థముతీరినది. అందుకొఱ కాలని తాతితోఁగొట్టుచు “నాయనా! న న్ని తాతితోఁ గొట్టితివి. తిరిగి నిన్ను గొట్టక తప్పకపోవుటచేతఁ గొట్టుచున్నాను. నీదుర్భాగజీవనమునకుఁ బశ్చాత్తాప మొందఁదగిన యుత్కృష్ట సమయము సిద్ధించినది. పూర్వపాపమునకు వగచి భగవంతుని ప్రార్థించు కొనుము” అని చెప్పియే యాతని గొట్టితిని. నామాటలు మీకు వినబడ లేదు కాబోలు నని సన్యాసి చెప్పెను.

ఇందువలన జనుఁడు తన పూర్వకర్తము వసుసరించి తనవంతునకు వచ్చిన సుఖము లేకమైన మిగులకుండ నింట ననుభవింపక తప్పదు. అట్టి యనుభవమున కడ్డు రాఁగలుగువాఁ డెవ్వఁడును లేడు.

సుఖముకాని కష్టముకాని యెప్పుడేది యేరితిగా ననుభవించినను మనకర్తముయొక్క ఫలమునే మన మనుభవించుచున్నాము. కాని మన కెవ్వఁడుగూడ నిచ్చుటలేదని పుష్టముగాఁ దెలిసికొనవలెను. అట్టిచ్చుట కెవ్వఁడును గూడ స్వతంత్రుఁడుగాఁడు. నీమట్టునకు నీవే స్వతంత్రుఁడవు. నీబుద్ధికి నీశరీరమును బోడుపఱచి చేతులార, మనసార స్వతంత్రుఁడవై కర్తమును జేయుచున్నావు. ఫలకాలమందు దాని ఫల మనుభవించుచున్నావు. భగవత్తత్త్వమునుగూర్చి మూఁకీభావమును వహించిన బుద్ధుఁడు సయితము మనతోఁ గూడ వచ్చునది మనకర్త మొక్కటి తక్క వేరు లేదనియు, మనకర్తము ననుసరించియే యుత్తరజన్మఫల ముండు ననియు విస్పష్టముగాఁ జెప్పినాఁడు.

గీ. ఎంతో నమ్మించి నీలో వసించునట్టు  
 లున్నప్రాణమే నినుబాసి యులుకునపుడు  
 నీది యని చెప్పడగు వస్తు వేది యిచట ?  
 యపుడు నీవెంటవచ్చెడు నద్ది యేది ?  
 ఏవియును గూడ రావన్ని యిచట నిలుచు  
 సుతలు మనుమలు బందుగుల్ సుతులు సతులు  
 తోడబుట్టువుల్ హితులు నీతోడరారు  
 ధనమురా దొకమొలత్రాడయిననురాదు.  
 వాఙ్మనఃకాయముల దేనివలన నైన  
 నీవుచేసిన కర్మమే నీదిసుమ్ము  
 ఇదియే వదలక నిన్వెంబడించునద్ది  
 నీది యనఁదగినది మఱియేది లేదు.  
 నీడలాగునఁ గర్మంబు నిన్ను విడువ  
 దెవుడు దుష్కృతు లుపసంహరింపఁబడవు  
 ధర్మకార్యంబు లెపుడు వ్యర్థములు కావు  
 భావిఫలసముచ్చయ దానవైభవము లగును.

మన సంపదలకే కాదు. మన యాపదలకే కాదు; మన జన్మము  
 లకే కాదు; మన మోక్షమునకే కాదు; మనతో సంబంధించిన యన్ని  
 టికిఁ గూడ మనమే కర్తలము. కాని సుఖ మనుభవించునప్పుడు మన  
 ప్రయోజకత్వమని యహంకరించి కష్టములు వచ్చునప్పుడుమాత్రము  
 వైవారి నుత్తరవాదులుగాఁ జేయుచున్నాము. తిట్టించుటకు, నెట్టించు  
 టకు, గట్టించుటకుఁ గొట్టించుటకుఁ బ్రభువులు చాలియున్న కారణము  
 చేత వారు తమ కవకృతిజేసినారని నిష్కారణముగా వారిని జనులు  
 నిందించుచుందురు. ఇది యత్యంతపాపహేతువని నిశ్చయముగా నవ్వు  
 వలయును. నీ కర్మముతోఁ బ్రభువుల కేమిసంబంధము ? ప్రభువుల కర్మ  
 ముతో నీ కేమైన సంబంధమున్నదని నీవు చెప్పఁగలవా ? దాని విషయ  
 మున నీకు సంబంధము లేనట్లే నీ విషయమున వారికిఁగూడ లేదను  
 జ్ఞానము నీ కుండనక్కఱలేదా ?

భారతదేశదాస్యముచుకూర్చి పరిపాలకులను బరిపరివిధములుగా

నిరసించుట కలదు, భారతదేశ ప్రార్థనమునకుఁ బాశ్చాత్యదేశ ప్రార్థనము నకు నేమిసంబంధము? తండ్రికిర్తమునకుఁ గొడుగుకిర్తమునకు సంబంధము లేనప్పు డనాత్మతత్త్వమునకు నధ్యాత్మతత్త్వమున కేమిసంబంధము? వారిప్పుడు సుఖప్రార్థనమున నున్నారు. మనము కష్టప్రార్థనమున నున్నాము అంతే! అంతకాక మఱి యేమున్నది. మన వేదములను వదలుకొని, మన వల్లశ్రమధర్మములను వదలుకొని, మన మతమును వదలుకొని, మన యాచారములను వదలుకొని, మన విద్యలను వదలుకొని, మన స్వాతంత్ర్యములను వదలుకొని, మనజాతితత్త్వమును గూడ వదలుకొని, యేకాలమందుఁగూడ నేదేశమందుఁగూడ నేజాతిగూడఁ జేయని చేయ లేని మహాఘోరకర్తమును జేసినందులకు ఫలమిప్పు డనుభవించు చున్నాము. కన్నులు దెఱచి బుద్ధిపూర్వకముగ, సంతోషపూర్వకముగ జాట్లుచేతి కిచ్చిన మనము స్వతంత్రతకావలయునని యిప్పుడు గింజికోన్న వినియోగ మేమి? ఒక్కస్వతంత్రతమాత్ర మెన్నడయిన వచ్చునా? మనము బుద్ధిహీనతచే వదలుకొన్న వేదాదులన్నియు వచ్చినప్పుడే సంతంత్రత వచ్చును. కావున వేదపఠనము మొదలుగా చేయవలసిన కర్మములన్నియు భారతదేశము తిరుగ ననుష్ఠించునెడల సర్వసౌభాగ్యములు సిద్ధింపఁగలవు. భారతదేశ మిప్పుడు చేయవలసినకర్మ మిదియే. రాట్నపు సుతితో వేదగాన మొనర్చుటకంటె వేరుసాధనము లేదు. కాని యది నిశ్చలముగ నిర్తలమనస్కతతోఁ జేయఁదగినది. అంతేగాని స్వాతంత్ర్యము కలిగిన పిమ్మట తిరిగి చల్లచల్లగా వదలుకొనునేర్పాటు మీఁద వేదాదుల సాహాయ్య మవేఱింపఁగదు. మనకుఁ బరిపాలకులు చేసిన యపకృతి లేదనియు మనము మనదేశమునకు, మతమునకు చేసిన యపకృతి ఫల మనుభవించుచున్నామనియు నవ్వువలయును. తిట్టుకోఁదలఁచుకొన్న యెడల నిన్ను నీవుతిట్టుకో. కొట్టుకోదలచినయెడలనిన్ను నీవుకొట్టుకో. కోసికోదలచినయెడల నిన్ను నీవు కోసికో. అంతేకాని పరులఁగూర్చి పల్లెత్తుపల్లెకైన పలుకఁదగదు. పరిపాలకుల లెక్కయేమి? మనకర్తముతో నీశ్వరునికే సంబంధములేదు, ఏమియి సంబంధము లేదాయని యడుగు చున్నారా? లేనట్లున్నది. ఉండుటకంటె లేకుండుటయే మెఱుగన్నట్లున్నది. మనకర్తముల ననుసరించి మనకీశ్వరుఁడు తత్కర్మఫలమును బంచి

పెట్టును. ఇంతకంటె నాతని ప్రయోజకత్వ మేమియులేదు. అతఁ డందు వలన మోఁగకూలి కాని దాతకాఁడు. ఆవెట్టివనికే జను లాతని దిట్టు చున్నారు. సుఖానుభవకాలము రవంత పెంచుటకుఁగాని కష్టానుభవ కాలము కాసంత త్రెంచుటకుఁగాని యీశ్వరునికి శక్తిలేదు. మనమే యొక ప్రపంచము. మనకు మనమే యీశ్వరులము.

దేవతలు హిరణ్యకశిపుబాధ పడలేక, నెత్తి నోరు కొట్టుకొనుచు రోదసికుహర మదర వలవల నేడ్చుచు బ్రతిక్రియ చేయలేక పరుగు పరుగున శ్రీమహావిష్ణువు సన్నిధికిఁజేరి యసురసంహార మొనర్చుమని ప్రార్థింపలేదా? ఆమహానుభావుఁ డేమనినాడు? మాటుమాటాడక యిండ్లకుఁ బొమ్మనినాడు. ఎందుచేత? ఎందుచేతనో వినుడు.

శా. వేధోదత్తవరప్రసాదమహిమౌ వీఁ డింతవాఁడై మిముక  
బాధంబెట్టుచు నున్నవాఁడని మదిం భావించు భావించి నే  
సాధింపం దఱికాదు కావునఁ గడుక సైరించితిఁ మీఁదటక  
సాధింతుక సురలార! యింక చుచుడి శంకింప మీ కేటికిన్.

అనియే కాదా భగవంతుఁ డానతిచ్చినాడు. “సాధింపందఱికాదు కావున” నని కారణ మగపఱచినారు. అనఁగా నేమి? దేవతల కష్టానుభవ కాలములో రవంతయైన దగ్గించుట కవకాశముకాని, శక్తికాని తనకు లేని కారణమున—నసురుని సుఖానుభవకాల మింకఁ గొంత జరుగవలసి యున్నది కావున దానిని దగ్గించుట కవకాశముకాని, శక్తికాని లేని కారణమునను దేవతలకు సైరణ బోధించి నివాసములకుఁ బొమ్మనినాడు. కావునఁ బ్రభువులకు మన కష్టసుఖములపై నధికారములేదు. భగవంతు నికీఁగూడ లేదు. పోనిండు. మన కష్టములపై మనకైన నధికార మున్నదా? లేదు. ఏడ్చుచుఁ గష్టము పూర్తిగ ననుభవింపవలసినదే. ఏడ్చువంటి నవ్వుతో సుఖముకూడ నల్లె యనుభవింపవలసినదే! కష్టము లను మనము తగ్గించుకొనలేము పోనిండు. సుఖములను తగ్గించుకొనలే కేమి! అట్లుకూడఁ జేయలేమా? ఊహు. ఇందునుగూర్చి యొక గాథ యున్నది. దానిని జెప్పుదును.

జనకమహారాజుసభాశాలలోని కొక విరాగి యాతని దర్శనార్థము వచ్చెను. అప్పుడే మహారాజు పూర్వాహ్నకృత్యము లన్నియు నెఱ

వేర్పుకొని యగ్నిశాలనుండి సభాశాలకు వచ్చుచున్నాడు. బ్రహ్మవర్ష  
సము ట్తైజము నాక్రమించుకొనియుండెను. కన్ను లెండగాయు  
చున్నవి కాని చెక్కిళ్లు పండువెన్నెల లీనుచున్నవి. పరమశాంతతపాల  
మంతయుఁ గప్పియుండెనుగాని కొలచినట్లున్నట్టిగడ్డము పట్టుదలను  
సూచించుచున్నది. శరీర మెఱుంగివడిదయందుఁ బూర్ణచంద్రుడు ప్రతి  
ఫలించుచున్నట్లున్నది. కవులు భావించి యేదో వెఱ్ఱివెఱ్ఱిగ వర్ణింపఁ  
దగినయంశము. నాకేల? జయా! జనకచక్రవర్తి! యని వందిమాగ  
థాదులు బిరుదావళులఁ బఠించుచుండ, నొకవంక బారులుగట్టి మును  
లాశీసులతోఁ బుష్పాక్షతలు వర్షించుచుండ, సామంతరాజులు పాదా  
క్రాంతులగుచుండ, సుదోయ్యగులు నడుములు చేతులు కట్టుకొని యాజ్ఞ  
లకై వేచియుండఁ, గవులు చక్రవర్తిపైఁ బ్రబంధములు పఠింపుచుండ,  
గాయకులు చిత్రవిచిత్రరీతుల గీతామృతములు వెదజల్లుచుండఁ,  
వారాంగన లుత్సాహమున నృత్యము లొనర్చుచుండఁ, జేతులుసాచి  
దోసిళ్లు పట్టి 'ఇటుదయచేయుడు, ఇటు,' లనుచుఁ గార్యదర్శులు  
మార్గదర్శులై వెనుకకు నడచుచుండఁ గనుసన్నలతోఁ, జేతిజోడింపు  
లతో, శిరఃకంఠములతో, మందహాసములతో, ప్రేలియూపులతో,  
నభిప్రాయప్రకటములగు నాలోకనవిలాసములతో, నెవ్వరి నెట్లాదరింప  
వలయునో యట్లాదరించుచు మొకమాలుమడుగులపై నడుగు లిడుచు,  
నిమ్మళముగ సింహాసనము నొద్దకు వచ్చి, కూరుచుండుడని యందఱకు  
సంజ్ఞ చేసి తాను కూరుచుండెను. రాజకార్యపు లెక్క లుదోయ్యగులు విని  
పించుచున్నారు. కొందఱ కిచ్చుచున్నాడు. కొందఱకు బిగబట్టు  
చున్నాడు. కొందఱ కెగఁబెట్టుచున్నాడు. సత్కార్యములందుఁ ద్రాగ  
మెంతయో నిరుపయోగకృత్యములం దంతపిసిడితన మగపఱచు  
చున్నాడు. న్యాయమెంతయో నిర్దాక్షిణ్య మంతకనబఱచుచున్నాడు.  
ప్రజలందుఁ జేమ మెంతయో భయంకరత్వ మంతకనబఱచుచున్నాడు.  
రాయబారుల బహుమానములు గొనుచున్నాడు. తాత్కాలికపుద్రో  
పుడుమాటలచే వారిని బంపుచున్నాడు. ఇష్టమయ్యును గొందఱతో  
మాటలాడకుండనున్నాడు. అనిష్టమయ్యును గొందఱతో మాటలాడు  
చున్నాడు. ఉబ్బెత్తుగ వచ్చిన నవ్వును బెదపులబింపుచే దబాయించు

చున్నాడు. నడుమనడుమ కొన్నిగుల్లనవ్వలను జలామణిచేయు చున్నాడు. రాజ్యతంత్రమంతయు నెట్లు నిర్వహింపవలయునో యట్లు నిర్వహించుచున్నాడు.

చక్రవర్తిని జూచుటకు వచ్చినాడని చెప్పియుంటినే ఆ విరాగితో నింక మాటలాడలేదు. వేచియుండలేక యాతనిస్థానము విసుగుచున్నది. రాజసభకు బోయినప్పటి మనయిష్టమా? మన తొందర లక్కడ, బనికివచ్చునా? సమయ మగునటకు నోరుమూసికొని పడియుండవలసినదే కాదా? సెలవు తీసికొని పోవువారు పోవుచున్నారు. తుట్టుతుడ కందఱు పోయిరి. మన విరాగి యొక్కడుమాత్రమే కొందఱు రాజభటులతో మిగిలియుండెను. అదినమయ మని యెంచి యాతడు చక్రవర్తియొద్దకు బోయి యాశీర్వాదింప మీరెవ్వరని యాతఁ డడిగెను నాతోఁ గొంత సేపు రహస్యముగ మీరు మాటలాడవలసియున్న దని విరాగి పలుక, భటుల నందఱ నావలికిఁ బొమ్మని చక్రవర్తి యాజ్ఞాపించెను. వారిద్దఱిట్లు మాటలాడుకొనిరి.

విరాగి:—చక్రవర్తి! మంచుకొండలలోయలలోపలఁ గూడ నీకీర్తివిహరించుటచే దర్శనము చేయవలయునని వచ్చితిని. యాజ్ఞవల్క్యు శిష్యుడవై కర్తయోగి వైన నీ వీజన్తముననే మోక్ష మొందగలవని పెద్దలవలన విని మీపుణ్యదర్శనమున నేచుకూడఁ దరింపవచ్చునని వచ్చితిని. మీదర్శనము నా కగునో కాదో, నేను వచ్చుపరికి నీవుప్రబలసమాధి నిష్ఠాగరిష్ఠత బ్రచ్చన్నచైతన్యుడవైయుందువో, కాక బహిరంగముగఁ బ్రాణాయామము బట్టి పై కెగురుచునుందువో యని యచుకొంటిని. నిన్నుజూచి డిల్లపడిపోయితిని. కర్తయోగివని వేరొందిన నీవు భవభోగి వని బిరు దొందుటకుఁ దగియున్నావు. ఏసంసారి కిన్నిభోగములున్నవి! ఏపామరుని కింతభవలంపటత యున్నది? ఆహాహా! కాలిక్రిందనున్న పాదు కలక్రిందఁగూడ పట్టుపరువులు పఱపించితివే. పంచభూతములను బాని సలుగాఁజేసికొని వానిచేఁ గోలువు చేయించుకొనుచుంటివే. ఈపనికి మాలిన రాజ్యము నీ కెందుకు? సుఖపరవశుడవై నిన్ను నీ వేలుకొనలేక పోయినప్పుడు నీవొకరి నేటుటయేల? అయ్యయ్యో! ఈయాశ్రితులేమి, ఈయుద్యోగులేమి, ఈరాయబారులేమి, ఈవిచారణములేమి, ఈశిక్ష



లేమి, ఈధనకాంతలేమి, ఈవేశ్యావృత్తగీతాదులేమి, ఈకవిగాయక  
మాగధాదిస్తోత్రపాఠములేమి, నిన్ను జూడఁగనాకువెట్టియెత్తుచున్నది.  
ఇట్లేలయుంటివో నాకుఁ జెప్పవలయును.

జనః—మునిచంద్రనూ! నీవు బుద్ధిమంతుఁడవు. నాయందలి  
మహాభిమానముచే నిట్లు పలికితివి. ఇది యంతయు లాంఛట్యమని నే  
నెఱుంగక పోలేదు. ఈ మహాసంసారతంత్రమునఁ జిక్కుకొని తిరుగు  
చుంటినని యెఱుంగకపోలేదు. కాని మూఢునకు నాకు నున్న భేద మే  
మనఁగా నే నిది వ్యర్థమని యెఱిఁగియుండియే తిరుగుచున్నాను. వాఁ  
డిదియే పరమార్థమని తిరుగుచున్నాఁడు. ఇద్దఱలో నేనే దోషి నని  
తెలిసికొనకపోలేదు. ఎఱిఁగియుండియు నిక నేల యిందుఁ దిరుగుచుంటి  
వని యడుగుదువా? తప్పనిసరి యగుటచేత నాసుఖస్రాభముయొక్క  
శేష మింక నున్నది. అదికూడ ననుభవించువఱకు నేను దీనిని వదలుకొని  
నను నది నన్ను వదలదు. నాయనా! నే జేసినకర్మముయొక్క ఫలమును  
నే ననుభవింపక నాకుఁ దప్పనా? 'శ్లో॥ అవశ్యమనుభోక్తవ్యం కృతం  
కర్త శుభాశుభం, నాభుక్తం క్షీయతే కర్త కల్పకోటిశతైరపి' అని మీ  
వంటి విద్వాంసులే యానతిచ్చిరికాదా? అందుచేత బ్రాహ్మణులనుభవ  
వూర్తియగువఱకు నోరుమూసికొని చచ్చినట్లునుభవింపవలసినదే.

విరాగిః—చక్రవర్తి! నీమాటలు నాకు నచ్చలేదు! నీవు వదలి  
వైచిన సౌఖ్యములు తిరుగ నీవెంట నంటివచ్చునా? రాజ్యమును దృఢ  
ప్రాయముగ వదలివైచిన నీయల్లుడగు రామచంద్రునితో సాకేతపుర  
రాజ్యము కూడఁ బోయినట్లు వినియుంటివా? స్వాధిపత్యాగశక్తి నీ.  
యొద్ద లేదు. అందువలన నిట్లు లాడుచున్నావు.

జనః—నాయనా! చాలసంతోషము. నా కీసౌఖ్యసంఘాతమం  
తయు వదలిపోయి తిరుగ రాకుండుటకు న న్నేమి చేయుమందువో  
చెప్పుము.

విరాగిః—నీవు సౌఖ్యమును వదలుకొనుటకు సిద్ధపడియుంటివా?  
ముం దది నాకుఁ జెప్పుము.

జనః—ఈ నిముసమందు వదలుకొందును. ఆసౌఖ్యములు నాకు  
తిరిగి రాంకుడ నీవు చేయఁగలవా? ముం దది నాకుఁ జెప్పుము.

విరాగి:—అందులకు నాది పూచీ. హిమాలయమునకు రమ్ము పోదము.

జనకచక్రవర్తి ప్రధానునితో నిట్లు పలికెను. “నాకుఁ గొంతెవని యున్నది. నే నీతనితోఁ బోయెదను. నే నెక్కడకుఁ బోయెదనో నన్ను గూర్చి యే ప్రయత్నము జేయవలదు. నాయుష్టమువచ్చినప్పుడు తిరుగ వత్తును. నీవు నన్నేమియు నడుగవలదు.”

అట్లు చెప్పి చక్రవర్తి విరాగితోఁ బోయెను.

\*                      \*                      \*                      \*

\*                      \*                      \*                      \*

వారు మహారణ్యమధ్యభాగమున నడచుచున్నారు. చక్రవర్తి కమితమగు దగవేసెను. చుట్టుపట్టల మంచినీరము దొరకదయ్యెను. నే నెచ్చటికైనఁ బోయి తెచ్చివెట్టెదనని విరాగి చెట్టుక్రింద నాతనిని బండవెట్టి పోయెను. రాజునకు విస్తృతి కలిగెను. ఇంతలో జనకచక్రవర్తియొక్క సామంతరాజొకఁడు తనకొడుకులను జక్రవర్తికిఁ జూపించుతలంపుతోఁ గొంత నైన్యముతో భటులతో నాశ్వికులతో సమస్తసామగ్రిసమృద్ధితో బయలుదేటి జనకచక్రవర్తి పండుకొన్న చెట్టుక్రిందనుండి పోవుచునామహాతేజమును చక్రవర్తి యని యెఱిఁగియుండుటచే నీమహానుభావుఁ డిక్కడ పడియుండుట కేమికారణమో యని తెల్లపోయి యాతనియొద్దఁ గూరుచుండి తనవైద్యులను బిలిపించి చక్రవర్తికి దాహశాంత్యాదులను జేయించెను. నిద్దుర మెలకువరాకుండ నిమగ్నముగఁ బట్టుపట్టులపై నాతని నుంచిరి. పైన తన పెద్ద డేరావేయించి డేరాచుట్టు భటులను గుఱ్ఱపుసవారులను గాఁపుగాయుచుండ నాజ్ఞాపించెను. తాపశాంతి కొఱకుఁ బన్నీరు భూమిపై జల్లించుచుండెను. పూవులసురటలతో దాసీ జనముచే విసరించుచుండెను. నిమగ్నముగ మెలకువ కలుగుటకై మిక్కిలి సున్నితముగ వీణావాదనము జేయుచుచుండెను. మహాచక్రవర్తి యారోగ్యమునకై ద్వీజాలచేఁ బ్రార్థనలఁ జేయుచుండెను. ఒక్క గంటలోపల నిన్ని మార్పులు జరిగెను. అడవి పట్టణమయ్యెను. ఎందు చేత? ఇన్ని సౌఖ్యములు పొందవలసిన వాఁ డరణ్యమున నుండుటచేత,

రాజునకు మెలకువ కలిగినది. సామంతరాజుచే సంగతులన్నియుఁ దెలిసికొనెను. ఒకముని యెవరైన నాకొఱకు వెదకుచున్నారేమో కనుగొనుమని చక్రవర్తియాజ్ఞ యయ్యెను. లోనికి వచ్చెదనని యెంత సేపటినుండియో యఱచుచున్న సన్యాసియొకఁడు వెలుపల నున్నాడు. సెలవు లేకపోవుటచేత రాసీయలే దని యచ్చటివా రెవ్వరో చెప్పిరి. ముని లోనికి వచ్చి బంగారుపీఠముపైఁ గూరుచుండి తనకుఁబాదాక్రాంతులైన సామంతరాజపుత్రుల నిద్దఱ నాశీర్వాదించుచున్న చక్రవర్తిని గాంచి “కర్మయోగి చక్రవర్తి! నావలన మహాపరాధము గలిగినది. నాకు బుద్ధి వచ్చినది. నన్ను క్షమింపు”డని బట్ట మెడఁజుట్టుకొని సాష్టాంగపడెను. ఈసన్నివేశ మచ్చటివారి కెవ్వరికీఁ దెలియలేదు. మునిని లేవనెత్తి నీవు మతేమియు ననుకొనవల దని చెప్పి యాతనిని వినమ్రుడై యనునయించి సామంతరాజపరివారముతో, విరాగితోఁ దనరాజ్యమునకుఁ బోయెను.

ఓం శాంతి శాంతి శాంతి.



# నాక్షి

## సభావ్యాపారములు

జంఘాలశాస్త్రి యిట్లు పలికెను:—

ఈదినమున నుపన్యాస మేమియు లేదు. సభలోఁ జదువఁబడు టకై వచ్చిన యుత్తరమొక్కటిమాత్రమే యున్నది. దీనిని జదివెదను. ఇది కొంత చిత్రముగానే యున్నది. దీనిని వ్రాసినయతనిపేరేదో తెలియదు! ఏయూరనుండి యిదివచ్చినదో యంతకంటె దెలియదు. ఉత్తరముపై నున్న ముద్రఁ జూడఁగ నస్పష్టముగ నున్నది. ఏయూరనుండి వచ్చిన నేమి? ఏవరు వ్రాసిననేమి? దానిలోని యంశములే మనకుఁ గావలసినవి కాదా? ఉత్తరమును జదివెదను.

సాక్షికి:—ఈయూర నొక బ్రాహ్మణి యున్నది. ఆమె కిప్పటికిఁ బదునాల్గు సంవత్సరములు. ఆమెతండ్రి మరణించి యొక సంవత్సరమైనది. అతఁడు శివవహనాది క్రియలచే గొంతసొమ్ము సంపాదించినాఁడు. బిడ్డను మేనల్లుని కిచ్చి వివాహము చేసి యాతనిని తనయింటనే పెట్టుకొనినాఁడు. ఆపిల్లకుఁ బదవయేట వివాహమైనది. పదునొకటవ యేట నామె యీడేరినది. రజస్వలాస్నానదినముననే గర్భాఘాతము గూడ జరిగినది. ఇట్లు తన బిడ్డయు నల్లుఁడును రెండు సంవత్సరములు కాపురమొనర్చినతరువాత బ్రాహ్మణుఁడు మరణించినాఁడు. ఉన్న సొమ్మంతయుఁ గూఱు నధీనమైనది. తాను మగఁడుమాత్రమే యింటిలోనుండ లేక భటు నొక్కని సాయముకొఱ కింటిలోఁ బెట్టుకొనినారు.

ఈబ్రాహ్మణికి భర్తయందు వెట్టినుమకారము లేదు. భర్తకు భార్యయం దెంతయనురాగ మైన నున్నది. ఆమెకునుసన్నలను మెల్లఁ

గుచు నామెకు సమస్తోపచారములను జేయుచుండెను. తన్నాశ్రయించి నేవించినకొలదియు నాతనిపై నామె మనస్సునం దనిష్టత హెచ్చుచుండెను. భర్తమిగుల దేహదార్ధ్యసంపన్నుడే. రూపవంతుడే. పరస్త్రీ పరాజ్ఞులుడే. అయిననేమి? అతనియోగ్యతలన్నియు దోషములుగా నామెకుఁ గనఁబడుచుండెను. భర్త తలయెత్తియామెను చూడఁగ నామె కనులు మూసికొని తలవంచుకొనుచుండెను. భర్త దగ్గఱకు రాఁగా నామె దూరముగఁ బోవుచుండెను. భర్త తనతో మాటలాడఁగ నామె విననట్లు భటునిఁ బిల్చి యేదియో చెప్పుచుండెను. ఇట్టిభర్త కేమిసుఖమున్నది? వీరి దాంపత్యములోని చిత్రములను వాణీదాసునివంటి కవి వర్ణించఁదగినది కాని నేను జెప్పజాలను. మీ జంఘాలశాస్త్రీవంటివాఁ డీదాంపత్యసౌఖ్యమునుగూర్చి యుపన్యసింపవలయునుగాని నావలన గాదు, చప్పనిమాటలతోఁ జచ్చుచచ్చుగా మాత్రమే వ్రాయఁగల వాడను.

ఇది యిట్లుండఁగా నీమెతండ్రికి మేనమామ మనుమఁ డొకఁడు వచ్చెను. అతని నీసంసారిణి గౌరవించి యాదరించుచుండెను. అతఁ డట్టె రూపవంతుఁడు కాఁడు. శరీరదారుఢ్యముకూడ బాగుగా నున్నవాఁడు కాఁడు. ఈమెభర్త కాకపోవుటయే యాతని సుగుణమని యెన్నఁదగి యున్నది. ఆమెకు నతనికిఁ గొంతకాలము కనుసన్నలు నడచెను. తరువాత గొన్నిదినములు ముసిముసినవ్వుల 'లావాదేవీలు' జరిగెను. కొన్ని దినములు చిన్నచిన్నమాటలు జరిగెను. తరువాత సావకాశముగాఁ బుక్కిటిపురాణములలోను, లోకాభిరామాయణములోను, లొట్టాబట్టి యములోను కొన్నిదినములు నడచెను. అందుపైన ప్రమాదపశమునఁ జేతులు చేతులు కలియుటలు, నట్టెనొచ్చుకొనుటలు, నిట్టెక్షమాపణలు జరిగెను. అందుమీఁద తొందరతొందరగ వదులువదులు హస్తస్పర్శములు, పిమ్మట కొంతబిగింపులు, రవంతే గిలిగింతలు, కాసంత యిగిలింతలు చెలరేగెను. అటుపైన బెదరుబెదరు నాలింగనములు, అట్టెవిడిపోవుటలు కలిగెను. అందుపైన మూతిమూతి కలియుటలు, శిరఃకంఠములు మొదలైనవి జరిగెను. అంతటితోఁ గొన్నిదినము లాగెను. స్వభావసిద్ధముగ నద్భుతమైన యీశ్వంగార గ్రంథముయొక్క ప్రతిపదార్థమంతయుఁ దనకు

బాగుగఁ దెలియకపోయినను రవంతభావమైనను భర్తకు తెలిసియుండక మానదు.

భర్త యెంత చేతగానివాడైనను భార్య యెంతస్వతంత్రురాలైనను భర్త యింటిలో నున్నంతకాలము భార్యకు విశేష స్వేచ్ఛయుండుట కవకాశము లేకపోయిన కారణముచేతఁ కాఁబోలు బాహ్యవిలాసముల తోడనే కాలక్షేపము జరిగినది. భర్త యిట్లువిడిచి లేచిపోయిన బాగుగ నుండునని భార్య యనుకొనినది. ఇంతలో దైవవశమున భర్త పెద తండ్రికి ప్రాణముమీఁదికి వచ్చినదని యాతనికి తంతివార్త వచ్చినది. అంతట నాతఁడు పోయినాడు.

భర్త యింటనుండినఁతనేపు పైయపేక్ష కలిగియుండినభార్యకు భర్త వెళ్లినది మొదల వృత్తి సన్నగిల్లెను. ఇంటిలో నున్నవాఁడెన్ని విధముల బతిమాలినను నీమె యంగీకరింపలేదు. అది గాక నింటిలో భర్త యున్నప్పు డెందలు పరపురుషులున్నను బరిసీపాటివోపునుగాని భర్తయింటిలో లేనప్పుడు మాత్ర మొక్కపురుషునినైన నింట నుండ నిచ్చుట సానివృత్తికంటె భిన్నము కాదని యెఱింగియుండి కాబోలు నాతని నాయూరనే మఱియొక్కయింట నుండుమని చెప్పెను. ఈమె మిక్కిలి నాగరికతగలస్త్రీ యగుటచేత సనేకులగు నుద్యోగు లీమెతోఁ గరచాలన మొనర్చి మాటలాడుటకు వచ్చుట గలదు.

తరువాత గొలదినినములలోనే ఈమెకు పక్షవాతము వచ్చెను. అట్లామె యొక్కసంవత్సరము మంచముమీఁదనే యుండెను. ఆమె మిత్రుఁడు తఱచుగ వచ్చిమాచుచు, జేతనైనయుపచారములను జేయు చుండెడివాడు. భర్త యొక్కడ నున్నాడని యామె తఱచుగా నీతని నడుగుచుండెను. అతని పెదతండ్రిగ్రామములోనే యున్నాడనియు, నక్కడ నాతఁడు చిన్నపొలమును సంపాదించుకొని వ్యవసాయముచే జీవించుచున్నాడనియు, నిక్కడ కింక రాఁడనియుఁ దన కాయూరనున్న మిత్రుఁ డొకఁడు వ్రాసినాడని యామెతో నాతఁడు చెప్పెను. ఇట్లుండ నామెకుఁ బక్షవాతము పూర్తిక నివ్వలించెను. నామాట యెమని యామెను మిత్రుఁ డడిగెను. “నీవు నన్ను బెండ్లిచేసికొనవీలులేదు. నేను పడుచుకొనుట నాకిష్టము కాదు. న న్నేమి చేయుమంటివి” యని

యామె పలికెను. “నిన్నే నేను వలచితిని, నిన్ను వదలువాడనుగాను” అని యాతఁడు పట్టుపట్టి కూరుచుండెను. ఇట్లుండ నొక్కనాఁడు భర్త పెదతండ్రియొద్దనుండి యామెకుఁ దంతి వచ్చెను. తనభర్త మరణించి నట్లు దానిలో నుండెను. ఇక్కడకుఁ బీడ వదలినదని యిద్దఱుకూడ సంతోషించిరి.

భర్తమృతికై యనేకు లీమెను బరామర్శించిరి. నెలదినములు కాకుండనే తాను దనమిత్రుని వివాహముచేసికొందునని యామె ప్రకటించెను. సహజమైన ప్రేమ, దేశకాలాబాధితమని యందఱు సంతోషించిరి. వివాహదినమున నీమెను జూచుటకు వచ్చిన యుద్యోగులకు లెక్కలేదు. ఒక హైకోర్టుజడ్జి కాబోలు నిందుకొఱకు నెలవు పుచ్చుకొని Orr & Sons నుండి యొక హార్ముతో నామెను జూచుటకు వచ్చి యామెనాగరకతకు, యోగ్యతకు మిక్కిలి సంతోషించుచు నొక్క చక్కనియుపన్యాస మిచ్చెను. సిద్ధాన్నము కావున నారాత్రియే గర్భాభానము. రాత్రి గర్భాభానశయ్యయొద్దకుఁగూడ నెండటో యుద్యోగులు వచ్చి యాయదృష్టవతివై నభివందనములు పరించిరి. డిసిక్రుబోర్డు ప్రెసిడెంట్ టాక్కు డామెతోఁ గరచాలనమొనర్చి కెంపుపాడి గలయొక బంగారపు సూది యామెపైటపైఁ గుచ్చెను. ఉన్నతన్యాసస్థానాధికారి యొకఁడు వచ్చి యామె మస్తకమందు హస్తముంచి రెండవ హస్తముతో నామెబుగ్గులు పైకెత్తి పవిత్రప్రేమ పూర్ణమైన, దేవతా సంబంధమైన యొకముద్దును సుదుటిపైఁ బెట్టుకొనెను. అందఱు కరతాళము లిచ్చిరి. వధూవరు లనోన్యన్యప్రేమ గలిగి సుఖింతురుగాక యని యాశీర్వదించి గది తలుపులు వేసిరి.

ఇంతటినుండి విచిత్రమైనగాథ యారంభమైనది. చిరకారమునుండి గాఢాశ్లేషమునకై యువ్విఘ్నారుచున్న దంపతులు కలసి యొకరిపై నొకరు చేయి వైచుకొని, తాంబూలమును వైచుకొని, పండుకొని యురితీసినంత బింకముగాఁ గొగిలించుకొనిరి. అంతటపు స్త్రీములబీరువా ప్రక్క నొక్కనీడ యామెకుఁ గనబడెను. ఏమోయని కొంత సంశయించి బీరువానీడయై యుండునని యూహకుండెను. ఈసారి మిగులగాటముగా ముద్దిడుకొనుచుఁ బ్రమాదమున వెనుకఁజూడఁగా నీడకదలుచున్నట్లుకనఁ

బడుచున్నది. కదలుట యేలనని జడిసి యానీడను భర్తకుఁగనఁబఱచెను. ఆతఁడు చూచి మరేమియలేదు. పండుకొనుమని యామెకన్నులమూసి లేవఁబోవఁగా వద్ద, వద్ద, నా కక్కఱలేదు. నాభూర్వభర్త స్వరూప మదిగో గొంతు పిసికెడ నన్నట్లు సంజ్ఞ యొనర్చుచున్నాడని బలవంతముగ నామె లేచి కూచుండెను. ద్వితీయభర్తకూడ లేచిచూడఁగా నీడయు లేదు. జాడయునుఁగూడ లేదు. అంత నిద్రలుకూడ నవ్వుకొనుచుదిరుగఁ బండుకొని యిట్లు మాటలాడుకొనిరి. నాభర్త దయ్యమైనాఁడు కాఁబోలునని యామె యనఁగా దయ్యములు లేవు, భూతములు లేవు. నీహృదయమం దున్న యాతనివిగ్రహము నీయెదుటఁ గాంచుచున్నావు. ఇది మనస్సంబంధమగు నింద్రజాలము గాని మఱొకటికాదు. నీవు నాయొద్దఁ బండుకొనుటతోడనే పూర్వసంస్కారవిశేషమువలన నీభర్తను గాటముగాఁ దలఁచుగొంటివి. అంత నాతనిస్వరూపమును పైనఁ గాంచితివని నూతనభర్త యామెను సమాధానపఱచెను.

గీ. కాతరుఁడు మదిఁ గలహము గాంచు నెడఁట

విరహి యెదుటఁ జూచును లోన వెలయు చెలిని

మెడటిలోని స్వర్గమును కవియెదుటఁ గాంచు

మనసు చూడు మన్నట్టులే కనులు చూచు.

ఈసారి తప్పకుండఁ పండుకొనవలయునని మహోత్సాహమున బ్రయత్నము సల్పఁగఁ దిరుగ నానీడయే యిద్దఱకుఁ బ్రత్యక్షమైనది. ఇది యేమియును భాగుగ నున్నది కాదు. దీపమార్పి పండుకొండమని భర్త భార్యతోఁ జెప్పఁగ, నామె యెంతమాత్ర మంగీకరింపలేదు. నాకు భయమువై చుచున్నది. అక్కడ నేమున్నదో చూచిరమ్మని భార్యభర్తను గోరెను. ఏమియు లేదు పండుకొను మని భర్త బలాత్కారప్రయత్నమునకు సిద్ధముకాఁగా నింతలో నేమయ్యెనో యెవ్వరికిఁ దెలియదు. కాని తెప్పపాటుకాలములో గర్భాధానపుఁ బెండ్లికొడుకు చచ్చిపడియుండెను. ఎట్లు చచ్చినాఁడో యెవ్వరికిఁ దెలియదు. కెవ్వరమని యింటిక పైగిరి పోవునంత కేకవైచి యాతనిభార్య క్రిందఁ బడిపోయెను. గదివెలుపలి వారు భయపడి తలుపులయుతక లెత్తి లోనఁబ్ర వేశించిరి. ఆమెకుఁ గొంత



నేపటికి స్త్రుతిరాగ నీసంగతులన్నియు నామెవలనఁ దెలిసినవి. ఈ సంగతి రక్షకభటులకుఁ దెలుపగ, వా రేమో ప్రయత్నించుచున్నారు.

ఇది జరిగినకథ. దీనిని మీరు ప్రచురింపవలయును.

చిత్తగింపవలయును.

ప్రచురింపవలయునా లేదా యని జంఘాలశాస్త్రి సభవారి నడి గెను. పోలీసువిచారణలో నున్న వ్యవహారమునుగూర్చి మనయభిప్రాయ మేమో తెలుపగూడదని యొక్కఁ డనెను. అభిప్రాయ మక్కఱ లేదు. ప్రచురించుటలో దప్పు కనబడదని యొక్కఁడనెను. వితంతువివాహములు చేసికొనఁదలచిన మన సోదరీమణుల కిది కొంత నిరుత్సాహముగా నుండును గావునఁ ప్రచురింపవలదని మఱియొక్కఁ డనెను. చచ్చిన భర్త లండలు దయ్యములై తమ వితంతువుల ప్రక్కలలోనికి రాత్రిభాగమునందు వచ్చుచుండునెడల నింక వివాహము లెందుకు? క్రొత్తవారి విశేషముమాత్ర మేమున్నది? అందుచేత నిరుత్సాహముగా నుండదు. ప్రచురింపుమని యొక్కఁడనెను. ఇది ప్రధానసాక్షిలోఁ బ్రచురింపక సభావ్యాపారసాక్షిలోఁ బడవేయవలయు నని యింకొక్కఁ డనెను. అందఱుగూడ నీ కడపటి యభిప్రాయమును మన్నించిరి.

ఓం శాంతి శాంతి శాంతి.

# నాక్కి

## భ వ భూ తి

జంఘాలశాస్త్రీ యిట్లు పలికెను:—

నాయనలారా! ఒక సంస్కృతపండితుడు విమర్శకుడు మన సభలో నొక చిన్న విమర్శనము చదివెద నని కోరిన హేతువుచేత నంగీకరించితిని. మీ రా విమర్శనమును శ్రద్ధతో వినవలయును. అయ్యా! శాస్త్రులుగారూ! మీ రిక్క జదువఁగోరెదను.

అంత నొక శాస్త్రులుగా రుపన్యాసరంగ మెక్కి కంటికి జోడు పెట్టుకొని యిట్లు చదివెను.

భవభూతి భారతీయమహాకవులలో నొకఁడు. మాలతీమాధవీయము, మహావీరచరిత్రము, ఉత్తరరామచరిత్రము ననుపేల్లుగలమూడు నాటకము లీతఁడు వ్రాసినాడు. వానిలో నుత్తరరామచరితము త్రమమైనది. ఈకవి యుత్తమకవులలో నొకఁడు. ఆతని కవిత్వ మత్యంతలలితమైనది. మృదుల మృదులతర మృదులతమాధికశబ్దములను వర్ణ్యవిషయానుసారముగా కూర్చి కవిత్వము జెప్పిన మహామహాఁడు. శబ్దార్థములు రెండును సమానగౌరవముతోఁ జూచునుదేశము కలవాడయ్యును నొక్కొక్కప్పుడు శబ్దముల యింద్రధనుస్సురంగులకు వ్యామోహపడి సందర్భమును కొంచె మలక్ష్యముజేయును. అదిగాక నచ్చటచ్చట మనుష్యప్రకృతి పరిక్షయందుఁ దేలిపోయినట్లు గనబడుచున్నది. ఈతఁడెంత ప్రయోజకుడయ్యును సమకాలికులచే మిక్కుటముగాఁ దిట్లుదిననవాడు. సమకాలికులచేఁ దిట్లు తినుటకు ప్రయోజకతాప్రయోజకతాభేదములేదు. పరోపకారవేశమున ద్యాగమును జేయువారిని కీర్తిభిక్షకు

లనియును, స్వగౌరవప్రకటకులనియుఁ బ్రజలు దూషించుచున్నారు. ప్రజాసామ్యభివృద్ధికై భాషాగౌరవవృద్ధికై పాటుపడు ప్రభువులను బరిపాలకబిరుదవాంఛాలాలసులని ప్రజలు నిందించుచున్నారు. దేవభక్తిచే మహాక్షేత్రములందు దేవాలయములను నిరతాన్నశాలలను స్థాపించువారిని పూర్వకృత బ్రహ్మహత్యాదిదోషనివారణకై చేయుచున్నారని జనులు దూషించుచున్నారు. ఏపని యెట్లు జేసినను దిట్లు తప్పవు. చిత్రలేఖకునికిఁ బాంచాలికారచనయందు గల్గున. లేదనియు రహస్యముగాఁ దీసికొని దాచియుంచిన ఫోటోలను బెద్దజేసి వ్రాయు దొంగయనియు ప్రజలు తిట్టుచున్నారు. తంత్రజ్ఞునికి గాత్రము లేదనియు, గాత్రజ్ఞునికిఁ దంత్రములేదనియు, రాగకల్పన పూర్తిగా నున్నవానికిఁ బల్లవిజ్ఞానము తక్కువ యనియు, నందఱుకూడ ముండలముతాదారు లనియు గాయకులను దూషింతురు. ఇంకఁ గవిబ్రదు కెట్లున్నదో చెప్పనా. కవిత్వమల్లినవాని కొక్క ముసలిదియో, పడుచుదియో, యటునిటు కానిదియో, సువాసినియో, వితంతువో, యటునిటు కానిదియో యొక్కతే ప్రక్కదాపుగా నుండక తప్పదని జనులనమ్మకము. దేవుడున్నాడను నమ్మకము కంటె జనుల కిది దృఢతరమై యున్నది. దేవీభక్తుడగు కాళిదాసునకుఁ గూడ నీనింద తప్పినదికాదు. కవియనఁగా సోమరి. ప్రపంచజ్ఞానశూన్యుడు. తిక్కతత్త్వము గలవాడు, స్వతంత్రమైనవృత్తిచే జీవించువాడుకాడు. ఒకనినీడనుదిరిగి బ్రతుకువాడు. అందఱకు దాసుడు. కాని ఎవడుచెప్పిన మాటనువినువాడుకాడు. అందఱిని దిట్టువాడు, అందఱిచేతదిట్లుతినువాడు. దరిద్రతలో నింతతేగనీల్లు మఱి యెచ్చటనులేదు. చేతగానితనములో నింతగర్వము మఱియెచ్చటనులేదు. ప్రత్యక్షమందుఁ జేత రాగికాసు లేకున్నను భావనలోఁ దలక్రింద మేరువుగలవాడు. ఆపూటకన్నములేకచావు. ఆచంద్రార్కముగ శాశ్వతుడనను నమ్మకము కలవాడు. బ్రహ్మదేవుడు తన్ను బాగుజేయ యిత్నించినను బాగుపడువాడుకాడు. కాని ప్రపంచమునంతను బాగుచేయుటకుఁ బ్రయత్నించువాడు. కవి యిట్టివాడు. ఇంతకంటెఁ దిక్కవాడు, మఱి యింతకంటె కొనవెట్టివాడు, అతని వెట్టికి ప్రజలే కొంతకారణము. ప్రజలాతని దిట్టి

రేగఁగొట్టుచున్నారు. రేగినప్పుడు మాత్రము వెట్టికుక్కవలె నాతఁడందఱఁ గఱచును. కవిని దిట్టఁజాలనంత మొద్దు ప్రపంచమున లేదు.

సీ. బండితాయన నెద్దుబండియా పోతుల  
 బండియా యనెడు మొద్దుండవచ్చు  
 గుక్కగొడు గనఁగ గుడ్డవో దాటాకు  
 దోయని యడుగు మొద్దుండవచ్చు  
 దాండ్ర బెత్తనఁ దాటితాండ్రయొ, మామిడి  
 దోయని యడుగు మొద్దుండవచ్చు  
 జాముండి యన గ ముసలిముండ యొబల  
 రండయొ యడుగు మొద్దుండవచ్చు  
 లే. నుర్వి నెటువంటి మొద్దయిన నుండుగాని  
 యాధునికకవి కవితయం దన్ని దోష  
 ములె యటంచుఁ బల్కుఁగలేని మొద్దు లేడు  
 సర్వదేశంబులను సర్వజాతులందు.

పనికిమాలినకవి పస్తుపడుచునై న బద్ధ మల్లకమానఁడు. అల్లిన వాడు తనలోదాను సంతోషించి యూరకుండునా? ఉవ్వా! ప్రత్యా సక్తిగ పనికట్టుకొని బండికర్చువెట్టుకొని బత్తెము మాటఁ గట్టుకొని పోయి పదిమందికి వినిపించినదాఁక కొట్టుకొనునే కాని యితని దిక్కు మాలిన సోదె యెవఁడు వినును.

సీ. తలను గొట్టుకొని మెదడు జింపుకొని యొక్క  
 గద్యమో పద్యమో కవిత యల్లి  
 జనులకు వినిపించు గనుబొమ చిట్కించు  
 నొకఁ డడ్డముగ మొగ మూపు నొకఁడు  
 ఒక్కఁడోష్ఠము విలుచు నొకఁడు వంకగ నవ్వు  
 నొక్కఁడు పూర్వగవుల నుబ్బిపొగడు  
 ఎట్లున్నదండి యం చేడ్వగ సకిలించి  
 ఊ యున్నదని సాగఁదీయు నొకఁడు  
 ఆ. వె వ్రాయుచుండ బాధ వ్రాయుపిదపఁ దిట్లు,  
 కడుపుమంట మిగులు గలుగు కవిగఁ

బుట్టుకంటె ఘోరపూర్వజన్మరబ్బ  
కఠినఫలము లేదుగాదె యకట!

అని ఒక్కకవి కూను రాగమునకు బెద్దయేడ్పునకు నడుమనున్న  
కంఠమాధుర్యముతో నేడ్చెను.

భవభూతికూడ నట్లే ప్రజలవలనఁ దిట్లు తినినవాడే. కోపము  
పట్టలేక యతఁడు ప్రజలఁ దిరుంగబడి తిట్టినాఁడు.

శ్లో. యేనామ కేచిదిహనః ప్రథయంత్యవజ్ఞాం  
జానంతు తే కిమపి తాం ప్రతి నైషయత్నః,  
ఉత్పత్స్యతే మమ తు కోపే సమానధర్మః  
కాలోహ్యాయం నిరవధిర్విపులాచ పృథ్వీ.

ఈకవి గర్వభూయిష్ఠుఁడు. తన్ను స్తుతింపనివారిని నిందించుస్వభా  
వముగలవాఁడు. ప్రజలు కవిదూషణము చేసినప్పుడు కవి ప్రజాదూషణ  
చేసిన తప్పేమున్నది. కవుల కెంతసేపు నాత్మస్తోత్రము, పరహేళనము,  
వానితోపాటు గర్వము నసూయయు సాధారణమగు నవగుణములు.  
కవులకున్న పౌరుషము యుద్ధవీరులకు లేదు. వారికున్న యసూయ జారు  
లకులేదు. వారికున్న స్వస్తోత్ర పరనిందలు పడుచుసానులకు లేవు. తిట్లు  
తిట్టుటయందుఁ దినుటయందుఁ గూడ మహాభునులు. తన కవిత్వమును  
ప్రజలు నిందించుచున్నారని కడుపు మండుటచేత చిత్తము పుండగుటచేత  
భవభూతి యీశ్లోకమును జెప్పినాఁడు. దానియర్థమిది. “ఎవ్వరైన మా  
తిరస్కారము బ్రకటింతురుగాక! వారుగూడ నేదియో కొంచెము తెలి  
సినవారే యగుదురు. అట్టివారికొఱకు నే నీ గ్రంథమును వ్రాయలేదు.  
కాల మంతములేని దగుటచేతను, భూమి విశాలమగుటచేతను, నేకాల  
మందైన నేస్థలమందైన నావంటి బుద్ధిధర్మముగలవాఁడు పుట్టగలఁడు”  
కాని దీని యంతరంగికాభిప్రాయ మేమనఁగ, “నా కవిత్వము మిగుల సార  
వంతమైనది. దానిలో నున్న విశేషమును, రసమును నాస్వాదించుట కీ  
కాలపువా రశక్తులై పోయినారు. గుడ్లగూబ తన యక్షిరోగమును  
నిందించుకొనక యర్కతేజమును నిందించునట్లు లీయనమర్థులు తమ రస  
గ్రహణపండత్వమును నిందించుకొనక భారతీమండనాయమాన మగు  
నాకవిత్వమును దూఱుచున్నారు. ఇట్టి రసహీనాగ్రేసరులను సంతోష

పెట్టుటకు నేను గవిత్వము చెప్పినవాడనుగాను. నేను నాకవిత్వము నెంత కళాకాశలవిశేషముతోఁ జెప్పితినిో యెంత కళాకాశలసామర్థ్యమున్న వాఁడు ముందెప్పుడైన నెక్కడనైన బుట్టవచ్చును. వాడే నాకవిత్వమును గ్రహించి యానందించుగాక. వానికొఱకే యిప్పు డీకవిత్వమును జెప్పుచున్నాను. అట్టివాఁడుద్భవింపఁగలఁ డనునిశ్చయ మేమిగల దందు రేమో ధరామండల మత్యంత విశాలమైనది. కాలము పరిమితిశూన్యమైనది. ఎందులకుఁ బుట్టఁగూడదు? ఇది యేమి సాధారణవాక్యములా? ఎంతయాత్మశక్తి విశ్వాసమున్న వాఁ డిట్లు పలుకవలెను. ఎట్టి పాండిత్యమదమత్తుఁ డిట్లు పలుకవలయును. జనులయం దెంతరోతగలవాఁ డిట్లు పలుకవలయును. ఆ మహాకవి యెంత బుద్ధిశాలి, యెంత కవితాపటిమ కల వాఁడు, యెంత ప్రాణము విసుగకపోయినయెడల నింతతేలికగ మాటలాడును. ఎంత రసస్ఫూర్తి గలవాఁడు, యెంతబాధపడకుండిన, నెంత యొడలు చిల్లులుపడకుండిన నింతవేలవముగఁ బలుకఁగలడు. జనులను సంతోషపెట్టఁ దలచి తా నేడ్చువాఁ డొక్క కవియే. పుణ్యమునకుఁ బోయి బూతులు తినువాఁ డొకకవియే. ప్రజాసేవకుఁ బోయి బడితె బాజా కధీనుఁ డగువాఁ డొకకవియే భవభూతివంటివాని బ్రతుకే కడతేటనప్పు డిప్పటివారిమాట చెప్పవలయునా? కాళిదాసుఁడుమాత్రము జనులతిట్లగురికి దాటిపోఁ గలిగెనా? ఆతనికవిత్వములోఁ బలుత్వము తక్కువ యనియు నాతఁడు యమకవిత్వమున నజ్ఞుఁడనియు నిక నేమో ప్రజలు నోటికివచ్చినట్లెల్ల దూషింపలేదా? కాళిదాసుఁడు గంభీరుఁడు. భవభూతి బేలగుండె కలవాఁడు. కాళిదాసుఁడు గడుసుకవి. ఈతని నెందఱు తిట్టినను దన శాకుంతల నాందిలో “శ్లో. ఆపరితోషా ద్విదుషాం న సాధు మన్యే ప్రయోగవిజ్ఞానం, బలవదపి శిక్షితానా మాత్మన్యప్రత్యయం చేతః” అని వ్రాసినాడు. ఇది యెంతలోకీకపు వ్రాతయో చూచితిరా? తన్నుఁ దూలనాడుచున్నవారిని విద్వాంసులని శ్లాఘించుచున్నాడు. వారి శిరఃకంఠసమే తనకుఁ గావలసిన దనుచున్నాడు. అది లేనియెడల దనగ్రంథమసాధు వనుచున్నాడు. ఆహ! ఇది యెంతగడుసుమాటలు! తిట్టువారి నోటి కింతకంటె గట్టిమంత మేమున్నది? తిట్లు స్తోత్రమువలననే యడఁగును గాని తిట్లవలన

బోవునా? ఈమాత్రపు బ్రకృతిరహస్యమును గ్రహింపలేక భవభూతి తెగిపడి తిట్లు నారంభించినాడు. ఉత్తమకవుల ప్రాశస్త్యములు సమకాలికులే కాదు. కొంచెము తరువాతివారుగూడ గ్రహింపలేరు. మేక్కు పియరుయొక్క గుహప్రజ్ఞనాకాలములో గ్రహించినవా రేరి? బ్యాకౌ వంటివాని కనులకే యీమహాకవి కళాకౌశలము కనబడలేదే! అతని తరువాతివా రగు జాన్సన్మొదలగువా రీకవికి లేనిదోషములను గల్పించి తూలనాడిరి. జాన్సన్కంటికి, నాంగ్లేయసారస్వతతిమింగిల మని పేరొందిన వానికంటికి పోపు అనువాద డెక్కువ కవిగాఁ గనబడినప్పు డిఁకఁ జెప్పవలసి దేమున్నది?

సాపము. భవభూతి యిట్లే ప్రజలతిట్లవలన బాధపడినాడు. ఏమి చేయవచ్చును? కవితాప్రాబ్ధమున్న ప్రతినిర్భాగ్యున కీబాధ తప్పదు. కొండలు కవులు విని విన నట్లుందురు. కొండలు కవులు వినకుండ నెన్ని ప్రయత్నములైన జేసికొందురు. కొండలు విని ముసిముసినవ్వలు నవ్వి యూరకుందురు. కాని లోకబాధపడనివాఁడొక్కఁడునులేడు. ప్రజలను దిరుగఁబడి నోటికనిదీఱ తిట్టుట కవకాశమునకై కొండలు వేచియుందురు. అట్టి యవకాశము రాకపోయినను గల్పించుకొందురు. భవభూతి ఉత్తరరామచంద్రుని నాందీప్రస్తావనలో విమర్శకులఁ దిట్టుట కట్లవకాశమును బుద్ధిపూర్వకముగఁ గల్పించుకొనినాడు. ఎట్లోవినుడు. నటసూత్ర ధారసంభాషణములోనిభాగ మిప్పుడు మీకు విన్పింతును వినుడు. బ్రహ్మశ్రీ జయంతి రామయ్యపంతులుగారి యాంధ్రీకరణ మనుసరితము.

సూత్ర:—మన కిదియంతయు నేల? నిజకులమర్యాదానుసారముగ రాజద్వారమునే నేవెంతము రమ్ము.

నటు:—అట్లయిన, రాజుగారియొద్దఁ బఠించుటకై నిర్దుష్టమైన స్తోత్ర మొకటి రచింపుము.

అంతటితో రవంత యాగుదుము. రాజద్వారమును నేవించుట నిజకులమర్యాదానుసార మైనప్పుడు నిజకులమర్యాదానుసారముగ నటుడు రాజుగారియొద్ద మామూలుగాఁ బఠించుచున్న స్తోత్రములను బఠింపవలయునే? కాని యారాత్రి నటునకు ప్రత్యేకముగ నిర్దుష్టమైన స్తోత్ర మెందులకు? ఒకవేళ ప్రతిదినమును నూతనస్తోత్రమును జరుపవల

యునన్న నిర్బంధము నటున కున్నదా? ఉండదు. కాని యున్నదే యనుకొనుడు. ఉన్నప్పు డందులకై నటుడు మహారాజకవిని గోరవలయును కాని నాటకపాఠముల చెప్పుసూత్రధారుని వేడనేల? సూత్రధారుడు మాత్రము కవి కాఁగూడదా? ఎక్కడను వినలేదు. సరే. కవి యని యంగీకరింతము. అందువైన సూత్రధారు డేమనియెనో విందురా.

సూత్ర!—శ్లో. సర్వథా వ్యవహర్తవ్యం కుతో హ్యవచసీయతా  
యథావాచాంతథా స్త్రీణాం సాధుత్వే దుర్జనోజనాః.

దీనియర్థ మేమనఁగా, జనులు నిందింతు రను భీతిని వదలిపెట్టి నిర్దుష్టముగాఁ గవిత్వము చెప్పవలసినది. నిందలేదన్నమాట యెన్నడును లేదు. కవులవాక్కులయెడలఁ గాంతలయెడల జనులు తప్పునే తడవు చుందురు. నటుడు నిర్దుష్టమగు స్తోత్రమును కోరినప్పుడు సూత్రధారుఁ డిదియంతయుఁ జెప్పనేల? నటుని మాటకు సూత్రధారునిమాట సందర్భమైన ప్రత్యుత్తరముగాఁ గనఁబడుచున్నదా? ఒకవేళ ననున “సూత్రధారా! నేను స్తోత్రము రచించినయెడలఁ దప్పలు వచ్చునేమో నీవే నిర్దుష్టముగాఁ జెప్పవలసిన” దనికోరినయెడల సూత్రధారునిపై ప్రత్యుత్తరము కొంత సందర్భముగా నుండునేమో భావికథాసూచనకు నంత కంటె ముఖ్యమైనది విమర్శకులను దిట్టుటకీ యవకాశమును బుద్ధిపూర్వకముగఁ గవి కలిగించుకొనినాఁ డని నాకు దోచుచున్నది.

సోదరులారా! పై శుక్రవారమున నుత్తరరామచరిత చిత్రపటము అను విషయమును సమర్పింతును. అపండితుఁడవు, ననామకుఁడ వగు నీవు భవభూతిని విమర్శింతువా? తప్పుకాదా? ఊరకుండుమని నన్ను దిట్టుదురా? కవులగ్రంథ సంచయమునకు, కాఫీహోటలునకు, నాకు భేద మగపడలేదు. హోటలునకుఁ బోయి పాకపుగారెలు తినునప్పుడు పాకములోఁదగినంతబెల్లమువేయలేదని యనుటకు నాకధికారములేదా? నీవు మంచినంటగాఁడవైనట్లే తెగనీలుచున్నావే యని పై వారుకాని, యధికారిగాని నన్ను దిట్టుట ధర్తమా? కవిత్వమేమి, చిత్రలేఖనమేమి, యభిరుచి ప్రధానమైన కళలు. నాయభిరుచి కనుకూలమైనదానిని నేను బాగుగ నున్నదందును. లేనిదానిని బాగుగ లేదందును. అది నాజిహ్వాలోని గుణముకావచ్చును. దోషము కావచ్చును. ఆమాత్రమునకుఁ గవు



లకు నాపైఁ గోప మెందులకు? ప్రజలకు నాపైఁ గోపమెందులకు? నేను బాగుగా లేదన్నది బాగుగానుండఁగూడదా? నేను బాగుగానున్నదన్నది యోగుగా నుండఁగూడదా? కవులు గ్రంథములను దేశమున నెప్పుడు విడచిపెట్టివారో యప్పుడే ప్రజలు వానిని విమర్శింప నధికారముగల వారై నారు. కళలకైనను గేవల మభిరుచియే ప్రథానమా? మంచిచెడ్డలను బరిశీలించు ప్రకృతిసూత్రము లేవియు నక్కఱలేదా? యని యధిక్షేపింతురా? ప్రకృతిసూత్రములను బట్టి వ్రాసినవా రెందఱు? అట్లు పరిశీలించినవా రెందఱు? నీరుచి ననుసరించి నీవు వ్రాసిననావు. నారుచి ననుసరించి నేను విమర్శించినాను. బొమ్మలో నాయుడుగారి మొగము సరిగా లేదని-నే నంటిని. ఉన్నదని నీ వనుచున్నావు. తగవు పరిష్కారమున కేప్రకృతి సూత్రములు కావలయునో చెప్పఁగలవా? కావున నాచింతవలదు.

“ఓం శాంతి శాంతి శాంతిః.”



# సాక్షి

## ఉత్తరరామచరితము<sup>ని</sup> పటము

జంఘాలశాస్త్రి యిట్లు పలికెను:—

భవభూతి యుత్తరరామచరితమునుఁ గూర్చి కొలఁదిదినముల క్రింద నుపన్యసించిన యాతఁడు తిరుగ నొక విమర్శనము చదువును. శ్రద్ధతో వినవేడుచున్నాను. శాస్త్రులుగా రిట్లు చదివిరి:—

ఉత్తరరామచరితములోని చిత్రము సారస్వతప్రపంచమందుఁ జిత్రమై యున్నది. నాటకములలో నంతర్నాటకములున్నవి. ఇంద్రజాల ప్రదర్శనము లున్నవి. కాని తమచరితమే చిత్రపటమున వ్రాయించి తామే చూచుకొని జనులు సంతోషించుటయో, ఏడ్పుటయో జరుగుటమాత్ర మీనాటకమందు మాత్రమే యున్నది. ఉత్తరరామచరితముత్తరకాండలోని గాథతో సంబంధించినది. ఈకాండ వాల్మీకిరామాయణమునఁ జేరలేదనియుఁ బ్రక్షిప్తమనియుఁ గొంతప్రతీతి యున్నది. కాని యుత్తరకాండకూడ వాల్మీకికృతమే యనియు నుత్తరకాండ కూడ రామాయణములో నొక్కభాగమేయనియు భవభూతి యభిప్రాయమైనట్లుత్తరరామ చరితములననే తెలియుచున్నది. అందుచే నుత్తరకాండలోని గాథను ప్రత్యేకముగ నాటకమును వ్రాయఁదలఁచిన భవభూతి, కణ్డకముకొఱకు పూర్వకాండలోని కథ నతిసంగ్రహముగాఁ బలికింప వలసివచ్చినది. దానికొఱకు నద్వితీయమగు నీచిత్రపటనిర్మాణమును జేసియుండవచ్చును. కౌశికుఁడు రామునకు జృంభకాస్త్రము లిచ్చుట, శివధనుర్భంగము, సీతావివాహము. పరశురామ గర్వభంగము, మంధరావృత్తాంతము, వనవాసము, విరాధాదివధ, మాల్యవత్సర్వత నివాసము, వాయుపుత్రసందర్శనము, సుగ్రీవసఖ్యము మొదలుగా

గల రామకథ లంకలో జరిగిన యార్యావళితాశనశృద్ధివఱకుఁ బటములో లిఖింపబడెను. తరువాతఁ బట్టాభిషేకమునకు వచ్చిన బంధువులు వెళ్లఁగనే యుత్తరరామచరిత్రప్రథమాంకకథ యారంభమైనది. ఇట్లే క్రొత్తగాథను ప్రాతఁగాథతో నాతఁ డదికినాఁడు. గ్రంథైక్యసిద్ధియే భవభూతి యభిసంధియైనను బట మందుకొఱకు నిర్మింపబడినదని యనఁ గూడదు. కావునఁ దండ్రి మిథిలాపురమునకు వెడలుటవలన బెంగగొన్న జానకీదేవి వేడుకకై యది చిత్రింపబడినదని రామలక్ష్మణులచే ననిపించినాఁడు.

లక్ష్మ:—(ప్రవేశించి) . ఆర్యులకు జయమగుఁగాక. మనము చెప్పినప్రకార మర్జునుఁడు మీ చరితము నీ పటమందుఁ జిత్రించి తెచ్చినాఁడు చూడఁదగును.

రామ:—వత్సా! వ్యాకులచిత్తయైయున్న దేవికి వినోదము కల్పించుమార్గము నీ వెఱుఁగుదువు.

భవభూతి యిట్లు చిత్రపటకారణమును సర్దుబాటుగఁ జెప్పినాఁడు. కాని యీపటపరీక్షలో నేమిజరిగినదో యింకఁ జెప్పదును.

లక్ష్మణుఁడు పటమును జూపుచున్నాఁడు.

లక్ష్మ:—ఆర్యా! ఇది చూడఁదగిన పట్టు. ఇతఁడు భగవంతుఁడగు ఖార్గవుఁడు.

సీత:—(సంభ్రమముతో) నాకు వడఁకు పుట్టుచున్నది.

కల్యాణమైన పిదప జానకీరాము లయోధ్యకు సబంధుపరివారులై యెగుచుండ దారిలో నడ్డుకొనిన పరశురాముని వృత్తాంతమాతని విగ్రహదర్శనము జ్ఞప్తికి రాగ సీతకు వడఁకుపుట్టినదని యనుకొనవలయును. అంతేనా? అంతకంటె గౌరణమేమైన నుండునా? ఉడదనుట నిస్సందేహము. చిత్రకారుఁ డొక్క పరశురామునిమాత్రమే చిత్రించి యూరకుండఁడుకదా? రాముఁ డతనిచేతిలోనున్న ధనుస్సుతో పాటతనితేజముగూడ లాగుకొనినసన్నివేశ మక్కడనే చిత్రింపబడియుండక తప్పదుకదా? శివధనుర్భంగమే కాక పరశురామగర్వభంగముగూడ నొనర్చిన జగదేశవీరుడైన భర్త తనప్రక్కనే యుండ నట్టివిగ్రహమును జూచి యుత్సాహపడునా? అప్పుడే యనగ

14 సంవత్సరములక్రింద నంతరించిపోయిన భాగ్యవనిజొమ్మ జూచి భయపడునా? అపాయమేదో దాటిపోయినది. ఆప్రయత్నము చేసినవాడు శాశ్వతముగా శక్తివిహీనుడైపోయినాడు. అపకారమునుండి రక్షించిన జగద్రక్షకుడు తనప్రక్కనే యున్నాడు. ఇంక భయమెందునకు?

అదేమి మాట? స్త్రీలు సహజముగ భీరువులు. సహజముగా భయమునకు హేతుకల్పనశక్తితాత్కాలికముగ నశించును. అందుచేత భయమిచ్చట సహజమే యని యందురా? సహజమో కాదో తరువాత విమర్శింతము. ఇప్పటివఱకు సహజమనియే మాటవఱున కొప్పుకొందము. మాసపూర్తి యగుటచే గోలఁగిదినములలో సుఖప్రసవము కావలసిన సీతామహాదేవి కా సమయమున భయమును చిత్తావస్థ కలుగ నీయవచ్చునా? పటదర్శనము సీతాదేవివేడుకకయి కదా చేయఁబడుచున్నది. భయము కలిగించుట వేడుకా? భయమువలన నరములపట్టు లూడిపోవునని యందఁజెఱిగినదే కాదా? అట్టిదురవస్థ పూర్ణగర్భవతికిఁ గలుగనీయఁ దగునా? అది కలిగినతరువాత నయినను బటములో నావలి చిత్రములను జూపించుట లక్ష్యఁబడు మానినాఁడా? లక్ష్యఁబడు చిన్న వాడుకాపున నాతనికిఁ దెలియక పోవచ్చును. గాని పట మింక మానుమని రాముడైనను లక్ష్యఁబని మందలంపలేదే! ఇది విరుద్ధముగఁ గనఁబడుట లేదా? ఇప్పటికంతవిరుద్ధముగా లేదనుకొందము. కాని రాముడింకమీఁద లక్ష్యఁబని కట్లాజ్ఞాపించి పటము పాఠవేయించునేమో చూతము.

లక్ష్యఁబని డింకఁ బటమును బఠించుచున్నాడు.

లక్ష్య:—ఇది శూర్పణఖావృత్తాంతము.

సీత:—హా ఆర్యపుత్రా! ఇంతవఱకే నీదర్శనము.

రాము:—వియోగశ్రేస్తురాలా! ఇది చిత్రపటము సుమీ.

సీతాదేవి భయాకులచిత్తయై యుండెను. ఇప్పుడు కూడ బట మాపవలసిన దని రాముడు లక్ష్యఁబనితోఁ జెప్పక “వియోగము వచ్చునని జడిసెదవేల? ఇది చిత్రపటము సుమీ” యని సీతాదేవికి ధైర్యము జెప్పినాడు. బొమ్మను జూచి భయముగాని దుఃఖముగాని పడనక్కఱలేదు. లేదని రాముని యభిప్రాయమైనట్లు స్పష్టము. కాని ఈపంక్తికి

బైపంక్తియందే యనగా నొక తెప్పపాటుకంటే దక్కువకాలములోనే రాముఁ డిట్లు పలికెను.

రాముఁ—అక్కటా! జన్మస్థానవృత్తాంత మిప్పుడు జరుగుచున్నట్లే పొడకట్టుచున్నది నాకు.

లక్ష్మః—

చ. అలహరిణంబు రూపమున నట్లు మిషం బచరించి కూరులై,  
కులిశము వ్రక్కలా పగిది గొండలు నైతము నేడ్పునట్లు మి  
వృలమఱచేసినట్టి కుటిలాసురవృత్తము నెల్ల బాషికోఁ  
గలిగితి మైన నది పొడగట్టినచో నెవ వ్రక్కలయ్యెడున్.

ఈదుఃఖకర సన్నివేశము చూడ గుండెలు పగిలిపోవుచున్న వని లోన లక్ష్మణుఁ డగ్ని పర్వతమువలె దపించుచున్నాఁడుఁ కాని జానకీదేవి యేమిచేయుచున్నది.

సీతః—(సబాష్పయై తనలోను) అక్కటా! దినకరకులనంద నుడు కూడ నాకారణమున నట్లు క్లేశపడెను గదా!

భర్త తనకొఱకు వెనుక నేడ్చినాఁడని యామె యిప్పుడు లోన నెంతైన నేడ్చుచున్నది. బాష్పములుకన్నులవెంట ప్రవహించుచున్నవి. కాని పెదవులు విప్పకుండ లోలోననే యామె యేడ్చుచున్నది. ఈ యేడ్పు మఱింత యపాయకరముకాదా! తొమ్మిది నెలలు నిండిన చూలా లిట్టి మహాదుఃఖము నడచిపెట్టుటకై చేసిన యస్వభావప్రయత్నము వలన నేమిపుట్టిమునుఁగునో యని భర్తగాని మఱిదిగాని యాలోచించి నారా? లేదు కాని రాముఁ డేమిచేయుచున్నాఁడో? ఏమిచేయు చున్నాఁడో లక్ష్మణుఁడే చెప్పుచున్నాఁడు విందుము.

లక్ష్మః—(రాముని బరికించి సాభిప్రాయముగ) ఆర్యా! ఇది యేమిటి?

ఆ. సరము పెరుగ రాలు వరమాక్తికములు నా  
దొరలు నశ్రు లివ్వె ధరణిమీఁదఁ  
గదలుచున్న నాసీకాపుటాధరములు  
బిగియఁ బట్టి వట్టి వగవుఁ డెలుపు.

“వియోగ గ్రస్తురాలా! ఇది చిత్రము సుమా” యని సీతాదేవికి ధైర్యము బోధించిన రామచంద్రమూర్తి యుత్తరక్షణముననే కన్నీరు భూమిమీఁదఁ బడి నిల్చి గుర్తులై యుండునంత విరివిగ విస్తారముగ నేడ్చినాడు. ఎటువచ్చినను ధీరోదాత్తుఁడు గావునఁ బెదవులు బిగఁబట్టి నాడు పోని యీబిగఁబట్టుటమాత్ర మెంతవఱకు నిల్చినదో చూతము. ఉత్తరపంక్తియే చదువుచున్నాను వినుడు.

రాముః—వత్స!

తే. ప్రియను బాసిన దుఃఖంబు పెద్దయైన  
శత్రు సాధించువాంఁచచే నై చినాడఁ  
మరల దుఃఖాగ్ని యధికమై మండుచుండి  
మెండుబాధించు నెడలోని ఘండువోలె.

ఇట్లు రాముండు పండ్లపట్టు విడిచి బారుమనెను. జనస్థానవృత్తాంత మును బటమునఁ జూచినప్పుడే “దినకరకులనందనుండు నాకారణమున నెంతయేడ్చినాడో” యని జానకీదేవి యేడ్చియుండఁగఁ దనయెదుటనే తనభర్తయంతగా నేడ్పుచున్నప్పు డామెప్రాణములు నిలువున నెగిరి పోవలసినదేకాదా? అప్పుడు సీత యేమన్నది.

సీ.—అతిమాత్ర భయావేగముచేత నే నిప్పు డాద్యపుత్రుని బాసినట్లు తోచుచున్నది.

అక్కటక్కటా! చూచితిరా! దుఃఖము భయము సతిమాత్రము లైనవి సహించుకొనఁదరమా? ఎదుటనున్నభర్త యామెకన్నుల కగ పడుటలేదు. తనకు రామునితో విరహము కలిగినదని భ్రమమునఁ బడి యున్నది. దృఢశరీరులు దృఢమనస్కులే సహింపలేరు కదా? అందుపై స్త్రీ—అందువై రాజకాంత—అందువై మహాసుకుమారి—అందువై బూర్ణగర్భవతి. భగవత్కటాక్షమున నామెచూలు నిలిచెను గాని నిలువఁదగినదా? అట్లు తటస్థించునెడల సీత బ్రతుకునా? రామ లక్ష్మణులకూడ నామెగతియే పొందకుందురా?

రాముఁ డప్పు డేడ్చిన యేడువెందులతో “జానకీదేవి విరహమెంత దుస్సహమైనను శత్రుని సాధితమను తీవ్రవాంఁచచేత దానిని వెనుక నడఁచుకొంటిని. ఇప్పు డడఁచుకొనుట యేలాగు?” అని యేడ్చెను. ఈ

కారణముచేతమాత్ర మింతగా నేడ్వఁ దగదని నామనవి “పూర్వమున నాకుఁ గలిగిన దుఃఖ మొకకారణముచేఁ గలిగినది. దుఃఖమున కేదో కారణమున్నది. కదా యని వెనుక దానిని సహించుకొంటిని. ఇప్పు డేడ్చుటకుఁ దగినకారణము లేకుండనే కలిగినయేడుపు నెట్లు సహించు కొనగలనని యేడ్చుచున్నా” నని యొకఁడు మనతోఁ జెప్పిన నెట్లుండునో రాముఁడనినమాటకూడ నట్లే యున్నదని యనవలసివచ్చినందులకు విచారింపుచున్నాను. “ఏడ్చుటకుఁ గారణములేనిదే. యేడువేలకలుగవలయు” నని మన మాతని నడిగినట్లే “శ్రీరామచంద్రమూర్తి! పూర్వము మహా శత్రు వుండుటచేతనే సీతావిరహము కలెనది. ఆశత్రువును జంపు వాంఛచేతనే విరహమును పై చికొంటివి. నిజమేనా? ఇప్పుడో శత్రువునే కాక సర్వశత్రువులను జంపితివే. శత్రువే లేనప్పుడు విరహమనియేడ్చుట యెందుల” కని యడుగవలసినది కాదా? పోనిండు. ఈగొడవ యేల?

ఇంతపుట్టి మునిగినను బట మావలఁ బాటవేయుమని రాముఁ డనలేదే, ఎమో.

గర్భవతుల వేడుకలకై జరిగించుట కెన్ని వినోదము లున్నవి. వీణాగాన మొనరింపవచ్చునే. ప్రహసనము లాడింపవచ్చునే. భక్తిబోధ కములగు గ్రంథములు వినిపింపవచ్చునే. భయము కలుగునని యింద్ర జాలము లాడింపవచ్చునే. పగటిభాగవతుల కాలక్షేపములు జరిగింప వచ్చునే. లక్షలకొలది గ్రామములుండఁగా వెనుకలేనిదియు, ముందెవ్వఁడు ననుకరింపనిదియు నగు చిత్రపటమును రచియింపించి గర్భవతి యెదుటఁ బెట్టి బొమ్మలవివరము చెప్పుదురా? సంతోషముకొఱకు చేసిన యీపని సీతారామలక్ష్మణుల మహాదుఃఖమునకుఁ గారణమైనదే. పట మిప్పుడైన విసర్జింపఁ దగదా?

వాల్మీకి యొకఁడు, వసిష్ఠుఁ డొకఁడు, విశ్వामిత్రుఁడొకఁడు వీరు మువ్వరుమాత్రమే సీతారామలక్ష్మణుల హృదయప్రకృతుల నెఱిగిన వారు. మిగిలిన రామకథాకర్తలందఱు తమతమ ప్రకృతులనే యామహా వ్యక్తుల కారోపించి మాటలాడించినవారే. అందుచేత భవభూతి మాట లాడించినట్లే సీతారామలక్ష్మణులు మాటలాడినారు. వారి కిందుతో నేమియు సంబంధములేదు. పటమర్జునుఁడు వ్రాసినాఁడు, ఆతఁడు శ్రీరామ

కాలములో నుండిన చిత్రలేఖకుడు కాబోలు. పటములో దోష మేమియు లేదు. ఇత భవభూతి ప్రకృతిజ్ఞానమున గుణ మెచ్చట నున్నదో లోప మెచ్చట నున్నదో మనవి చేయుదును.

వ్యాకులచిత్రయై యున్న సీతాదేవి కుత్సాహమును గలుగఁ జేయుటకుఁ జిత్రపటము సమర్థమని గొప్పప్రకృతిజ్ఞానముచేత భవభూతి కనిపెట్టినాడు. అంతేకాక చిత్రపటము కొన్నికొన్ని సన్నివేశములందు విచారము హెచ్చుచేయునన్న సంగతిగూడ దనప్రకృతిజ్ఞానముచేతనే కనిపెట్టినాడు. కాని యే సన్నివేశములందు విచారమును దగ్గించునో వేనియందు హెచ్చించునో గ్రహించుటయందుఁ గొంత పొరపాటు పడి యుండెనని నాకుఁ దోచినది.

నాయనలారా ! కొంచెము శ్రద్ధతో వినుడు. ఈ సందర్భము నందలి నామాటలు మీ మనస్సుల కెక్కవేమో యని యనఁగా నెక్కు నంత స్పష్టముగ నేను జెప్పలేనేమో యని భయపడుచున్నాను.

మనమందఱము సుఖములు పడుచున్నాము. కష్టములు పడు చున్నాము. సుఖములు శాశ్వతములుకావు. కష్టములు శాశ్వతములు కావు. కష్టసుఖములు రెండుచుగూడ మనస్సులందు స్థిరములైన సంస్కారములను గలుగఁజేయుచున్నవి. మనము స్వభావసీద్ధముగా వెనుకబడిన సుఖములను గట్టములనుగూడ స్మరించెదము. మన మనః పటములందుఁ గట్టసుఖములను భగవంతుడు చిత్రించినాడు. ఆపటము యొక్క యనుకరణమే భవభూతిపటము,.....సుఖసంస్కరణములు.

పశ్చాత్తాప సహితములు కాకున్నయెడల సుఖమునే యొసఁ గును. కష్టసంస్కరణములు మాత్ర మొకప్పుడు సుఖము నిచ్చును, ఒక ప్పుడు కష్టము నిచ్చును. అది యెప్పుడు? ఇది యెప్పుడు? మన మెన్ని కష్టములఁ బడిన సరియేకాని యొక్కప్రాణమైన పోకుండ నందఱము బాగుగానుండి కష్టములు దరించుట సిద్ధించినయెడల నీకష్టములస్మృతి యందు విచార మెంతమాత్రముకూడ గలుగదు. అంతేకాక యుత్సాహముకూడ గలుగును. కష్టము గడచిపోయిన కొలది కాలమునకైన మన మందఱముకలిసి యాకష్టములఁగూర్చి ముచ్చటించుకొనుట మిగుల నానందదాయకమగును. ఎక్కడ కష్టములు పడితిమో యాస్థలము



చూచునప్పుడు పూర్వకప్తములలో మనము కనబడిన ధైర్యము భక్తి సాహసము సుగడించుకొని యుత్సాహ మందుదుము. వెనుకటి కప్తము లలో మనము బేలగుండెతో నేడ్చినను వానిని స్మరించుకొనునప్పుడు మాత్రము కప్తములు మన ప్రయోజకత్వముచేతనే కడతేరిన వని రవంత వెల్లడించుటకై కొన్నిరజ్జులు కొట్టుటకూడ సామాన్యమనుజ స్వభావ మైయున్నది. పూర్వానుభూతము లగు నెంతభయంకర దుఃఖ కరసన్నివేశములు స్మరించుకొనినప్పుడైనను గాసంతయదటు తెప్పపాటు గాలములోఁ దభిక్కుమని కొన్ని యత్యంతభీరు ప్రకృతులందుఁ గలుగునుగాని వెంటనే యాభయము దుఃఖము నడఁగిపోవును. అంతేకాని వడఁకుటవఱకుఁ గాని యెడ్చుటవఱకుఁగాని యెన్నడు రాదు. మన మందఱము బాగుగా నుండి కప్తములఁ దరించినప్పుడే స్మృతికాలమున నీనిర్విచారస్థితి.

అందుచేత నీత భార్గవునిఁ జూచి వడఁకిన దని చెప్పట స్వభావ దూరము. అట్లే పటదర్శనమున సీతాశోకము, రాముని దుఃఖము, లక్ష్మణుని మనః పరితాపము సహజములు కావని నామనవి.

కాని పటము దుఃఖమును గలుగఁజేయు సన్నివేశ మేదనఁగాః మనకత్యంత ప్రేమాస్పదలగువా రెవ్వరైన మృత్యులైయుండ వారి విగ్రహదర్శనము మనకు సంతాపము కలిగించును. ఇదికూడ కాలక్రమమున దగ్గును. అట్టిసన్నివేశముకూడ నీకవి యీపటపందర్శనమున నగ పఱచినాఁడు, సీతాకల్యాణమైనతరువాత నయోధ్యప్రవేశించు సందర్భమున లక్ష్మణుఁడు పటమునఁ బఠించుచున్నాఁడు.

లక్ష్మణుఁడు—ఇదిగో మన మయోధ్య ప్రవేశించితిమి.

రాముఁడు—(కన్నీరు విడుచుచు) తలఁపునకు వచ్చినది. అక్కటా! తలఁపునకు వచ్చినది.

గీ. నాన్నగారు సజీవులై యున్నయప్పు  
డమ్మ లిమ్ముగ నేమమ్ము నరయుచుండఁ  
గ్రోతగా సారివచ్చిన కూర్చి సతులఁ  
గలసి మనమున్న యాదినములు చనెను నకట.

సంస్కృత శ్లోకము:—

జీవత్సు తాతపాదేషు, మాతనే దారసంగ్రహే  
మాతృభిఃపాల్యమానానాం, తేహి నో దివసాగతాః.

భవభూతి ఈ సన్ని వేశమున నీ చిన్నశ్లోకముచే రాము నేడ్పించి యాతని పితృప్రేమను మిగులఁ జాకచక్యముతో లోకమున కింకొకసారి వెల్లడించి కృతార్థుడైనాడు. ఇంతేకాక కుటుంబాధికారియైన తండ్రి కుటుంబసంరక్షణ చేయుచుండఁ, గరుఃకాలవాలయైన తల్లి సమస్తోపచారములు చేయుచుఁ గన్నబిడ్డలను గన్నులలోఁ బెట్టుకొని పెంచుకొనుచుండఁ, గ్రోత్తగాఁ గాపురమునకు వచ్చిన భార్యలతో నిర్విచారముగ నిత్యమహానందము నొందు పడుచువారి సౌఖ్యాధిక్యమును, సర్వకాలములందలి, సర్వదేశములందలి, సర్వజాతులందలి సంసారముల కన్నిటికి సరిపోవునట్లు వర్ణించి దేవతలు తనపైఁ బుష్పవృష్టి గురియఁ దగినంత కవితాప్రాగల్భ్య మీ కవి యీ యనుష్టుపునం దగవరచినాడు. సెబాస్.

కాని మృతుడైన తండ్రిపటమును జూచిన విచారమైననుఁ గాలక్రమమునఁ దగ్గునని మనవిచేసియున్నాను. కొంతకాలమునకు మృతుల పటములు గూడ సంతోషదాయకములగును. ఈవిగ్రహము మాతండ్రి గారిదని, యిది మా తల్లిగారిదని యితరులకుఁ బ్రత్యక్షముగా మనము చూపింతుము. అవసర్యపుఁ జావులుమాత్ర మధికకాలము తీసికొనక తప్పదు.

పటసందర్శమున భవభూతి చేసెనని నాకుఁ దోచినలోపము లేవో కనఁబడిచినాను, అవి యసహజములని యాతఁ డెలుగఁడా యని మనము కఠినముగ మనలఁ బ్రశ్నించుకొందము. 'సెబాగడని యెట్లు స్పష్టముగఁ జెప్పఁగలము.' ఎఱిగియుండియు నేల యట్లు వ్రాసినాడు.

నాటకమునకు భావిక థాసూచనము మహాభూషణము. ఈ కవికి భావిక థాసూచనయందున్న వాంఛ యింత యంతకాదు. ప్రతిస్వల్ప విషయ మందులకే యుపయోగించునట్లు ప్రయత్నించును. ఈ కవికి రసపుష్టి కలుగఁజేయుటయం దభిమాన మసాధారణము. ఈకవి యావేశ పూరితమైన హృదయము కలవాడనుట స్పష్టము, అట్టి యావేశసంద

ర్భములందుఁ బ్రకృతిసూత్రములను గొంత యలత్యము చేసినను జేయఁగల స్వతంత్రుఁడు నిరంకుశుఁడు.

ఉత్తరరామచరిత్రము ప్రదర్శింపఁబడఁగ రెండుసారులు చూచి తిని. రెండుసారులు కూడ మొదటి యంకమేమో చూచువారికి విసుగు గలిగించినది. తరువాతి యంకము లఖండరసప్రకర్షణ సమర్థములై యున్నవి.

“కిమపి కిమపి మందం మందమాస త్తియోగా  
దవిరళితకపోలం జల్పతోరక్రమేణ  
అశిథిలపరిరంభవ్యాప్తతైకైకదోష్టా  
రవిదితగతయామా రాత్రి రేవ వ్యరంసీత్.”

అన్నశ్లోకము మాత్రమే నిల్చి మిగిలిన యాతనిశ్లోకములన్నియు నేమాయచేనైన శాశ్వతముగ నంతరించిపోవుట సిద్ధించినను నీ కవిని శాశ్వతజీవునిఁ జేయుట కిశ్లోక మొక్కటియే చాలును. కరుణారసమం దీతం డద్వితీయుఁడు. ఈతనిభావనాశక్తి యసాధారణము:

మల్లెపువ్వు దూరి-మధుపంబుతోఁబాడి  
గంధవాహుతోఁడ గలసి వీచి

యబ్బిలోన మునిఁగి-యశారవప్పిని డాఁగి  
నీటిబుగ్గయగుచు-నింగి బ్రాఁకి

తోడ చుక్కతోడ-ఢీకొని శ్రమఁజేంది

సాంధ్య రాగనదిని-స్నానమాడి

తనువునిండ నింద్ర-ధనుసురంగులు పూసి

కైరవాపుసుధను-గై పుఁజేంది

గోశగానరుతికి-మేళవింపుగఁ బాడి

పాడి యాడియాడి-పాడి సోలి

భావనామహత్వ-పటిమను బ్రహ్మమై

పోవుకవికిఁ గోటి మొక్కులిడుదు.

ఓమ్ శాంతి శాంతి శాంతి.

# సాక్షి

## మహాత్ముని తపఃపరిసమాప్తి

జంఘాలశాస్త్రీ యిట్లు పలికెను:—

మహాత్ముడు మహోదారమగు తపస్సును నిర్విఘ్నముగఁ బరిసమాప్తినొందించి ప్రపంచమున కానందము కలుగఁజేసినందుల కాలోకోత్తరపురుషుని బ్రశంసించుచుఁ బరమేశ్వరుని ధ్యానించుటకంటె సార్థకమైనకృత్యము వేఱొండు లేదు. ఏదినమున హరికథాకాలక్షేపమగునో యాదినము దినములన్నిటిలో నుత్తమమైనదని పెద్దలు నిర్వచించినారు. దేవునకు దేవభక్తునకు లేశమైన భేదములేదు. వైష్ణవసంప్రదాయానుసారముగ దేవునికంటె దేవభక్తుడే పూజ్యతరుఁడు. దేవభక్తుఁ డగుటవలనఁ బూజ్యుఁ డగుమహాత్ముని ప్రశంస యీదినమున జరుగుచున్నది. కావున నీదినము పవిత్రమైనదినము. ఈస్థలమునందు జరుగుచున్నది. కావున నిది పవిత్రమైనస్థలము.

అన్ని కాలములందు, నన్ని దేశములందు దేవభక్తు లెందఱో యుండిరి. వారిలో ననేకులు సంసారముల రోసి, నివాసములఁ ద్యజించియేగిరి. ఏగహ్వరమునందో యేఁచెట్టునీడనో తపస్సుచేసికొని తాము తరించిన వారేకాని యితరులఁ దరింపఁజేసినవారుకారు. అట్టివారెంతయుత్కృష్టజీవులయ్యును వారుకూడ నొకవిధమగు స్వార్థపరులేకాని కేవల స్వార్థరహితులు కారు. “శ్లో. యస్మిన్ జీవతి జీవంతి బహవ స్సతు జీవతి” అని కవి గాన మొనర్చినాఁడు. ఎవని భీషమువలన ననేకులు జీవించుట వాడే జీవించినవాడని యాతఁడు చెప్పినాఁడు. అదియే నిజము. కాని దానికి మఱికొంత చేర్చవలసియున్నది. ఎవడు తరించుటవలన ననేకులు తరింతురో వాడే తరించినవాడు కాఁడా?

అందుచే మహాత్ముడు దేవభక్తుడేకాక, దేశభక్తుడు ప్రజాభక్తుడు ప్రపంచభక్తుడు. ఆతడు తమ శత్రువేమో యని భ్రాంతిపడుచున్నవారికి గూడ భక్తుడు. వార్ధకమున నుపక్రమించిన ఘోరతపస్సువలని ప్రమాదము లేకుండ వెలిబడిన భక్తసార్వభౌమునిగూర్చి ప్రశంసించుచుండగా నిటనున్న గాలియే పవిత్రమగుచున్న దని చెప్పినప్పుడు మన లెక్కయేమి? ప్రపంచమున సాధారణముగ నూటికి దొంబదైదుగురు స్వార్థపరులు. మిగులువారైదుగురుకూడ తరబడిగతరబడిగ స్వార్థరహితులే. కాని పరిపూర్ణస్వార్థరహితులు గారు. సంపూర్ణస్వార్థసంహారకుడగువాడు లక్ష కొక్క డుండునేమో? మహాత్ము డట్టి సంపూర్ణస్వార్థచ్ఛేదకుడు మాత్రమేకాక నంతకంటె నున్నతపదవి నధిష్టించినాడు ఎట్లు? పరుల పాపపర్వతములను తలపై వైచుకొనలేదు? వారు పొందవలసిన పశ్చాత్తాపములను తానే పొంది దహించిపోవుచున్నాడు కాదా? వారిపాపప్రశాంతికి తానే ఘోరతప మొనర్చి శల్యావస్థిష్టుడు కాలేదా? వారి దోషము లన్నియుఁ దనవే యని త్రికరణశుద్ధిగా నమ్మి ప్రాయోపవేశ మొనర్చి ప్రాణత్యాగ మొనర్చుటకు సిద్ధపడినాడు. కాదా? వస్తుత్వముచేత, తత్త్వముచేత తనకును బరులకును భేదము లేదు లేదని ప్రత్యక్షముగ నాచగణయందు జూపిన యద్భుతవ్యక్తి వెనుకటికాలములో లేడు. వెనుకటి సృష్టిలో లేడని చెప్పట యతిశయోక్తి కానేరదు. ఉక్తి కెంత యతిశయతయున్నదో యంతకంటె విశేషము చర్యలోఁ జూపించిన యలౌకిక చరిత్రుని పాదపద్మముల కతిశయోక్తి దిగదుడుపు కాదా?

నాయనలారా! ఎవ్వరో గొణిగొనుచున్నారు. ఏమందురు? ఏసుక్రీస్తు లేడా యని యనుచున్నారా? నాయనలారా! నేను విస్తృతి పడలేదు. ఏసుక్రీస్తు భగవంతుని కొడుకు. అందుచే భగవదంశమున జనించినవాడు. మేరికనన్యకుఁబుట్టినప్పుడేయాతడు దేవాంశోద్భవుడనిగ్రహించినవాడు. పదగినదికాదా? అట్టివాఁ డెట్టివాఁడైన విశేషమేమి? ఆ విశేష మేదో మామహాత్మునిది. మనుజుడైపుట్టి, స్వయంకృషిచే, స్వప్రయోజితచే, సాధనక్రమముచే నెంతవాఁ డగుటకు సృష్టితత్త్వ మంగీకరించునో యంత వాడైనాడు. ఆతడు మొదట నాంగ్లేయభాషాపండితుడే. ఆంగ్లేయవేష

ధారియే. తరువాత స్వదేశీయవస్త్రధారియైనాడు. పిదప స్వదేశస్వాతంత్ర్యరక్షకుడైనాడు. పిమ్మట నిందియనిగ్రహించినాడు, దానిపై శమదమాదినంపన్నులైనాడు. అందుమీఁద లోకోద్భుతచరితుండైనాడు. దానిపై లోకపవిత్రుడైనాడు. అతడు స్వరూపమున పొడుగరికాడు. తూనికలో నూటరెండుపానులకంటె మెచ్చినవాడుకాడు. అట్టిదుర్బల శరీరుండు శ్రీరంగప్రధానగోపురముపై నింక నూటరెండంతయులు వైచినయెడల నది యల్లాదిగియెదిగి వసిడికుండలతో భగవంతునిపాదములను స్పృశించినట్లుండునో యాతఁ డందఱు చూచుచుండఁగనే, చూచుచుండఁగనే యిట్టె యింత యాధ్యాత్మికొన్నత్య మొందినాడు. అత్యాశ్చర్యకరము మూడడుగులున్నర వడగు బలిచక్రవర్తి చూచుచుండఁగనే మూడడుగు లాక్రమించుకొందు నని చెప్పి, సృష్టియంతయు నాక్రమించుకొనినట్లే రమారమి యైదడుగులపొడుగుకల మనుజుడు సర్వప్రపంచజనహృదయములను గాఢముగ నాక్రమించుకొనినాడు. ప్రపంచచరిత్రములో నీవిచిత్రపత్రమే క్రొత్తగఁ జేర్పవలసియున్నది.

జయవిజయులు శాప మొందినప్పుడు మూడుజన్మములలో భగవద్దేవముతో తరింతురా? యేడుజన్మములలో భగవద్భక్తితోఁ దరింతురా? యని యడుగఁబడగ మూడుజన్మములలోఁదరింతుమనిరి. మూడు జన్మములకంటె దక్కువకాలములో నెవ్వరు తరింపలేరు. ఆంధ్రేయవిగ్రహముగా నారంభించిన యీవ్యక్తియొక్క యిప్పటి యాధ్యాత్మికొత్కర్మత మూడఁగా మహాత్ముడీ యొక్కజన్మమునకే తరించునని చెప్పదగియున్నది. అట్లే జరుగునెడల నాత్మపరిణామక్రమమున జయవిజయులకంటె నీతఁ డగ్రస్థాన మాక్రమించుకొనఁగలడు.

అద్వైతమం దేకజీవవాదమని యొకటి యున్నది. ఇప్పుడు కనఁబడుచున్న శరీరములన్నిటిలోను జీవుడు లేడనియు, నేదో యొక్క శరీరమందు మాత్రమే జీవుడున్నాడనియు, నాతఁ డెప్పుడు తరించునో యప్పుడే మిగిలినవారందఱు తరింతురనియు నీవాదమునకు ముఖ్యాభిప్రాయము. అట్టివాదము ననుసరించి సజీవుడగువా డొక్క మహాత్ముడే యేమో? ఎవరు చెప్పఁగలరు? నేను గొంతకాలమునుండి మహాత్మునిగూర్చి వినుచున్నాను. ఆయన మాటలకు జర్జలకా నాకు దెలిసిన

యర్థమును గ్రహించుచున్నాను. ఆయనమన సైల్లెట్లు పరిణామము నొందుచున్నదో నాకున్న జ్ఞానలేశమునుబట్టి గ్రహించుచున్నాను. నేను మహాదేవుని కొక్కటి మహాత్మునకు రెండు సమస్కారము లర్పించి మనవిచేయున దేమనఁగా; నాయనతత్త్వము నాకెంతమాత్రము బోధము కాలేదు. ఆయన సన్నిధానవర్తులెందఱో యున్నారు. వారికేమైన దెలిసినదేమో యనఁగ వా రావిషయమున మనకంటె ఘనులుకారని వినుచున్నాను. వారు తెలియనివారని నేను స్పష్టముగాఁ జెప్పఁజాలను. కాని తెలిసినవారు కారని స్పష్టముగాఁ జెప్పఁగలను. వర్ణాశ్రమధర్మము, నస్పృశ్యత మొదలగు మహావిషయములఁగూర్చి అందులకుఁదగిన మాట లేవో నేర్చుకొని మన ముపన్యాసనాటకము లాడుచున్నామా లేదా? మనము చెప్పుచున్న మాటలయర్థము మన కగుచున్నదా? అట్టిచో మహాత్మునితత్త్వ మెట్లెఱుంగఁగలము?

ఈ నడుమ నన్నుఁ జూచుట కొక నటోత్తముఁడు వచ్చినాఁడు. ప్రస్తుతనటలోకముయొక్క జ్ఞానశూన్యవస్థనుగూర్చి చెప్పుచు “ఈ నడుమ నొకనాటక మాడితిమి. నాటక ప్రదర్శనము బాగుగనే యున్నదనినారు. ఆ నాటకములో బ్రహ్మ, విష్ణు, మహేశ్వరులు వారి భార్యలతో వత్తురు, తుట్టుతుడ కెవ్వరిభార్యయొద్దకు వారు వెళ్లుట తటస్థించి నప్పుడు బ్రహ్మగారు పార్వతికొంగు బట్టుకొన్నాఁడు. మహాదేవయ్యగారు మహాలక్ష్మమ్మబుజముపైఁ జేయివైచినాఁడని చెప్పినాఁడు. మహాత్మునిఁ గూర్చి మనయందఱ యజ్ఞాన మానటకుల యజ్ఞానముకంటె తక్కువ కాదు. నిశ్చయముగా మహాత్ముని తత్త్వము దుర్గహమైనది. అది తెలిసికొనినయాతఁడు ప్రపంచమును తెలిసిన యాతఁడే.

(Æsop)-ఈసవ్ అనునాతఁడు మిట్టమథ్యాహ్నమునందు చేతిలో లాందరును పట్టుకొని వీధులలోఁ దిరుగుచుండెను. ప్రభువునలఁ బగటిదివి టితో బయలుదేరితివేమని యెవ్వరో యడుగఁగా మనుష్యుఁ డెవ్వఁడైన గనఁబడునేమో యని వెదకుచున్నానని యాతఁడు ప్రత్యుత్తర మిచ్చెను. నిజమైన మనుష్యునికొఱ కంత కష్టపడి వెదుకఁదగినదే. అతని ప్రయత్న మెంతయైన గొనియాడఁదగును. అతని శ్రమకు మన మెన్నియైన ధన్యవాదము లీయవలసినదే. కాని యాతఁడు వెదకుచున్నస్థలమున్నదే యది

యంత తగినది కాదేమో యని మాత్రమే సందేహము. పశ్చిమదిశను వదిలి తూర్పుగా వచ్చినయెడల నాతని ప్రయత్న మనేకపర్యాయములు గృతార్థమైయుండెడిది. అట్టి ఈసప్ మాత్రమే కాదు. ఈసృష్టియంతయు సంతోషింపఁదగినది, నిజమైన మనుజుఁడు తిరుగ భారతభూమియందుద్భవించినాఁడు. ఊరక సంతోషించి యూరకొనకుఁడు. ఆయనను బరింపుడు. The Proper study of mankind is man శ్రద్ధగాఁబరింపుడు. వెనుకటిమహాత్ములను మన మెఱుంగము. ఇప్పటి మహాత్ముని కాలమున జీవించియుండుటచే పుణ్యాత్ములము. ఆయన మనస్తత్త్వమును జదివి జన్మమును సార్థకపఱచుకొనుఁడు. ఒక్కసారి మనము భగవంతుని యనుభవమును సంపాదించుకొనలేము. అది మనకసాధ్యము. మనకు భగవంతునికి నడుమ మహాత్ముఁడు మజిలీగ నిల్చియున్నాఁడు. ఆయనను మనము శ్రమపడి తెలిసికొందము. ఆయనతత్త్వము నెఱిగినవెనుక నీశ్వరతత్త్వమును గ్రహించుట విశేషకష్టముకాదు. ద్వైతమతస్థులందఱు ముఖ్య ప్రాణమూర్తిమాధ్యస్థ్యమునఁ దరింతుమని యనుకొనుచున్నారు. మహమ్మదీయు లందులకు మహమ్మదుగారిని నవ్వియున్నారు. క్రైస్తవమతస్థులందఱు జీససును నవ్వియున్నారు! విశిష్టాద్వైతులుకూడ పురుషకారమును పూర్తిగ నవ్వివారే. అటులే యిప్పుడు మహాత్ముఁ డామాధ్యస్థ్యకృత్యమును నిర్వహించుటకు భగవంతునిచే నాజ్ఞాపించబడినట్లు తెలిసికొనవలసియున్నది.

“నాయనలారా! చదువులన్నియుఁ గట్టిపెట్టుఁడు. వానివలన నేమియు లాభములేదు. చదువఁ దగినపుస్తక మున్నది” అదియే చదువుడు. ఆపుస్తకము పఠకుటియందు భద్రముగ నున్నది. దానిలోని యక్షరములు నక్షత్రములవలె నేదేశమునుండి చూచినను కనబడును. నాయనలారా! అదే చదువుడు. దైవప్రార్థన మొనర్చ మందఱుములెందు” అని నే నుపన్యసించుచుండఁగా నొక్క క్రైస్తవమతగురుఁడు లేచి యిట్లు పలికెను! “నేనిప్పుడు లేచినది మీదైవప్రార్థనకొఱకు కాదు. గాంధీగారొనర్చిన యుపవాసమునుగూర్చి నేను గొన్నిమాటలు చెప్పవలసియున్నది. ఏసుక్రీస్తువారు దేవునికొడుకు ఆయన చెప్పినమాటలు దేవుఁడు చెప్పినమాటలే. బైబిల్ మాకు వేదసత్యము. ఏసుక్రీస్తు డప



వాసముచేసిననాడని యనేకుల యభిప్రాయమైయున్నది. ఆయన యట్లున్నడు జేయలేదు. నలువదిదినములు రేయంబవళ్లు భోజనము లేకుండ మాత్రముండినాడు. ఎందుచేత ననగా పాపాత్ముల నెట్లు పరిశుద్ధులను చేయుదునా యను మహాచింతచే భోజనమొనర్చుట కాయనగఁ దీరికయే లేకపోయినది. అంతేకాని పాపప్రాయశ్చిత్తముగాగాని భగవంతుని యనుగ్రహముకొఱకుగాని యాయన యుపవాసము చేసియుండలేదు. తాను పవిత్రాత్ముడగుటచే నట్లు చేయవలసిన యగత్యమును లేదు. కాని యుపవాసాచార మెప్పు డారంభమైనదో తెలియఁదగినంత ప్రాచీనమైయున్నది. దేవుని కుమారునికాలములో మతవిషయములైన దొంగతనము విశేషముగా నుండెను. నిజమైన భగవద్భక్తులు మిక్కిలి యరుదుగా నుండెడివారు. ధనముకొఱకో, యశముకొఱకో, ప్రజాగౌరవము కొఱకో, మతసంబంధమైన ప్రార్థనలు, దానములు, నుపవాసములు మొదలైనవి చేయుచుండెడివారు. ప్రజలను మోసపుచ్చుటకే తస్కరభక్తు లిట్లు చేయుచున్న యుపవాసాది దాంభికాచారములను క్రీస్తుగారు మిగుల గర్హించుచుండెడివారు. దైవకార్యములను తుచ్ఛమైన యైహికలాభముకొఱకై యుపయోగించుకొనుచుండెడివారు లేక్క లేకుండ నుండెరి. Pharisees అను పెద్ద లెగవారందఱు అట్టివారే. ఇంక ననేకములైన యిట్టి లెగలుండెడివి. వారికందఱు కేసుక్రీస్తువారు బోధించిన దేమనఁగా మీకును భగవంతునికి మాత్రమే సంబంధమున్న నుతవిషయకకర్తములన్నియుఁ గూడ నెవ్వరికిఁ తెలియకుండ రహస్యముగఁ జేసికొనుఁడు. అందులో నుపవాసము రహస్యముగనే కాని బహిరంగముగ జరుపకూడదని యాయన యనేకఫలములందు శాసించినాడు.”

ఇట్లు చెప్పి యాశ్రయస్థులం డూరకుండెను. అప్పుడు నేను లేచి యిట్లంటిని. నాయనలారా! క్రైస్తవమతబోధ మనయందు దయగలిగి యేసుక్రీస్తువారి కాలమందలి దేశస్థితి, యుపవాసమును గూర్చి జీసస్సుగారి యభిప్రాయమును వారికిఁ దెలిసినంతమట్టునకు విస్పష్టముగాఁ జెప్పినందులకుఁ గృతజ్ఞులమై యున్నాము. ఈమతగురుఁడు పరమశాంతుఁడు. ధారాళహృదయము గలవాఁడు. వారిమతముందుఁ బరిపూర్ణవిశ్వాసమున్నవాఁడు. ఎంతసేపు చెప్పినను నిరాశాతపము రహస్యముగాఁ

జేయవలయునను జీసస్సుగారి యభిప్రాయమనియే చెప్పినాడు. కాని మనమహాత్ముని యుపవాసబహిరంగతనుగూర్చి యొక్క యెత్తిపొడుపు పలుకైన బలుకలేదు. కాని యట్టిసూచన తప్పదు. అట్లనకున్నను ననినట్లే. దూదూ యని యెంతముద్దుగ ననినను వచ్చునది కక్క యని గ్రహించుకొనలేమా? ఈమతగురుడు - చెప్పినమాట లాలోచించి విమర్శింపదగినవి. దీనినిగూర్చి యిప్పుడు చెప్పఁబూనిన యెడల నొక గంట నే పగును. ఉపవాస మనగ నేమో, అది యెందులకు చేయవలయునో, పూర్వకాలమం దెవరెవరు చేసిరో, ఎత్తిఫలము లందిరో, ఏనుక్తిస్తుకాల మందలి నాగరకత యెట్టిదో, సంఘస్థితి యెట్టిదో, ఉపవాసము రహస్యముగనే చేయవలసినదని యెందుల కాతఁడు పట్టుదలతో బోధించెనో యీయంశములన్నియు విఫలముగఁ జెప్పవలసియున్నది. ఇప్పుడు కాదు గావున పై వారముల నెప్పుడో జెప్పెదను. మతగురుడు మాటలాడు చుండఁగనే యందఱు సభనుండి లేచిపోయినాకు. దైవప్రార్థన జేయుటకు నేనొక్కఁడనే యుంటిని.

చిశహరి-వక.

జయరామ - జయరామ - జయజానకీరామ

జయసర్వగుణధామ - జయసార్వభౌమా

జయశుభాకరనామ - జయవైరిభీమా. "జయ"

ఓమ్ శాంతి శాంతి శాంతి.



# నాక్వి

తాజ్ మహలు

జంఘాలశాస్త్రి యిట్లు పలికెను:—

నేను సభలోనికి బోవుసరికి జమాలు డిట్లు చెప్పుచున్నాడు.

చెవులార వినుదగినది, కనులార జూడదగినది. నోరార గొని

యాడదగినది మనసార నానందింపదగినది. పాలరాతి పద్యప్రబంధము. అది లోకమున ఖ్యాతినొందినది. అంత కల్పనా వైదుష్యము కలిగినది. అంత యభిరుచి ప్రకటమైనది, అంత సంస్థాన సమంజసమైనది, యంతయులంకారభూయిష్టమైనది, అంతభావోద్వేగితమైనది, యంత శాశ్వతమైనది మఱియొకటి లేదని యఖిలనాగరకప్రపంచ మంగీకరించి యున్నది. దానిని జను లెన్ని యెన్ని ముద్దుమాటల గొని యాడనలయునో యట్లుచేసియే యున్నారు. దీనిని బాలరాతిస్వప్నమని యొకడు స్తుతించినాడు. అల్లికల జిగిబిగిల యూహల నేతచేతస్వప్న పటము నిర్మింపబడినట్లే చంద్రకిరణములకంటె సున్నితములైన పాలరాతి దీగలతోడి పూవుల కాయల మహాసుకుమారమైన సన్నివేశమున నీ “తాజ్” నిర్మింపబడినదని యట్లు స్తుతించినవాని యభిప్రాయమై యుండు నేమో! పండువెన్నెలలో దీనిని గొంచెము దూరముననుండి చూచినప్పుడు దీనిసౌందర్యము పరాశక్తివలె నవాక్యాననగోచరమై యుండును. పున్నమచందనూరు తెల్లనికాంతి యాభవనమును గ్రమ్మగ వెనుక జెరగిలబడుట కనువుగానున్న యనేక నక్షత్రప్రభాజిగిబిగాయమాన మగు నాకసముఁజూ, వివిధరత్నసంకలితమగు నీభవన మట్టె యడగి మడగి లీనమైపోయి భూలోకమునుండి స్వర్గలోకమున కిదియే దారిసుమా యని చూపించు నట్లుండును. న్యాయ మాలోచింపఁగా నుత్తమమయిన లభిత

కళాకార్యము నిశ్శబ్దముగా, నిశ్చలముగాఁ బరిశీలించినప్పుడు కేవల మలౌకికమగు నాత్మానందము కలుగక తప్పదు.

‘తాత్త్వ’ నాటకమునకు కథానాయిక “అర్జుమండ్ బానూబీగమ్ మంతాత్త్వ” యను మహామృదీయమానినీమణి. ఈమె షాజహాను భార్య. ఈమెదని చెప్పబడిన రూపమును జూచితిని. పటములో నన్నియు బాగుగనే యుండును. ప్రత్యక్షముగఁ జూచినప్పుడే సౌందర్య నిర్ధారణ కెక్కువ యవకాశము కలుగును. కుక్కగొడుగు ఛాయా పటము మహాసౌందర్యముగా నుండును. అవయవములకూర్పులో నిర్దుష్టత, గమనికయే సౌందర్యమునకుఁ బ్రధానములైనవి కావు. సౌందర్య మునునది సప్తేశనముయొక్క సాముదాయక ఫలము. ఒక స్త్రీకి గన్ను సోగగా, విశాలముగా, బాగుగనే యుండును. ముక్కు ప్రత్యేకముగాఁ బరిశీలించినయెడల సూటిగాఁ దగుమాత్రమైన యెత్తుగాఁ జివర రవంత మొనగలవంపు గలిగి సుందరముగనే యుండును. గడ్డముమట్టునకుఁ బ్రత్యేకముగా నిదానించినయెడల నదియు మలచినట్లు రవంత గుంట కలిగి సోగసుగనే యుండును. కాని యివి యన్నియుఁ గలిపి చూచిన యెడల నది యేమి కర్తవ్యమోకాని తీర్థమునకుఁ దీర్థము, ప్రసాదమునకుఁ బ్రసాదముగను నుండును. కళకట్టనిదే కంటిసోగతనముతో ముక్కు సూటితనము కలసి గడ్డపు గుండ్రతనముతో మేళవించిగప్పుమని, యనిర్వచనీయమైనకాంతి పుట్టినప్పుడుకదా సౌందర్యము! తాంబూలరక్తి యెట్టిదో, ప్రసవమాలాపరిమళ మెట్టిదో, స్వరసంఘాతమాధుర్య మెట్టిదో, మనస్సుల కలయికవలన సామరస్య మెట్టిదో సౌందర్య మట్టిది. ఈకలయికఫలము పటములోఁగనబడదు. కన్నుల సింద్రజాలమునవైచి మనస్సున కూపిరి సలుపకుండ తలపులిమి స్వాధీనముచేసికొను కాంతా శరీరవర్ణసౌభాగ్యము పటములో రానేరదు.

ఆ. వె. సోగసు లన్ని మించి సోగసులకోటిర

మైనతేళుకు, తేళుకు లోనితేళుకు

మొలకకులుకు లొలుకు కలకల కలదందు

నాడుడాని మొగమె యాడు మొగము.

మొత్తముమీద 'మంతాజ్' సౌందర్యవతి యని చెప్పకతప్పదు. ఆమెయెడల భర్త కత్యంతానురాగ మని యెంతచెప్పినను సరిపోదు. తా నెక్కడకుఁ బోయినను, భార్యనొక్కదినమైన వదలకుండఁ గూడఁ దీసికొనిపోవువాడు. వంగదేశమునందుఁ గాఁబోలు వారు వ్యవహార సందర్భమున సంచారము చేయుచుండఁగా నొక్కరాత్రి యామె నిద్ర నుండి లేచి గడగడ వడకుచు నేడువనారంభించెను. ప్రక్కనున్న భర్త యదరిపడి లేచి యేమి యేమని గ్రుచ్చిగ్రుచ్చికొఁగిలిచుకొనుచుగ్రుచ్చి గ్రుచ్చియడిగెను. అప్పు డామె పూర్ణగర్భవతియై యుండెను. నాకొక్క దుస్వప్నము కలిగినది. నే నింక జీవింపనని యామె విలపించెను. భర్త యామె నోదార్పుట కెన్ని పాటులైనఁ బడెను. ఇట్లాక్కగంట జరిగిన పిమ్మట నామె రవంత తెప్పిరిలి భర్తతో నిట్లు పలికెను. "నాశరీరనిక్షేప మునకై నీవు కట్టబోవు 'గోరీ' యంత విలువకలది, అంత చక్కనిది ప్రపంచమున మిఱియొక్కటి యుండఁగూడదు. తీర్థయాత్ర నేవించునట్లు నా గోరీని జూచుటకై ప్రపంచమున మారుమూలల నున్నవారైన వచ్చునట్లుండవలయును. ఏమి? ఏమందువు!" "అమాట యిప్పుడెందుల" కని భర్త యామెను మందలించెను. నీ వట్లు చేసెద నని వాగ్దాన మిచ్చినఁ గాని నా యాత్మకు శాంతి యుండదని యామె పట్టుదలతోఁ బ్రత్యుత్తర మీయఁగా నట్లే యని భర్త మాటనిచ్చెను.

అటుతరువాతఁ ద్వరలోనే యామె ప్రసవించి, మరణించెను. ఆమె కళేబరము నొకభద్రమైన గృహమందుఁ గాపాడి, తుదకుఁ గొన్ని సంవత్సరములయిన పిమ్మట నీ భవనమును బూర్తిచేయించి దాని నామె భర్త నిక్షేప మొనర్చెను.

దీనికి చాల రాతిపలక లెక్కడనుండి వచ్చినవో, యెంతకాలము దీనిపని చేసినారో, యెంతసొమ్ము దీనిక్రింద వ్యయమయ్యెనో యను నంశములు విచారణీయములుకావు. ప్రతిమనుజునకుఁ దాను శాశ్వతముగా నుండవలయునన్న వాంఛసహజము. తనతత్త్వము తానెఱిగిన మనుజునకుఁ దాను శాశ్వతుడననియే తెలియుచు. శాశ్వతుడను కావలయునని కోరుకొన నక్కటలేదు. కాని మనుజుసామాన్యుల కట్టి పరమార్థజ్ఞానముండదు. మనపేరు భూమిపై నెంతకాలముండునో అంతకాలము

మనకు స్వర్గలోకసుఖ ముండునని మాత్రమే వారు నమ్ముదురు. ఈనమ్మకము హిందువులలో నెట్లున్నదో మహమ్మదీయులలోఁగూడ నట్లేయున్నదనుకొందును. అందుచేత తమపేరుమీఁదుగా నుండఁదగిన స్థిరమైనపనులను జనులు తఱచుగఁ జేయుచుందురు.

ఈమహమ్మదీయవనిత సహజమైన యీవాంఛచేతనే యింత కోరికకోరెను. భార్యానురాగముచేతనే భర్త యిందుల కంగీకరించి నాఁడు. భార్యానురాగమేమి? మాతాపితలయందుగౌరవమేమి? సుతులయందలి మమకారమేమి? శత్రువులయందలి క్రోధమేమి? సంసారచర్యలలో నుపయోగపడుచున్న అన్నిరసములుగూడ మహాపాపకారకృత్యములను జేయించినవి. చేయించుచున్నవి. ఆడుదానియందలి యనురాగము తాజ్ఞయంత లోకోత్తరమైన కృత్యమునకుఁ గారణమైనది. శత్రువులవైని క్రోధము చీనాయంతటి మహాదేశమునకుఁ జాట్టుగోడను కట్టించింది. ఇటులెన్ని చెప్పవలెను? క్రోధాదులను సంహరింపవలసినదని మనవెద్దలు శాసించిరి. వారిమాట కాదనగలవా రెవరు? అయినను ప్రపంచము వానిచేతనే సుఖవంతమగుచున్న దని జెప్పవలసి వచ్చుచున్నది.

కాని ప్రాపంచికసుఖమే పరమార్థము కాక పోవుటచే నట్లు వెద్దలు నిర్వచించినది యనుకొనవలసియున్నది.

సౌఖ్యమును రోసి, సంసారమును త్యజించి, ప్రాపంచిక సుఖమును వదలుకొని యే కొండగుహలలో, యేనిర్వరతీరమునలో తప మొనర్చి తానొక్కఁడుమాత్రమే తరించి యద్వయాయానందము నొందుటకంటే జనుఁడు మనుజులలోఁ దిరుగుచు వారిని గవ్వములనుండి యుద్ధరించుచు వారి సుఖసాధనము లభివృద్ధిపఱచుచు స్వాధిపతిత్వాగ్రియై వారిని నేవించుచు తనువు కృతార్థముజేసికొని తరించుటయే విశేషము కాదా? తానొక్కఁడు తరించుటయే పరమార్థమగునెడల గురుధిక్కారపాపమున కొడిగట్టి గోపురమెక్కి తిరుమంత్రార్థమును త్రిదండి శిఖామణి ప్రజల కేలఁజూపదేశించియుండును. ప్రేమ మతమును బుద్ధుఁడేల ప్రపంచమున వెదజల్లఁజూండును. ఇతరులను దరింపఁజేయుచు తాను దరించువాఁడు

భగవంతుని ప్రతినిధి యనకతప్పదు. ప్రజాపాపనివారణమునకై ప్రాణము లర్పించిన పవిత్రాత్ముడు భగవంతునికోడుకు కాక మరెవ్వడు.

నాయనలారా! ప్రధానవిషయమును వదలివైచి మారుదారిని బోవుచున్నాను. ఈదినమున దేహమునకు మనస్సునకుగూడ నస్వస్థతగా నున్నది. నాయనలారా! ఒక్క మనవి. నేను చెప్పబోవునది శ్రద్ధగా వినుడు.

ఇదిగో. ఈ యెట్టరాల ముఖద్వారపుమేడక్రింద నిలువబడి “తాజ్ మహాలు” వంకజాతము. తెల్లనిగుమ్మటమువలె శారదాభ్రసంచయమువలె నగపడుచున్న యారజతగిరి శకలమే దర్శనీయమైన “తాజ్ మహాలు”. ఇక్కడనుండియే యొక్కవింతసంగతి కనిపెట్టెదము. తాజ్ మహాలు మనకీక్కడనుండి రెండు ఫర్లాంగుల దూరములోనున్నది. దాని నీక్కడనుండి చూచు మన కది యసలుభవనముకంటె జిన్నదిగాఁ గనఁబడక తప్పుదుకదా! ఎంతచిన్నదిగాఁ గనఁబడుచున్నదనఁగాఁ దాని చిన్న పరిమాణముతో నది మనయొద్దకు వచ్చునెడల నది యీమేడలోనికి సులభముగా బ్రవేశింపదగినట్లున్నది. అత్యంతము సున్నితమగు దూరదృష్టి సంబంధమైన పరిమాణజ్ఞానముతోడ నీ సింహద్వారము సృష్టింపఁబడినది.

మన మింక ముందునకుఁ బోయెదము. దారిలో నీప్రక్కనాప్రక్కఁ జక్కనితోట యున్నది. ఎదుటిమహాదర్శనము ముందీతోటవంకఁ జూచు వాఁడెవ్వడు. ఇంకొక్క యద్భుతసన్నివేశ మిక్కడ కనఁబడుచున్నది. మనము తాజ్ మహాలువద్దకు వెళ్లుచుండఁగా నది మనవద్దకు వచ్చుచున్నట్లగపడుచున్నది. ఇది మాయయో, కనుకట్టో తెలియదు. ఆభవన సంబంధమైన సౌందర్యశక్తి మన మింతదూరమున నుండఁగనే మన మన స్నానందవశమగునట్లు క్రష్టివేయుటచేత మనము కదలకుండనుంటిమనియు, నాభవనమే మనయొద్దకు వచ్చుచున్నదనియు భ్రాంతి కలుగుచున్నదేమో. అత్యంతసౌందర్యవంతమైన వస్తువును జూచునప్పుడు భ్రమయేమి, నిశ్చేష్టతయేమి, యస్వాధీన మనస్కతయేమి, గలుగఁదగని వికార మేదైన నుండునా? పార్థసారథిస్వామి దర్శనమునకుఁ బోవు యాత్రికుడు ప్రాకారమువెలుపల నింకనుండఁగనే ఘోరమేల్వరుని పవిత్ర

త్రతాశక్తి యాతనియొద్దకుఁ బోయి పాపసంకులమైన యతని మనస్సు నకుఁ బరిశుద్ధినిచ్చి మఱి లోనికిఁ దీసికొనిపోవును.

ఇప్పుడు తాజ్ భవనపు మెట్లెక్కుచున్నాము. ఈ మెట్లమీఁద మన శరీరము మాత్రమే యడుగడుగునకుఁ బైకి లేచుచున్నదా? కాదు. మనస్సుకూడ నట్లే లేచుచున్నది. తాజ్ కెదుట నిలువఁబడి నాము. ఎదుటివసారాకున్న పాలరాతితడకలమీఁది పనివానితనము ముందు చూడఁగూడదా? ఊహలు లోనికిఁ బోయినదాక నొక్కటే తొందర. రెండు పాలరాతి గోరీలు రవంతయొత్తయినపాలరాతి తిన్నెపై నున్నవి. ఇవి నిజమైనగోరీలుకావు. వీనికి దిగువ క్రిందియంతిసులో భూమిలో నిజమైనగోరీ లున్నవి. ఈ గోరీలే భార్యాభర్త లిరువురవి. డాబామీఁద గోరీలు జవాబుగోరీలు. వీనికిఁగూడ నాల్గువైపులను నాల్గు పాలరాతితడక లున్నవి. వైని పెద్దగుమ్మా యున్నది. ఎక్కడ చూచిన పాలరాతి తలతల. రత్నముల మిలమిల. పచ్చరాలు, నెఱ్రరాలు, నీలపు రాలు, నాకుపచ్చరాలు, పాలరాతి ఘాడిగల చిత్రవిచిత్రపుఁ బరులపై వరుసలుగాను, నడ్డుదిడ్డుముగాను, తోరణములుగాను, పడగుపేకలుగాను, అయి మూలవాటముగాను జెక్కఁబడియున్నవి. నాయనలారా! చూచి యాసౌందర్య మనుభవింపఁదగినదేకాని చెప్పఁదగినదికాదు.

ఇది 1952 లో నిర్మింపఁబడినది. వీనిని మనస్సులోఁ గల్పించుకొని పటము సృష్టించిన యాతఁడు “ఉప్తాదు ఈసా” యను పాఠశీకుడు “Austin De Bordeany” అను ప్రెంచియాతఁడు దీనినిఁ గల్పించెనని చెప్పుదురు. కాని యది సత్యము కాదు.

కాని నాల్గువైపులను నాల్గు పాలరాతిస్తంభము లున్నవేలే? సముద్రతీరమునందలి దీపగృహముమాదిరిగ నున్నవి. అవి యెట్లున్న సరే వాని యాకృతితో మనకు దగవులేదు. కాని యవి యక్కడ నేల యున్నవి. ఈ ప్రశ్నమున కుత్తరము చెప్పువారెవ్వరు? తాజ్ భవన ముకు నాల్గు వైపుల నాల్గుగుమ్మా లేలయుండవలయును. అందుకై ఈ స్తంభములుగూడ నున్నవని మీరు సన్నధిక్షేపింతురా? నాల్గు క్రింద నున్నవి. కనుక గదికొక్కటి చొప్పున నాల్గుగుమ్మాలు కట్టవలసివచ్చి నది. అవి భవనములోని భాగములే కావా? తాజ్ పాడుకాకుండ్



నొక్కగుమ్మాయియైన తీయగలమా? వెలుపలనున్న ఈ స్తంభము లట్లా? వానితో భవనముతో నేమి సంబంధమున్నది? అవి తీసివారవైచినవైన తాజ్ సౌందర్యము లేకమైన జంకునా?

ఉన్న ప్రయోజనము లేదయ్యెను. లేకున్న నష్టములేదయ్యెను. అటులయిన నుండనేల? మీరింట్లు కట్టుకొనుచున్నారు కదా! ఇల్లు పూర్తియైన పిదప నింటికి రవంతదూరముగ నాల్గువైపుల వాలుగు స్తంభములను ప్రాతి యూరకుండుటకు మీమనస్సెప్పుడైన బోయినదా? అట్లెవడైన జేసియుండినయెడల పెద్ద లెవరైన నధిక్షేపింపరా? కాకులు గ్రద్దలు పాడుచేయు నేమో, పిడుగులవలని యుపద్రవ మేమి కలుగునో యని తాజ్ పై నొక పెద్ద గుమ్మాకట్టుటకు నాల్గువైపుల నాల్గు స్తంభములు కట్టబడినవా? అట్లేయగునెడల ప్రధానభవనముతో నీ స్తంభములకు సంబంధమున్నది. అప్పుడు స్తంభముల కర్థమున్నది. కాని యందు కొఱకే యని చెప్పగలిగినవా డెవ్వడు. పిడుగుతో పై గుమ్మా పగులు నప్పుడు లోని దాగునా? గదాఘాతమును తలపైఁ జొట్టుకొన్న నేలు వాఁపగలదా?

కవులు దీనిని ప్రబంధమనలేదా? గాయకులు దీనిని గీతమనలేదా? చిత్రవిలేఖరులు దీనిని జిత్రపట మనలేదా? శిల్పకులు దీనిని కళానిలయ మనలేదా? కవితా, గానము, చిత్రలేఖనము, శిల్పము నను నాల్గుకళలు గూడ దీనిని నేవించుచున్నవని యీ స్తంభముల కర్థము మనము చెప్పగూడదా? దీనిని జిత్రపట మన్న వారెవరో నాకుఁ దెలియదు. శిల్ప కళావైచిత్ర్యమునకు ఫలమైన యీ భవనమును శిల్పకళకూడ నేవించుచున్నదనుట తప్పుకాదా? అందుచేత నీ స్తంభము లెందుకున్నవో చెప్పలేము. ఈసాగారు మొదట వ్రాసినపటమందు నివియుండెనో లేదో? ఉండునని నిశ్చయముగాఁ జెప్పలేము. ఉండినయెడల వాని కేదో పరమార్థ ముండితీరవలయును. తెలియరానివిషయమునుగూర్చి యీ ప్రయత్న మెందులకు?

Lord Roberts అనునాతఁడు Boer యుద్ధమున వీరాగ్రేసరుఁడని మీరు వినియున్నారు. అతఁడు నలువదియొక్క సంవత్సరములు హిందూ దేశమం దుండెను. అతఁడు తన గ్రంథమున నిట్లు వ్రాసినాఁడు. “కవి

త్వమువలనఁగాని, చిత్రలేఖనమువలనఁగాని యెంత భావనాదార్థ్యమున్నవానికైన నీవిచిత్రకల్పనయొక్క స్వచ్ఛత యెట్టిదో, సర్వజనసంతోషప్రధాన ప్రతిభ యెట్టిదో, రవ్వంతయైన తెలియఁజేయుటకు సాధ్యముకాదు. హిందూదేశయాత్ర తాజ్ దర్శనమువలన సార్థకమగుచున్నదని తాజ్ ను గూర్చి వ్రాసినాడు.

పండువెన్నెలలో నీభవన మత్యంత శోభాయుక్తముగ నుండునని పెద్దలవలన విని రాత్రికూడ నటకుఁ బోయి కూర్చుంటిని. రవ్వంత నేపటి కింటికివచ్చి నిద్రపోయితిని. ఒక చిత్రమయిన కల వచ్చినది. దానివైచిత్ర్య మింతింతనరాదు. దానిని 'పై వార మెప్పుడైనఁ జెప్పెదను.

“ఓం శాంతి శాంతి శాంతిః.”



# నాక్కి

గానకళ

జంఘాలశాస్త్రీ యిట్లు పలికెను:—

నాయనలారా! ఏమియుఁ దోషకపోవుటచేత వినోదముకొఱకుఁ బిచ్చివానిఁ జూడఁబోయితిని. చూచితిరా! మనుజుప్రకృతి యెట్లున్నదో! స్వభావసిద్ధముగ నున్నవానిని జూడ మనకు వేడుకగా నుండదు. స్వభావములోనో, స్వరూపములోనో, యెక్కడనో రవంత వ్యత్యాసము కాసంత తెలుకు నున్నగాని మన కక్కడకు మనస్సు పోదు. ప్రకృతిగతి భిన్నమైన దేదియైనను మనల నాకర్షింపక తప్పదు.

గీ. చిన్నబొట్టున్నవాని వీక్షింప రెవరు  
పెద్దబొట్టున్నవాని భావించు జనులు  
పిలువఁగనె పల్కువానిని బెద్ద నేయ  
రెంతకైన బల్కునివాని నెంత జనులు  
తనువు గప్పినవానికి ఘనత లేదు  
గోచిపాతయు దిసమొల గొప్ప యండ్రు  
నెత్తివెండ్రుక లున్న నోరెత్త రెవరు  
నేలవెండ్రుక లున్న గణించు జనులు  
ఇంటఁ గూర్చున్న వాని యెఱింప రెవ్వ  
రడవి మిడికెడువాని నాహు యటండ్రు  
కాళ్లు తలక్రింద నుండుట ఘనత కాదు  
కాళ్లు తలపైన నుండుట గౌరవంబు  
చాపవైఁబ్రక్క ఘనతకు సంజ్ఞ కాదు

శంకుపర్యంక మతిగౌరవాంక మగును  
నిండుకడుపును జనుల గణింపకుండు  
మండుకడుపును భావించు మహిత మనుచు.

ఇట్లు మనవాడుకలలో, మన యలవాటులలో, వేషభాషలలో బుద్ధిపూర్వకముగ మనము జేసికొన్న స్వల్పములైన మార్పులే జనులను మనవంక కాకర్షించుచుండ శక్తిస్వరూపిణియగు ప్రకృతినుండి బయలు వెడలిన యనేకాంధశక్తులయొక్క తొందరపాటులవలన, దిశమకలవలన, దేడాలవలన, గందరగోళములవలన, గంగవెట్టులవలన బ్రాణులలోఁ గలిగిన యస్వభావసన్నివేశములు జనుల నెంతగాటముగ నాకర్షించునో చెప్పవలయునా? ఆఁడోరివాని జూచుటకు మనకెంత యుత్సాహముగ నుండును? కొఙ్జావాని జూచుకుతూహల మింతింతయా? మగచెంపల మానినికున్న యాకర్షణశక్తి దోరజామి ప్రాయఃపుద్యోమికి లేదే! కవలదూడలను బెట్టినయాపునే యందఱు చూడవత్తురుకదా! మనుష్యులలో వేరే చెప్పనేల? చేతులులేక నోటితో నీరు కడకువానికి జనుల వలననే జీవనము జరిగిపోవుచున్నది. గంగిరెద్దనకు మూఁపురముదిగువ నున్న మూరెడుతోలే గంగి తెద్దవాని కడపరాలమిద్దెకుఁ గారణమైనది. మరుగుజ్జువారి వక్రత్వమే వారి వడ్డి వ్యాపారమునకుఁ బెట్టుబడియైనది. రెండుతలలరా కాసిపిండమే తండ్రిని లక్షాధికారిఁ జేసినది.

ఇవియన్నియు బాహ్యవికృతులు. వీని యాకర్షణమే యింతగా నున్నపుడు అంతరవికృతులమాట వేరే చెప్పవలయునా? పుట్టుకతోడనే కొన్ని మనస్సులు స్వభావవిరుద్ధముగ నుండును. అనేక కారణములచేతఁ దరువాతఁ గొన్ని స్వభావ విరుద్ధములుగ నగుచు. వీనిలో భేదము లనేకము లున్నవి. వీనిచింత యిప్పుడు మన కక్కఱలేదు.

మతిలేనివానితోఁ గూడచున్న మనుజసంఘము మహారాజునకు లేదు. ఆతఁడొక్కయాస్థానమునకే యధికారి. ఈతఁడు సర్వప్రపంచమునకుఁ బ్రభువు. ఆతనికిఁ గొలఁదియైన రాజుబడియే కాని, యీతనిధనమునకు హద్దు లేదు. ఆతని కనేక కారణములవలన విచారము. ఈతని కెప్పుడో కాని విచారము కలిగినను జిత్తజల్లుగ వచ్చి వెంటనే పోవును.

ఉత్తరక్షణముననే భావప్రపంచమునఁ దిరుగాడుచు నాడుచుఁ బాడుచు నెగురుచుఁ బరుగెత్తుచు నాతఁ డుండును.

నే నొకసారి రాజమహేంద్రవరమున కొంపెల్ల రామభట్టుగారిని జూచితిని. ఆయన యోగి యని చెప్పిరి. నా కాసంగతి తెలియదు. కాని యున్నట్లుఁడు. ఆతఁడాజానుబాహుఁడు. స్థూలకాయుఁడు. రోమశుఁడు. కౌశీనమాత్రధారి. నిత్యమందహాసవికసితవదనుఁడు. ఆతనిమందహాసముననున్న సౌందర్యమును నే నెక్కడను జూచియుండలేదు. అది యేమో కాని యప్రాశంఛిక తేజస్సుతోఁ బ్రకాశించె నని నా నవ్వుకము. చిలునవ్వు నవ్వునప్పుడు ధ్వనియన్నమాట లేదు. పెదవులు కదలకుండ బిగించుకొనియుండెడివాడు కాఁడు. పై పెదవియు నడుగుపెదవియు నరయంగుళము పెదెల్పుగ వేరుచేసి వింతగ, విలక్షణముగ, నప్రయత్నముగ, నాశ్చర్యకరముగ పువ్వు వికసించునట్లు మొగమంతయు వికసించు జేసెడివాఁడు. ఇట్లు మొగమునుండి బయలుదేరిన యలౌకిక కాంతి గుండ్రముగ మొగముచుట్టు వ్యాపించి చంద్రునిచుట్టు పరివేష్టమువలె నుండెనని చెప్పిన నతిశయోక్తికాదు. చిన్నచిన్న గులకరాలు, బొమ్మరాలు గ్రహించుచు విసర్జించుచుఁ దనలోఁ దా నేదోమాటలాడుకొనుచు నా నందమయుండై యుండెడివాఁడు. ఏ చక్రవర్తి కీయానందము సుఖము నున్నవి. సుఖ మొందుటకు మతి పోగొట్టుకొనుటకంటె మార్గాంతరము గోచరించుటలేదని నాలో నేమో తెలివితక్కువగ భావించుకొనుచుఁ బిచ్చివానియొద్ద కేగితిని.

పిచ్చివాడు నన్ను జూచుటతోడనే నమస్తే యని కేకవైచెను. నీవు నచ్చెదవని యనుకొనుచునే యున్నాను. ద్రౌపదీవస్త్రాపహరణము ప్రక్కసందులో రాత్రి యాడినారు. డాక్టరుగారు నన్నుగూడ నాటకములోనికిఁ దీసికొనివెళ్లినారు. ధృతరాష్ట్రసభ జరుగుచున్నది. పాండవు లోడిపోయి ఖిన్నులై కూరుచుండినారు. దుర్యోధనుఁడు మీసాలు వడి వేసి సకిలించుచున్నాఁడు. దుశ్శాసనుఁడు ద్రౌపదిచీర లాలుచుచున్నాఁడు. ఎంతమట్టునకు లాగవలయునో దుశ్శాసనునికిఁ దెలియదు. ఎంతమట్టుకు లాగించుకొనవలయునో ద్రౌపదికిఁ దెలియదు. ఇద్దఱుకూడ చెడద్రాగి యున్నారు. వద్దవద్దని తెరచాటునుండి కేకలు వినఁబడుచునే యున్నవి.

తుట్టతుడకు రైకతో ని త్తివై సవరపుబుట్టతో నడుమునకు గావంచతో  
 సృష్టికంతకు నొక్కటే దిట్టిపిడతగ ద్రాపది మిగిలినది. దుర్యోధనాదుల  
 తోడు లేకుండనే జాత్యంధుడైన ధృతరాష్ట్రుడుగూడ తెప్పపాటులోఁ  
 దెఱచాటునకుఁ బరుగెత్తినాడు. తెర వేయఁబోవఁగఁ బడలేదు. అప్పుడు  
 ద్రాపది లోనికిఁబోయినయెడల నధికారి కొట్టునని భయముచేత  
 గాఁబోలు బెద్దమనుష్యులు గూరుచుండివ గోతిలో నురికి బ్రచ్చన్నత  
 కొఱిగో, పురుషులు కొట్టుదురను భయముచేతనో, స్త్రీలకుఁ బ్రత్యే  
 కించిన స్థలములో దాగినాడు. స్త్రీలు పాక కాలిపోయినంతకేకలువేసి  
 యటు నిటు పారిపోవ యత్నించిరి. కొందఱు పురుషులు స్త్రీలస్థలము  
 లోనికి వచ్చి ద్రాపదిని జావఁగొట్టి గెంటివైచిరి. ఇట్లు సరికి యాతఁడు  
 లోనికిఁ బోవుటకు సిద్ధపడినాడు. అది చూచి నే నాతని కడ్డుదగిలి  
 “అయ్యా యుపన్యాసమీయరా” యని తొందరపెట్టితి. “నీకుఁబిచ్చి  
 యాసుపత్రి వదలివెల్లుటకుఁ బైవారి యనుమతి వచ్చినదా యని యడుగ”  
 నింకఁ గొన్నాల్లిక్కడనే యుండుమన్నారు. పైవారి డెవఁడు? క్రిందివారి  
 డెవఁడు? అందఱును దొంగముండకొడుకులే. ప్రపంచమునకంతకు మతి  
 లేదని నేను గనిపెట్టి వెల్లడించుటయేమి? నాకు మతిలేదని వీరు నన్ని  
 క్కడ బంధించుట యేమి? శ్రీకృష్ణభగవానుఁ డేమనినాడు.

యా నిశాసర్వభూతానాం తస్యాం జాగర్తి సంయమీ,  
 యస్యాం జాగ్రతి భూతాని సా నిశా పశ్యంతో మునేః.

నేను వెల్లులోనున్నాను. ప్రపంచమంతయుఁ జీకటిలో నున్నది.  
 నావెలుగు వారికిఁ జీకటి. వారివెలుగు నాకుఁ జీకటి. కాని నాకు  
 బాధ, వారికి నుఖము.

గీ. వీరవరుకంతమునం దరనారికోత  
 భీరుగళమున విజయమందారమాల  
 శేముపీమంతు వెట్టెలోఁ జెదలుపుట్ట  
 వాలుతలవాని మొలను బత్రాలకట్ట.

విద్యావంతుల కెప్పుడు విద్యాహీనులచేత, జ్ఞానవంతుల కెప్పు  
 డజ్ఞులచేత, నర్దులకెప్పు డనర్దులచేత బాధతప్పదు. ప్రపంచచరిత్రములో  
 మొదటిపంక్తిలోనున్న యీపాఠమే యిప్పటికి తుదిపంక్తిలో నున్నది.

Socrates కేసుయినది. విద్యాదూరులనోటికి విందు, పాత్ర విజ్ఞుల నోటికి విషపాత్ర, పాపాత్ముల కడుగడుగునకు మెత్తనిమడుగు. పవిత్రాత్మునకు సంధిసంధికి కొరతమేకు. గజం మిథ్య పలాయనం మిథ్య యని పారిపోయినను నేనుగూకాలిక్రింద ద్రోక్కింపక మానుదురా?

అయ్యాఅయ్యా నీవు చెప్పుచున్నది నాకేమియు బాగుగాలేదు. మనస్సునకేమియు దోషకపోవుటచేత వినోదమునకైన నీయొద్దకు వచ్చితిని. ఏదైనసరే యుపన్యాసమొకటి యిప్పుని యాతని దొందరపెట్టితిని. నాథోరణికి నీవడ్డు రాకుండ నుండువా? అది ముందు చెప్పుమని యాతడు న న్నడిగెను. సాధ్యమయినంతవఱ కట్లే యని నే నంటిని.

సరే విను. హరిఃఓమ్ - ప్రపంచముం దున్నది యేకత్వమే కాని ద్వివిధత్వము కాదు. ఏదియున్నను నొక్కటియే యున్నదికాని యిన్ని లేవు. రెండనునది మనము తరువాత కల్పించుకొన్నదికాని స్వయముగా లేదు. నాషడ్గుడు నాయంతవాడునుమా Economical depression (ధనలోపము) దేశమునకు గలిగిన తరువాతనే సానిటీఫిలో Commission agency (పొసగుడువ్యాపారము) పెట్టి సానిడాని యింటిలో నే రాత్రియైన సరసుడు లేడన్న యప్రతిష్ఠమాట లేకుండ జేసినాడు. సానివాండ్రు దేల్చినాడు. తాను దేలినాడు. వహవ్వా అట్లుభయతారకముగ.

తప్పదారిని బోవుచున్నావని నే నతని మందలింపగ నేను జెప్పును పోపో యని యాతడు కేకవై చెను. ఈమాత్రముకూడ నుండ దేమోయని భయపడి సరే నీయిష్టమువచ్చినట్లే కానిమ్మని బలిమాలితిని. నన్నడ్డుకము, జాగ్రత్తగనే మాటలాడుదును. ఏదో యొక ప్రణాళిక వేసి కొంటిని. ఆదారిని నన్ను బోనిమ్మ - సరే యెంతవఱకు జెప్పితిని అని యాతడు నన్నడిగెను. సానిటీఫిని సరసుడు లేడన్న మాట లేకుండజేసి సరేసరే ఇక జెప్పనక్కఱలేదు. ఈ నడుమను దురకపేటలో మంగలి వానిమేడలో జరిగిన యఖిలాంధ్రకళావతి పరిషత్తులో మాషడ్గుడు డధ్యక్షుడై యేమని యుపన్యసించె ననగా:—

ప్రపంచమున నున్న దొక్కటే రసము. అది శృంగారరసము. భవభూతి యది కరుణరస మనుగాక! ధూ!

“భవభూతి సాహితీ ప్రజ్ఞాప్రభాయక్తుడామాటమాయొద్ద ననగరాదు”

అందుచేత స్వయంప్రకాశులైన మన పరిషత్తులో సారస్వతపండితునకుఁ దావులేదు. ఆతని నావలి కీడ్చివేయఁబడినదే. మన సిద్ధాంత ప్రకార మున్నదొక్కశృంగారరసమే. ఆరసమే పరిస్థితి విభేదములఁ బట్టి వీరరసమగుచున్నది. అన్నియు యథావిధిగాజరుగుచున్నంతనేపుశృంగారరసము నిష్ప్రమాదముగఁ బ్రవహించుచుండును. మన ముంచుకొన్న సానివారి చక్కనిచుక్కయొద్ద నెవఁడైన వైసరసుఁడు మనకంటఁబడినాడనఁగ శృంగారరసమునకుఁ దొట్టుపాటు. పరిణామావస్థ కలిగినదాలేదా? మనము గొడుగుకామతోను వాడు వైజారుతోను దారసిల్లినప్పు డరగంట క్రిందటి శృంగారరసమే వీరరసమైనదా లేదా? అంతేకాని ఇంతలో స్వర్గమునుండి వీరరసము దిగినదా? తప్పు. మనము వాడు కొంతనేపు గుంజులాడినపిదప వాడు మన క్రిందఁ బడఁద్రొక్కఁగ మన మలో యని యేడ్చితిమాలేదా? నిముసముక్రిందట వీరరసముగా మారిన శృంగారరసమే యిప్పుడు కరుణరసముగా మారినదా లేదా? మఱికొంతనేపైన తరువాత సానివారి పణివూస మున్నయొద్దకుఁ దీండ్రించుచువచ్చినాయింటి కెవ్వడైన పెద్దమనుష్యుఁడు బండుమర్యాదచే వచ్చినప్పుడు నీవంతయల్లరి చేయుదువా? పో యని మనవైఁ గోపపడఁగ దాని దయకొఱకు “అకించనోఽనన్యగతిశ్శరణ్యస్త్యత్పాదమూలం శరణం ప్రపద్యే” యని బట్టమెడఁజుట్టుకొని మనము దానికాశులపైఁ బడినప్పుడు వెనుకటి శృంగారరసమే యిప్పుడు దివ్యమైన భక్తిరసముగా మారలేదా? అందుచేనున్న దొక్కశృంగారరసమే శాస్త్రిజీ? ఈగొడవ యంతయు నే నెందులకుఁ జెప్పితి నో జ్ఞప్తియున్నదా? నే నెట్లుపన్యాస మారంభించితి నో చెప్పగలవా? యని యాతఁడు న న్నడిగినాడు.

ప్రపంచములో నేకత్వమేకాని ద్వివిధత్వములేదని యుపపాదించినావు. దానిని స్థిరపఱచుకొనుటకు మాషడ్డకుని శృంగారరసైక్య ప్రవచనమును చేసినావు. అని నే నతనికి జ్ఞప్తిచేసితిని.

సరి సరి. ఇక దారిలోఁ బడినాను. తొందరలేదు. మాషడ్డకుని శృంగారరసవిషయకోపన్యాసమున కలరి యాతనిని మా బంధువులలో బ్రహ్మ రథము పట్టినారు. నేను నట్టి యైక్యమునే మఱియొక సన్నివేశమున స్థాపించు దలచినాను.



నీకు నీతండ్రికి వస్తుతత్త్వమున నేమైన భేదమున్నదా? లేదు. లేనప్పుడు నీతండ్రికి నీవు మ్రొక్కువలసినదని జను లేల యనుచున్నారా? నీకుఁ గారకుడగుటచేతనేకాదా? అట్టిచో నీవంటి మనుష్యులను నితర జీవములను, ననంతగోళములను సృష్టించిన భగవంతు నెడల నీవు చేతులు జోడించి మ్రొక్కి భక్తిగనుపలుపవలసినదేనా? అట్లుచేయుచున్నామా? సోదర సోదరిమణులఁ దృణించుచున్నామే. గురువులను ధిక్కరించుచున్నామే. తల్లిదండ్రులను తిట్టుచున్నామే. ఇన్ని దుర్గణములు మనకుండ దైవభక్తి కలుగునా? ఏమియును లేదు. ఇత మనబ్రతుకు లెందులకు? కడుపునిండించుకొనుటకు, కైపుకలుగునట్లు త్రాగుటకు, కఱవునకుఁ జచ్చి నంతమంది నిర్భాగ్యులను గనుటకు, అంతేనా?

మన పూర్వులేకాదా సృష్టివైచిత్ర్యమునకు వింతపడి సృష్టిక్రమమును బరిశీలించి సృష్టినంతయు నిండిన యద్వితీయశక్తికి భక్తివిసమ్మలై వేదఋక్కులతో దేవతాగాన మొనర్చినారు. అందుచే మొదటసృష్ట్యవలోకనమునఁ గలిగిన రసమేది? భక్తి. ప్రపంచమున మొట్టమొదట వేదములతో బాటేకాదు. వేదములకంటెఁ గొంతముందుగాఁ బుట్టినకళయేది? గానము. ఈకళయే లలితకళ లన్నిటిలో నుత్తమమైనది, కవిత్వమే? ప్రపంచమున మొట్టమొదటఁ బుట్టిన కళ యని పాశ్చాత్యులేకాదు. సౌర్యాత్యులేకాదు. ప్రపంచజనుల యందఱి యభిప్రాయమయి యున్నది. అది కేవలము తప్పు. సర్వప్రపంచముగూడ నాపైఁదిరుగఁబడి నను దోకిచుక్క చేత బుచ్చుకొని తోపతోప క్రిందఁగొట్టనియెడల—మూతిహిసముకదపా పచ్చిరొయ్యలు గోంగూరలో వేసినప్పటి మజా-

ఉండుఉండు. నిదానించుకో తోకచుక్కమాట, గోంగూరమాట యిప్పు డెందులకు? శాంతింపు మని యాతనిని శాంతిపఱచితిమి. ఈతని పిచ్చిలో వెనుకటికి నిప్పటి కెంత వ్యత్యాసమున్నదో నా కాశ్చర్యముగ నున్నది. నిముసనిముసమునకుఁ బెడమార్గముపట్టి తిరుగఁ ద్వారలో దారికి రాలేనివాఁ డింతమట్టునకు తాజాపడుట గొప్ప సంగతికాదా? అని లోన ననుకొంటిని.

ఒక్కనిముసమైన పిమ్మట నెంతవఱకుఁ జెప్పితి నని యాతఁడు

న న్నడిగెను. మొదటి రసము భక్తి యని, మొదటికళ గానమని చెప్పి తివి. తరువాతఁ జెప్పుమని వేడితిని.

సరే. సరే. ఆశ్చర్యకరమైన సన్నివేశము మనము తిలకించు నప్పుడు దానిపై మనకు భక్తిగలిగినప్పుడు నిష్ప్రయత్నముగ నబుద్ధిపూర్వముగ “ఓ” యని ధ్వనికలుగునట్లు మనము నోరు తెఱతుము. వేదములకు ముందు ఓంకార ముద్బుద్ధమైనదని మనపూర్వులు జెప్పిన దిదియే కాని వారి ఓం, లో నక్షరములున్నవి. నా, ఓమ్, ఇట్టినాదమే కాని యక్షర సహిత మెంతమాత్రముకాదు. నాదమును విని సంతసింపక యందులో నక్షరము లున్నవని దానిని ముక్కలక్రిందఁ గొట్టనేల? ఉదయపర్వతముపైఁ గెంపులసింహాసనముపైఁ గెందామరల కిరీటముతోఁ దలచూపుచున్న భానుబింబమును గాంచి మహానందభరితమై భక్తిపారవశ్యరహితమై భరతపక్షి గానముచేయుచున్నది కాదా! ఆగానములో నేయక్షరము లున్నవో పరిశీలనయేల? ఏయక్షరములు లేవు. స్వరసంఘాతము తప్ప యది మఱేదియునుగాదు. షడ్జమస్వరము ముందుఁబుట్టిన తరువాత దానికి ‘స’ అనుగుర్తు వచ్చినదా? కాక అది పుట్టికప్పుడే ‘స’ యనుగుర్తు దానియందున్నదా? పిల్లవానికి వట్టిధ్వని ముందువచ్చినదా? కాక మాట ముందువచ్చినదా? భక్తిపూర్ణమైన దేవతాగానమందక్షరము లక్కరలేదు. నీలాల నిగనిగలీనుచున్న నీరదమును గాంచి మహానందముగఁ గప్పకూసినకూతకు, వరుణదేవతాకములగు ఋక్కులకు, సంతకరణపరిశుద్ధియందు భేద మున్నదని యెవఁడైనఁ జెప్పఁగలఁడా? కప్పకూతలో నక్షరములు లేవు. వేద ఋక్కునందక్షరము లున్నవి. ఋక్కులకంటె కూతయే ముందుఁబుట్టినదని నేననుచున్నాను. పండ్లండఁ దలంచుకొనినయెడల నీవు కాదనఁగలవా? అదిగాక యక్షరసాహాయ్యము లేని గానము ప్రపంచమున నెంతలేదు? సంవత్సరమునకు నాల్గిమాసములు పాడిన కోయిలపాట నిరక్షరముకాదా? అదిగాక రాగాలాపన నిరక్షరముకాదా? రాగమువలన కలిగినయానందమున కీర్తనవలన గలుగునా? గాయకులలోఁ బదుగుఱు నేయొక్కఁడో గాత్రజ్ఞుఁ డున్నాఁడు కాని మిగిలినవారందఱు యంత్రజ్ఞులేకాదా? గానకళ యత్యంతస్వతంత్రమైన కళ. దానికి మనవారక్షరములు సాయ మిచ్చి సార్థముగ, విశాల

ముగ జేసినారు. మొదటఁబుట్టిన సారస్వతమంతయు గానమే. అప్పటివఱ కింక గవితయొక్క యూరు పేరులేదు. మృదువైన యక్షరములు, నభి ప్రాయములు, గానధ్వనులలో జేరుచున్నవికాని వానికి గవితమని పేరులేదు. ఏదైన రవంతపేరున్న నది గానమునకు సహాయకళగా నున్నదికాని స్వతంత్రకళగా లేనేలేదు.

గానమున్నంతసేపు, భక్తియున్నంతసేపు కవితాకళకు స్వాతంత్ర్య మేర్పడదని వారితరువాత వార లెంచి గానమునుండి దానిని తప్పించి, భక్తిని దీసిపారవైచి పరమాత్మభక్తికి వ్యతిరేకమైన ప్రాపంచకభక్త్యాదులను రసములుగా నేర్పఱచుకొని యైహికవిషయములందుమాత్రమే కవిత్యమును జెప్పి దానికి గళాస్వాతంత్ర్య మిచ్చుట కెన్నిపాటులైన బడినారు. అంతఃసుండి వేదగానము వదలి దానికి కవిత్యముబయలుదేరి నది. రామాయణమును వ్రాసి వాల్మీకి దానిని రామునియెదుటఁ బాడించెనట. వాల్మీకి యెంతగడుసువాఁడో గానకళ మొదటికళ యని, కవిత్యము దానికి సహాయకళయని యంగీకరించుటకు వాల్మీకి యెంత మాత్రము నిష్పవడక గానముకంటె గవిత్యమే ముందని వెల్లడిచేయుట కిట్లు కవిత్యముచెప్పి పాడించివానని చెప్పినాడు. తెలిసినదా? కవిత్యము చెప్పి గానముచేయించుట కల్ల. పాడి పాడించె ననుట పరమార్థము.

తరువాత నన్నిరసములందు నన్నిరసహీనవిషయములందుఁగూడఁ గవిత్యము విచ్ఛలవిడిగ బయలుదేరినది. కవిత్యముననే నిఘంటువులు, వైద్యశాస్త్రము, జ్యోతిషశాస్త్రము, పాకశాస్త్రము, సామూద్రికశాస్త్రము, నశ్వాది సమస్తశాస్త్రములుఁగూడఁ జెలరేగి బయలుదేరినవి. చిట్టచివరకు చరిత్రలు కథలుకూడ కవిత్యముననే బయలుదేరినవి. పంచాంగముమాత్రము పద్యములతో బయలుదేరలేదు. ఇట్టి దుస్థితిని బరిశీలించి భవబంధమోక్షసాధనమగు గానమునకుఁ దిరుగు బ్రాధాన్య మిచ్చి పూర్వపవిత్రస్థితిని నిలువఁబెట్టఁతలంచి త్యాగరాజు, తత్తయ్య, భక్తిరసమున భవతారకగాన మొనర్చిరి. అందువలన దుస్థితి రవంత యడ్చినదేగాని యాగలేదు. గానమునకు బలము భ్రష్టమార్గమునఁ గవిత్యమునకు బుట్టి వృద్ధియగుచునే యుండెను. “చేతులెత్తి మొక్కుచుంటిరా నాతండ్రి” యను భక్తికిర్తనకుఁ బాఠాంతరముగ “చెలుగు

మాసియున్నదా నరా నాసామి” యని యవకతవక శృంగారసకీర్తన బయలుదేరిన గానమునకు మొదట సహాయకళగా నున్న కవిత్య మిట్లను చితమార్గముల నన్వభావముగ విజృంభించి యిప్పుడు గానముకంటె బల వత్తరముగఁ గానఁబడుచున్నది. కాని ఈ బలము కృత్రిమము. గాన కళయే ప్రథమమయినది. దానికి రవంతతోడుగనే కవిత్యముండఁదగినది. గానము వట్టిధ్వనికదా? అక్షరసాహాయ్యములేనిదే అది యెట్లు శాశ్వత ముగా నిల్పునని న న్నధిక్షేపింతురా? ధూ! కళయగునా కాదా యను నదే పరిశీలనాంశము. కాని స్థిరమా యస్థిరమా యనునదికాదే. సృష్టిలో స్థిరమైన దొకటియున్నదా? ఒకగానమునకే ప్రత్యేకకళాత్వము కాని కవిత్యమునకుగాదు, కవిత్యమే కళకానప్పు డింకఁ జిత్రలేఖకమా? అది మఱిత కృత్రిమమైనది. కళ గానకళ యొక్కటియే, ప్రత్యేకముగాఁ బరమాత్మతో సంబంధించిన కళ.

ఇప్పుడన్నియుఁ గళలే. పంట యొకకళ, కల్లుగీత యొకకళ, దొంగ తన మొకకళ, డొర మొకకళ. తుదకు “Murder as a fine art” (జీవహత్య యొక్క లితకళ) నఱకు వచ్చినది.

కవీ! నీ కొక్కశబ్దమయిన నీయను. కవిత్యముఁ జెప్పగలవా? ఏమనుచున్నావు? గట్టిగఁ జెప్పుము? నా వలనఁ గాదనుచున్నావా? అటులైన దూరముగఁ గూరుచుండుము. గాయకుడా! నీ కొక్క యక్షరమయిన నీయను. పాడఁగలవా? ఏమనుచున్నావు? అద్దే అద్దే. అవలీలగఁ పాడఁగల ననుచున్నావా? సరే పాడుదువుగాని ఒక్కనిముస ముండుము అదేమి? అదేమి?

సీ. మెఱుంగుఁగుండలముల మిసమిసలో గండభా

గములపై నట్టిట్టు గంతులిడగ

రంగారంగట్టిన బంగారుపుట్టంబు

చిలుబొజ్జనుండి కొంచెముగ జారఁ

బవనపూరణమున జవుజవ్వమని లేత

చెక్కులు బూరెలై పూరటిల్లఁ

నిగనిగలోగలగుజ్జు సిగనున్న శిఖిపింఛ

మొయ్యారమునఁ దలయూపుచుండ

ను త్తమో త్తమజన్తమై యొప్పుమురళి  
 నధరమునఁబూనిజల్లు మనఁగజగతి  
 గానమునుజేయు నీలాలకాంతిరాశి  
 గొల్లభామలబంగారు కొంగుమూట !

ఆహాహా ! ఏమిగానము తీగలు పుప్పించుచున్నవి. రాలు ద్రవించుచున్నవి. ముక్కులు తెఱచుకొని పక్షులు విని పరవశము లగుచున్నవి. పశువులు మోరలేత్తి గానామృతమును ద్రావి సోలుచున్నవి. కదలిిన యెడల నేమగునో యని గాలి స్తంభించియున్నది. లక్షలకొలది యింద్రధనుస్సులనుండి సుధావర్షము దేవతల పుష్పవృష్టితోఁ గురియుచున్నది. నాయనా ! నందకుమారా ! నవనీతచోరా ! యని కేకలుపెట్టి పెద్దపెట్టున నేడ్చుచు నా పిచ్చివాడు క్రిందపడినాడు.....

ఓహో ! నాయనలారా ! పిచ్చివాడు మనల నెట్టి పవిత్రసన్నివేశమున విడిచి తాను విస్మితుడైనాడు ! ఆహాహా ! ఏమి యేడుపేడ్చినాడు ! ఇట్టియవసరమున నేడ్వలేనివాఁ డిశ్వరద్రోహి. శారదాగానము కంటఁ దుంబురునారదాది వైణికులగానముకంటఁ బిచ్చివాని యేడ్పునాతండ్రి ! నీ కెక్కువగాఁ బ్రీతికరముగా నుండునుగదా ! వెట్టిబాగులవాని భక్తిరోదన మొక్కటి; తల్లిచాపుపిల్ల తుద్రోదన మొక్కటి, పదునాల్గు భువనములను బునాదులతోఁ గూడ నల్లలాడింప సమర్థములైనవి. కృష్ణా ! ఆపదుద్దారకా ! రక్షింపుము.

ఓం శాంతి శాంతి శాంతిః.

# నాక్కి

## సుఖము, దుఃఖము

జంఘాలశాస్త్రీ యిట్లు పలికెను:—

అంతకుఁబూర్వ మేమిచెప్పెనో కాని నేను వెల్లిన పిమ్మట నిట్లు చెప్పెను.

జాలిగుండెవాడు జను లేమియందురొ  
యనుచు భీతిఁజెందు నట్టివాడు  
బిడియమునకు గొంకి వెనుకాడువాడును  
ధరణిలోన నెపుడు దక్కలేరు  
పరుగులిడుచుండఁ గ్రిందనుబడియుఁ గెరలి  
మొండిత్రోపుగ ముందుకుఁ జోవువాడు  
తన్నొకడు గొట్టబడుగురదాను మంచి  
చెట్టుగాంచ కెవ్వరినైనఁ గొట్టువాడు  
నేడ్చుచునే పెండ్లివిం దారగించువాడు  
స్వార్థమే పరమార్థమై యలరువాడు  
బ్రదుకఁదగినట్టివాఁడీ ప్రపంచమందు  
సౌఖ్యవజ్జీవు లిద్దఱే జగతియందు  
మొండియొకడు వేదాంతియొకఁడుసుష్టు  
నడిమివారల బ్రదుకు వినాశకరము  
గడియగడియకు మృతికంటె ఘనతరంబు.

కవి చెప్పినయీమాటలు బాగున్నవా? సుఖాపేక్షకు లందఱు  
Rowdies కమ్మని యుపదేశించినాడే. ప్రపంచమున వేదాంతు  
లెందఱుందురు! ఒక్కచేతివ్రేళ్లయిన నన్నియు వంగవే! మిగిలినవారం  
శాశ్వ-రీ—5

దలు మొండితన మవలంబింపవలసినదేనా? ఏమో! ప్రపంచతత్త్వ మదియే యేమో, యేవరు చెప్పగలరు? సరియైన ప్రవర్తనకు న్యాయ మైన ఫలమెవ్వరికైనా గలిగినదా? కలుగుచున్నదా? బిస్మిల్లా యని కట్టుబుచ్చుకొని లేవలేనిబక్కపాదూషాకు నల్లరు భార్యలు. పణ్యకాంత కొసరునా? నీతిసత్యసంరక్షణకై శపథముచేసికొన్న యేకపట్నీవ్రతుఁ డైన ప్రభుశిఖామణికిఁ బడుచుండనములో భార్యావియోగమా! ఏమి యిది!

సీ. సత్యసంధులు కష్టచయముల మున్నుటో  
దొంగ లుప్పొంగుచుఁ ద్రుల్లిపడుటో  
తలగొఱిగించు కోదాతకు లేకుంటో  
కృపణుఁడు లక్ష్మీసమృద్ధిఁ గనుటో  
విద్వాంసు లుదరముల్ వెన్నంటి యేడ్చుటో  
మూఢులపొట్టలు పొణక లగుటో

గీ. త్వత్పదారాధకులు ముష్టిదాసరయ్య  
లగుటో! నాస్తికుల్ వారల మొగములందు  
నుమియుటయ్యె! యేమి యిది! కన్నులున్నవె! మతి  
యున్నదే! యుంటివే! చేయుచున్న దిదియె!

న్యాయవర్తనమునకు న్యాయఫలము గలుగకపోవు నిట్టి మార్తెలి, యిట్టి వెలిత, యిట్టి తొరట సృష్టిలోనే యున్నదేమో. సత్యపాలకుఁడౌ హరిశ్చంద్రుఁడు భ్రష్టరాజ్యుఁ డగుటా, శ్వశానవాసి యగుటా, భార్యావిక్రయసాహసి యగుటా, మృతపుత్రుఁ డగుటా. ఆహా! ఏమి ప్రపంచధర్మము! పితృవాక్యపరిపాలకుఁడగు రామచంద్రుఁడు నారచీరభారియగుటా, కందమూలాశి యగుటా, త్యక్తరాష్ట్రుఁడగుటా హరిహరీ! అపహృతదారుఁ డగుటా, ఛీ! ఇంతకంటె నేమి వ్యత్యస్తఫలముండును? చిట్టచివఱకు వారు మహాసౌఖ్యాన్వితులు కాలేదా? పట్టాభిషిక్తులై భగవత్తుల్యులై ప్రభాభాసురులై వెలిగిపోలేదా? యని యందురా? వారు సంవత్సరములకొలది పడరానిపాటులు పడి చివఱకు వెలిగిన వెలుఁ గిదియేనా?

నాతోఁ జిన్నతనమున నొకబాలుఁడు చదువుకొనెను, ఘాతు

గ్రుడ్డి గోపాలశాస్త్రి యన్న యాతడు గురువు. ఆయన కొక్కగది, ఒక్కభార్య, ఒక్కకొడుకు, ఒక్కచోక్కా, ఒక్కకన్ను. నెలతప్పుట యనగా నేమి యని మా గురువు నా సహపాతిని బ్రశ్నించెను. నెల తప్పుట యనగా ఊరమని యాతడు ప్రత్యుత్తరమిచ్చెను. మాగురువు గారు కోపావిష్టుడై యాతని కొక్క లెంపకాయ సంకల్పించి చేయి యెత్తెను. గురువుగా రొంటికన్ను వారగుటచేత నామిత్రునికిఁదగులవలసిన దెబ్బ నాకుఁ దగిలెను. పంతులుగారూ! నన్ను గొట్టినారేమయ్యా! యని నే నేడ్వఁగ, నిట్టి బుద్ధిహీనునితోఁగూడఁ జదువుకొను దోషము నీది కావున గొట్టితి నని గ్రుడ్డితనమును సమర్థించుకొనెను. ఇట్టి బుద్ధి హీనునికి బాతముఁ జెప్పిన మీమాట యేమని నే నంటిని. తరువాత నా మిత్రుని బుజ్జగించి నెలతప్పుట యనగా ఊరమని యేలచెప్పితి వని నేను, గురువుగారుగూడ సడుగ, మా మామ్మ నెల కొక్కమాటు ఊరము చేయించుకొనుట నే నట్లు చెప్పితి నని యాతడు నిఘంటుకారునివలె శబ్దమునకు వ్యుత్పత్త్యర్థముచెప్పెను. తరువాత నామిత్రుడు బి. ఎల్. పరిక్షలోఁ గృతార్థుడై జిల్లాకోర్టులో వకీలుగాఁ జేరినాడు. శ్రీరామరత్న, శ్రీరామరత్న, పైస బోణిలేదు. పట్టాసాము కట్టువేళ పాత్రసామాను తాకట్టు. మరియొకవృత్తిచేసికొనవయ్యా యని నే నెన్నివిధములఁ జెప్పినను నీ కెందులకు, చూడవోయి నే నొక్కవెల్లు వెల్లక తప్పనోయి యని నన్ను నిరాకరించుచు వచ్చినాడు. చిట్టచివరకు మూడు పుట్ల కట్టతో అబ్బాసల్లిగడ్డమీఁద “ఆఖరు” వెల్లువెలిగినాడు. బ్రతికియున్న నాళ్లు పదునాల్గు బ్రతుకులకు సరిపోయినయేడుపు లేడ్చి ప్రాణావసాన సమయమునకు భగవత్కటాక్షము గలిగి బాగుపడితిమని చెప్పిన సత్పు రుషులందఱు వెలిగినవెలుగుకూడ రవంతకంటె నెక్కువది కాదు.

ఇంతకుఁ జెప్పినదేమనఁగా సుఖపడుటకు మొండివాడైన గావలయును, వేదాంతియైన గావలయును. అటులైన, నీతి తీసివేసి యావలఁ బెట్టుము. ఇక న్యాయమంతయు గోదావరిలోఁ గలుపుము. సిగ్గుమాలిన తనమా! రా! అన్యాయమా! రా! అసత్యమా? రా! స్వార్థమా! రా! మొండితనమా! రా! పాపమా! రా! నా సౌఖ్యమునకే మి ఘాహ్వనించుచున్నాను,



ఏమిది ? ఇట్లు జరుగఁదగినదేనా ? దారుణముగ నున్నదికాదా ? ఇది పరమార్థమని నమ్మకుఁడు. ఇట్టి తుచ్ఛప్రవర్తనమునకు రాజశాసనమే యంగీకరింపదు గదా. భగవచ్ఛాసన మెట్లంగీకరించును ?

అది యిప్పటి కాలాగున నుండనిండు. సోదరులారా ! మీరీ తత్త్వమును వింటిరా.

పాట.

వినరా సదానందయోగీ ! నీవు విననేర్తువని విన్నవించు బైరంగీ॥

వినరా॥

ధనము లేకున్న దుఃఖమురా - చాల ధనము కల్గిన దాని దాచు దుఃఖమురా॥ వినరా॥

ఆలు లేకున్న దుఃఖమురా - చాల నాంధ్రు గల్గినవారి నడప దుఃఖమురా॥ వినరా॥

బిడ్డ లేకున్న దుఃఖమురా - చాల బిడ్డలు గల్గిన పెంచ దుఃఖమురా॥ వినరా॥

ఈజ్ఞాని పాడినతత్త్వ మెట్లున్నదో వింటిరా ? ప్రపంచసుఖసాధనములగు ధనసంతానాదిక వస్తుసామగ్రి బొత్తిగ లేకపోవుట యెట్టి కష్టమో యవి విశేషముగ నుండుట యట్టికష్టమే. మధ్యస్థితిలో నున్న వారిబ్రతుకు సుఖవంతమని చెప్పవచ్చునని దీనివలనఁ దేలుచున్నదికాదా ? మొదట కవి చెప్పినదానికిని నీవేదాంతి చెప్పినదానికిని నెంత యేతము పెట్టుగా నున్నదో చూచితిరా ! పైరెండుబోధనములకు తేజస్తిమిర న్యాయ మన్నట్లగుపడుటలేదా ? వీనిలో నేది సత్యమో రవంత పరిశీలంతమా ? సదానందయోగి పాడిన తత్త్వమును గూర్చి యిప్పుడు చెప్పుదును.

వర్షములు లేకపోయినయెడల పంటలు లేవు. అతివర్షములైనఁ దిగుగ పంటలులేవు. జీర్ణ శక్తి తగ్గిపోయినయెడల మనుజునకుఁ గష్టము. అల్పజీర్ణ శక్తి గలుగుటకూడ నట్టికష్టమే. అనఁగ మందాన్ని యెట్టి కష్టమో అత్యన్ని యట్టికష్టమే. రక్తపుపోటు మనుజునకుఁ గొంత సహజముగ నుండవలయును. అది మిక్కిలి తగ్గిన శరీరము నిలువదు. మిక్కిలి హెచ్చినను శరీరము నిలువదు. జనునితనువుగాక 98.4

బదులు 98 ఉండినను జావే; 107 ఉండినను జావే. గాలి హెచ్చును గూడదు, తగ్గునుకూడదు. రక్తములో నీరు హెచ్చునుగూడదు, తగ్గును గూడదు. ప్రకృతిస్థితి మధ్యమార్గమున నడచుచున్నంతసేవే మనుజునకు సుఖము.

ఇదివఱకు మనము బాహ్యప్రకృతినే పరిశీలించినాము. బాహ్య ప్రకృతికంటె బహువిచిత్రమైన యత్యద్భుతమైన యవర్ణ్యమైన యాంతరప్రకృతి మనుజునకు లేదా? ఇంతవఱకు మనము విచారించినది శరీరసుఖమేకాదా? మనస్సుఖము మాత్రము సుఖముకాదా? అందు వలన మనస్తత్త్వముగూడఁ బరిశీలింపవలసియున్నది. ఈతత్త్వమును గూర్చి జంఘాలశాస్త్రి తనయుపన్యాసములలో మిగుల విపులముగఁ జెప్పినాడు. నేనుచెప్పుట హాస్యాస్పదముగ నుండును. కాని బాహ్యప్రకృతి కెట్టిసూత్రములున్నవో అంతరప్రకృతికిఁగూడ నవియే సూత్రములు, బొత్తిగ లేకపోవుట, అత్యంత మెక్కువయగుట, బాహ్యప్రకృతిలో గష్టములైనట్లే యాంతరప్రకృతిలోగూడ నవియే కష్టములు. బాహ్య ప్రకృతిలో మధ్యావస్థ యెట్టిసుఖమో, అంతరప్రకృతిలో గూడ నదియే సుఖము. ప్రేమతత్త్వ మేమనస్సున లేదో యామనస్సు పశుమనస్సు కంటె నధమ మైనది. అత్యంతకష్టనివృత్తమైనది. అమిత మగు ప్రేమ (ఐహికము) యెవనికుండునో వాడు సోమరుడై బానిసయై తుచ్చుడై సంతత దుఃఖపరంపరచేతఁ జచ్చుట యంతకంటె మేలన్నట్లుండును. ఒకని యందు లేశము నమృతము లేనివాడు పొందుబాధ యాకాశమువోలే హద్దులేనిది. అత్యంతము నమృతము గల్గినవాఁ డందఱకాశులధూళి తలయందుంచుకొనుచు నష్టకష్టములఁ బడుచు నేడ్చినయేమిపు అనంతమైయుండును. విద్య బొత్తిగ లేనివాడు తినున దన్నమని చెప్పు వచ్చునా? అమితమైన విద్య గలవాడుగూడ దినునది గడ్డియే. ఎందు వలన? చదువుకొనినయిప్పుడు మనస్సులో నున్న జ్ఞానము మిక్కిలి చదువు కొనిన తరువాత ముక్కలై కాలి బూడిదయై యెగిరిపోయినది. బ్రహ్మ రంధ్రము మొదలు పాదాంగుషమువఱకు నిప్పు డున్న వన్నియు సందేహములే. అన్నియు ననోన్యవ్యత్యస్తములైనవే. ఏదియు మనస్సునకెంత మాత్రము పట్టనిదే. బొత్తిగా సత్యములేనివాని సూరివారు రాతివిసరు

లతో కట్టదెబ్బలతో వెట్టికుక్కను గొట్టినట్లు గొట్టుదురు. అత్యంత సత్య నియమమున్న వాఁ డాముష్మికసుఖమును దరువాత బొందుఁగాక ! ఇచ్చట మాత్రము బంధువిరోధియై, ప్రజాశత్రువై పడవలసిన బాధ లన్నియుఁ బడును. ఉభయమథ్యావస్థయందే మనుజుజాతికి స్వప్రపంచమునకు సౌఖ్యమున్నది. అందుచేత సుఖము, బాధ యనునవి ప్రకృతిస్థితులుగాని స్వతంత్రతత్వములు గావు. ఒక ప్రకృతి సన్నివేశమున కీ చివరకష్టము. ఆచివరకష్టమునడుమ సుఖము. ఈనడిమిసుఖమే యభావమువంకఁ బోయి కష్టమైనది. అమితత్వమువంకఁ బోయి కష్టమైనది. అందుచేత సుఖము, బాధ యనునవి వస్తుతత్వమున నొక్కటే యని స్పష్టపడుటలేదా ? బుద్ధభగవానుఁ డేమి నెలవిచ్చినాఁడు ?

గీ. ఉభయదిశలఁ గష్ట ముండు సౌఖ్యమునకు  
నదియె నడుమఁ జేరి యగును సుఖము  
బాధ సుఖము నొకటి వస్తుతత్వమునను  
గతినిబట్టి భేదకలన కలిగె.

ఉభయమధ్య సుఖావస్థనే The golden mean అని పాశ్చాత్యు లభినందించినారు. ప్రకృతి సత్యము సృష్టిసంబంధమైన Economy తో సంబంధించి యుండవచ్చును. తక్కువవస్తుసామగ్రితో నెక్కువజన మెక్కువసౌఖ్య మొందుటకంటె కావలసినదేమి ?

నాయనలారా ! నే నిదివఱకుఁ జెప్పినయంశములను మీమనస్సు లకుఁ బట్టఁజేయఁగల యొకచిన్న కథను జెప్పెదను. కథయనుటచే అది యసత్య మని యెంచకుండు. అది సత్యగాథయే.

ఒకయూర నొక బీడకుటుంబము. దానిలో భార్య, భర్త, ఇద్దఱు కొడుకులు, నిద్దఱుకూతులు. భార్యాభర్తలు నడికాలమున నున్నవారే కాని వృద్ధులుకారు. వారి పెద్దకొడుకునకు 18 సం॥ ములు వయస్సుండును కాని తరువాతిపుత్రునకు 16, మొదటికూతునకు 14, రెండవ కూతురునకుఁ బండ్రెండుండును. మగపిల్ల లిద్దఱకు మెడలలో జందెములున్నవి. కాని యవి పొరుగుఁగ వేయఁబడిన దొంగజందెములు. 14 సంవత్సరములపిల్ల వివాహము కాకుండ రజస్వల యగుటచే వారికుటుంబ మొక్కసంవత్సరముచుండి బహిష్కరింపఁబడియున్నది. ఎవ్వరును వారి

యింటికి రారు. వా రెవ్వరింటికిని బోరు. తిండిలేక మలమలమాడిపోవు చుండిరి. బహిష్కృతునకు ముష్టిమాత్రము పెట్టువా రెవ్వరు? పైయూ రికి బోవుదమన్న నడచిపోవుటకు శక్తిలేదు. బండియొక్కుటకు పైస లేదు. దినమున కొక్కపూట తిన్నను నార్దుటకు భోజ్యము కావలయును గదా! అరసోలేడు నూక లింటియొద్దలేవు కదా! ఎట్లు కుటుంబము జీవింపవలసినది? దంపతులు శ్రీరామనామస్తరణ చేసికొనుచు గూరుచుండుటతక్కు నంతకంటె నేమి చేయలేరు. మగపిల్ల లిద్దలు పైయూళ్లకు బోయి కూలినాలి చేసికొనివచ్చి తల్లిదండ్రులను బోషింపరాదా? వారిల్లు కదలువారుకారు. మోరుషవంతులు. ఇత బ్రదుకు టెట్లు? మగపిల్లలకు జదువులేదు. వారు పరమమూర్ఖులు. అందుచేత వారితల్లిదండ్రు లొక్కపని జేసిరి. రాత్రి యెనిమిదిగంటలకు దండ్రీ పదునాలుగేండ్ల కూతును, తల్లి పండ్రెండేండ్ల కూతును దీసికొని చెటి యొక కుండ చేతబుచ్చుకొని ముసుగులువైచికొని రూపములు దాచివైచికొనిసందె బిచ్చ మెత్తుకొని రాత్రి పదిగంటల కింటికి వచ్చి యాయన్నమును కొడుకులకు బెట్టి తాము దినుచుండెడివారు. ఈసంగతి యెవ్వరికిని దెలియదు. ఇట్లు జరుగుచుండ నొకరాత్రి వేటువేటుకుండలలోనున్న యన్నము నొక్కచోట నుంచుచుండఁగా దనకుండలో నొకబంగారుగా జాపిల్లల తల్లికి గనబడెను. పాపము! ఏసంసారిణియో తనకుండలో నన్నమువేసి నప్పు డాగాజా జాటిపడెనని యామె యూహించుకొనెను. కాని యెవరి దని యెవరి కీయగలరు? ఎందలు సంసారిణు లామెకుండలో నన్నము వైచిరో ఎవరి గాజో కాని నాయొద్దనున్నదని వెల్లడిచేయునెడల దన సందెబిచ్చపుగొడవ వెల్లడికాక తప్పదే! అందువలన మటునాడు కూడు దొరకదే! ఏమి చేయుటకును దోడక యొక్కభర్తతోమాత్ర మీ సంగతి చెప్పెను. ఇది భగవత్కటాక్షచిహ్న మని యాతఁ డనుకొని “నిన్న నే నీతల్లి యిటకు వచ్చినది కదా! ఆమెచేతి కీ గా జిచ్చి తనయూరు పోయి దానిని వీక్రయించి యాసొ వ్విక్కడకు దెమ్మని చెప్పు” మని భార్యతో బలుక నామె యట్లు చేసెను. ఆసొమ్మ రాగనే యాతని కేమిబుద్ధిపుట్టెనో గాని దానిని లాటరీలో వేసెను. అయిదాటుమాసములు కాకుండనే యాతనికి మొదటి బహుమానము 15 లక్షలరూపాయలు

వచ్చెను. కాని వైవన్నని, అదనపుఁబన్నని, జాస్తిపన్నని, లాటరీపన్నని యింకేమో యని యింకేమో యని రూపాయ కొక్కయర్ధరూపాయ మట్టుకు ప్రభుత్వమువారు లాగివేసిరి. శేషించిన దింటికిరాగనే యా గృహస్థునికి గుండెలు గరిసలఁబడగ దలదిరుగఁ బడిపోయెను. పడి పోయిన తండ్రియొద్దకుఁ గొడుకులురాలేదు. వారితల్లియు రాలేదు. ఈ సొమ్ము జాగ్రత్తపెట్టుటకు మార్గము లాలోచించుచుండిరి. నాన్నచచ్చి పోయినాడవ్వా యని 12 సం॥రముల వయస్సుగల కూతురేడ్వ మఱే మియుఁ దొందరలేదని కొడుకు లనిరి. భార్యయు. నట్లే యనెను. అతఁడు మాటలాడలేనిస్థితిలో నున్నాడే కాని స్పృతిగలిగియున్నవా డగుట చేత నీమాట లాతనికి వినఁబడెను. కొంతసేపటికిఁ దనయంత తాను లేచెను. అనుభవింపవలసిన నెత్తివ్రాత యింక నుండఁగ నప్పుడే చచ్చువా? పదునైదులక్షలకు నెనిమిదిలక్షలే యుండనేమి యని తండ్రి యడుగఁగఁ బన్నులక్రింద మినహాయింపఁబడిన దని వారు చెప్పిరి. అందులకై యాతఁ డూరెగిరిపోవునట్లు గుండెలు కొట్టుకొని యేడ్చెను. “పోనీ! నాన్నా మనకు వచ్చినవే యెనిమిదిలక్ష లనుకొనరాదా” యని చిన్నపిల్ల తండ్రిని మందలింపఁగా, నాతఁడు మొగము దిగవైచు కొని లోలోన నగ్నిచర్మతమువలె గుమిలిపోవుచుండెను.

ఈబ్రాహ్మణుని కింతధనము రాగానే యాజిల్లావా రంద టీతని దర్శనము చేసి యభినందనములు ప కటించిరి. ఇతనికుటుంబము నితనిని బెద్దమోటారలోఁ గూడుచుండఁబెట్టి పుష్పవర్షము గురియుచు నూరి వెంట నూరేగించి మహాజనసభలోనికిఁ దెచ్చి ప్రత్యక్షముగఁ బూజించిరి. కవులు పద్యములు చదివిరి. గాయకులు భార్యాభర్తలపై మంగళపుటారతులు బాడిరి.

అతనిపిల్లలను జేసికొందుమనియు, మగపిల్లలకుఁ బిల్లల నిచ్చెద మనియు లక్ష్యాధికారులయొద్దనుండి బడేబడే వార్తలు వచ్చుచుండెను. కులభ్రష్టత యేమైనదో బహిష్కార మేమైనదో వైసముందన్నియుఁ బటాపంచలైపోయినవి. ధనమా! నీ వెంత మహిమగలదానవు. అందఱును దాసులుగఁ జేసికొంటివే! నీకు, భగవంతునకు భేద మెక్కడ నున్నదో చెప్పెదవా? భగవంతునిఁ గూడ నొకప్పుడు తిట్టిన ప్రజ నీపాదధూళి

శిరమున నిగంతరము ధరియించునే! భగవంతుని మాటయే మఱచి పోయి కోటిశ్వరుడు నిన్నే కొల్చుచున్నాడే! ఆహా! నీ మహిమకు హద్దున్నదా? బుద్ధిహీనుని బృహస్పతిగఁ జేయుచున్నావే. వివ్యాగంధ శూన్యుని విద్యతాస్వర్వభౌమునిగఁ జేయుచున్నావే. సంగినంగిమాటల శుంతను మహావక్త్రగఁ జేయుచున్నావే. చెవులపిల్లిని సింహముగఁ జేయు ప్రజ్ఞ నీది కాక మఱెవ్వరిది? పాపమందు బుణ్యమును, విషమందు మాధుర్యమును, దొంగతనమందు దొరతనమును, మిథ్యయందు సత్యమును, సవ్యాపనవ్యభోరణిని గనఁబఱచుచు మహేంద్రజాలము నాడించు ప్రజ్ఞ నీది కాక మఱెవ్వరిది. ధనమా! పరబ్రహ్మముకూడ నీవేనా” నమస్తే.

తనకున్న ధనముచేతనే ప్రజ లిట్లు తన్ను గౌరవించుచున్నారనియు, త న్నిదివఱ కనేకవిధముల బాధలు పెట్టిన జనసంఘము నీతి జాతి మాలినదనియు, నీ బ్రాహ్మణుండు గ్రహింపలేదా! కష్టవిద్యాశాలలో గడితేటినయాతఁ డామాత్రమైన గ్రహింపలేదా! తాను జాపునకు సిద్ధమైనప్పుడు తనభార్యకుఁ గొడుకులకు దయ లేకపోయిన దని ప్రత్యక్షముగ నెఱిగినవాఁడు సభాధ్యక్షుల కర్పూరమాలలకుఁ, గవుల పంపకమాలలకుఁ గట్టువడునా?

ధనవిషయమై మనుజుని కున్న పసి యింత యంతయునా? అందులో దానిని గూర్చి న్యాయవాదికున్న పసి చెప్పదరమా? ముగ్గురు న్యాయవాదులు నారిలో వారు సంప్రతించుకొని ధనసందర్భములం దీకుటంబమున కింకఁ గలుగఁదగిన కలహములను నివారణచేసి వారిని బాగుచేయుటకై వచ్చితి మని వీరి యింటికి వచ్చిరి. కిట్టనివా రింకొక రీతిగా ననుకొనిరి. అది గణింపదగినది కాదు. ఒక్క న్యాయవాదియే యనేకాస్థానములను దిబ్బలు చేసియుండ ముగ్గురు న్యాయవాదు లీ బ్రాహ్మణుని సొత్తు నేమి చేయలేకుండురు? ఒక న్యాయవాది తండ్రిని జీలదీసినాడు—ఒకఁ డొకసోదరునిపక్ష మైనాడు—మఱియొకఁడు మఱియొకసోదరుని జేబులో నిముడ్చుకొన్నాడు. మీకుఁగల్గిన యాస్తి న్యాయవాదుల యాస్తివలె కేవలము స్వార్జితమనియు, నది పంపకమునకు రారాదనియుఁ జల్లనిమాటబ్రాహ్మణునితో న్యాయవాది చెప్పఁగ

నాతం డదివఱకే కొడుకులపైఁ గోపమున్నవాఁడు కావునఁ జేటంత మొగము చేసికొని నాయనా! నాపఁతము గెలిపింపుమని న్యాయవాదిని బలిమాలెను. “అదే! అవలీలగ గెలిపింతును. ఒక్క చిల్లిగవ్వ కొడుకుల కీయవలదు. ఏమి చేయఁగలరో చూతము. మీ రాపట్టుమీఁదనే నిలువఁ బడుఁడు. నాతమాషా చూపింతు”నని న్యాయవాది మీసములు దువ్వుచుఁజెప్పెను. మిగిలిన యిద్దఱు న్యాయవాదులు సోదరులతో నేమి మాట్లాడిరో తెలియదు. కాని వారు తండ్రియొద్దకు వచ్చి మనకున్న సొత్తును బంచుకొందమని తండ్రికి బోధించిరి. అతఁడు కఠినముగ నిరాకరించెను. ఈసంగతి యెఱుంగక “నీవు నీకొడులు పంచుకొన్నయెడల నడుమ నేను నాకూతులు చెడిపోవలసినదా? వారి శుభకార్యములకు నా బ్రతుకు తెరువునకుఁ గావలసినంతసొమ్ము ముందుగా వేటుచేసి మిగిలి యున్నదే పంచుకొనవలయును.” అని భార్య భర్తతోఁ చెప్పెను. “నీ కూతుల కేమి యిచ్చినను వారు తమ భర్తలకుఁ గలుపుదురు. నీకేమి యిచ్చినను నీవు పుట్టినంతివారికిఁ జేర్తువు. కొడుకుల కేమి యిచ్చినను వారీకాసులగోతములన్నియుఁ గోడండ్ర నెత్తికెత్తెదరు. ఇదియంతయు నాకష్టాంతము. నే నొకరి కీయను. పా”మ్మని భర్త బదులుచెప్పెను. ఈ సంగతియేమియుఁ దెలియక లాటరీసొమ్మంతయుఁ దానుఁ దనకూతులు హరింపఁ బ్రయత్నించుచున్నారని తల్లిపైఁకొడుకులు చెలరేగి కొట్టుటకు సిద్ధమైరి. ఇంతలోఁ గర్తముచాలక యత్తగారు వచ్చినది. తనకు విసము పెట్టుటకుఁ బుట్టినంతనుండి భార్య తనతల్లిని బిలిపించిన దని బ్రాహ్మణుఁడు నిశ్చయపఱచుకొనెను. ఆమె కీసంగతియేమియుఁ దెలియక చనవుచే నల్లునియొద్దకుఁ బోయి, “నాయనా! నీభాగ్యమునకు మూలా థారమును నేను. నే నాసొమ్ముతీసికొనివచ్చి నీచేత లాటరీ వేయించుటచేత మనపుణ్యమాయని యింతమహాలక్ష్మీ మనయిల్లు చేరినది. అందుచేత నీవు నాకెంత యిచ్చినను ఋణము తీర్చుకొనలేవు” అని పరిహాసముగఁ బలికెను. అత్త నల్లుఁడుమాదిగమంచముక్రిందఁ గొట్టగ భార్య యడ్డుకొనెను. భార్యను మెడఁబట్టిగెంటఁగ నామె గోడమీఁదఁబడి మూర్ఛ పడియెను. అత్తగారు పెద్దగోలచేయఁగఁ బెద్దకొడుకువచ్చి ముసలిదాని గొంతు గట్టిగ నొక్కఁగ నామె క్రిందఁబడి చచ్చెను. తండ్రికి మతిపోయి

యున్నదని వంక కల్పించుకొని తండ్రిని గ్రిందబడద్రోచి గొంతుకపై ద్రోక్కి తలగడక్రిందనున్న నోట్లకట్టను దీసికొనుచుండెను. ఇంతలో నాడుపిల్లల యేడుపునిని దొడ్డిలోనున్న రెండవకొడుకువచ్చి నాకు లేకుండ నీవే యంతసొమ్మును దీసికొందువా యని చేతిలోఁ జెంబుదీసి కొని యన్నగారి నెత్తివైఁ గొట్టగ నాతఁడు చచ్చెను. అంతలోఁ గ్రింద నున్న తండ్రి లేచి నాసొమ్ము నీవు పట్టుకొనిపోవుదువా యని రెండవ కొడుకుగొంతు గట్టిగాఁ బట్టుకొనెను. తన ప్రాణము రక్షించుకొనుటకుఁ దిరుగ నాకొడుకు తండ్రి గొంతు పిసికెను. ఇద్దఱుఁడనే చచ్చిపడిరి. తల్లి యిదివఱకే చచ్చెను. ఆడుపిల్లలిద్దఱు మాత్రము నిల్చిరి. చేత గవ్వలేనప్పుడున్న కష్ట మీకుటుంబ మనుభవించినది. లక్షలున్నప్పటికి కష్టము ననుభవించినది. సుఖసాధనములు లేకున్నను గష్టమే, మిగుల హెచ్చైనను గష్టమే.

అమిత మనుచు నభావంబు ననుచు రెండు  
కష్టదశ లేపు సుఖము ప్రక్కలనె యుండు  
నడుమను సుఖార్థి యూఁగక నడవవలయుఁ  
దాటిబద్దపై నేటిని దాటినట్లు.

ఓమ్ శాంతి శాంతి శాంతి.





# నాక్కి

## సభావ్యాపారములు

జంఘాలశాస్త్రీ యిట్లు పలికెను:—

ఈ దినమున నుపన్యాస మేదియు లేదు. సభావ్యాపారముల కేర్పాటయినదిన మిది. ధనము లేకపోవుటచేత సన్నివ్యాపారములు నశించినట్లే మావ్యాపారముకూడ నశించినది. సారస్వతవ్యాపారము సృష్ట్యారంభమునుండియు దరిద్రవ్యాపారమే. అందులో నిపుడు మఱింత పుట్టిమునుక వచ్చినది. ఇది యెందులకు వచ్చినదో యెవ్వఁ డెఱుంగఁడు. ఎంతకాల ముండునో యెవ్వఁ డెఱుంగఁడు. ఏమి ప్రతిక్రియ చేయవలయునో యెవ్వఁ డెఱుంగఁడు. ఇప్పటికిఁగూడ కాఫీహోట లొకటి, సీసీమా యొకటి, యీరెండువ్యాపారములు మాత్రమే ధనాకర్షణ సమర్థములై యున్నవి. కాలాచార! నీ యభిప్రాయమేమి?

కాలా:—చచ్చిపోవుదు మనియేనా బెంగ? చావకుండ నున్నంత వఱకు బ్రదికియే యుందుముకదా! బ్రతికియుండఁగాఁ జూపువిచారమేల? చచ్చిన తరువాత విచార మనలే యక్కఱలేదు గదా! ఇఁక బెంగఁగొనవలసిన యవస్థయేదో నా కగపడుట లేదు.

వాణీ:—అంతేకాని మథ్యావస్థ లేదా?

కాలా:—మథ్యావస్థ యనఁగాఁ జూపునకుఁ బూర్వావస్థయేనా? కొన్ని దినము లారోగ్యము పూర్తిగాఁ జెడి రోగముచే దీసికొను నవస్థయేనా?

వాణీ:—ఔను.

కాలా:—మథ్యావస్థకు సూత్రము మథ్యావస్థ యనునది రెండు భాగములుగా నున్నది. జ్ఞానవంతమైన యవస్థ, జ్ఞానములేని యవస్థ, అనగా నొడలుతెలియని యవస్థ, ఒడలు తెలిసిన యవస్థ. ఒడలుతెలిసిన యవస్థలో బ్రదికియున్నా మన్నసంగతి యెఱిగియే యుందుము గనుక బ్రతికియుండఁగా విచార మక్కఱలేదన్న సూత్రము పనికి వచ్చును గదా! ఒడలుతెలియని యవస్థలో విచార ముండుట కవకాశమే లేదు గదా!

వాణి:—ఏడ్చినట్లే యున్నది.

జంఘా:—వాణీదాసా! అతనికిదోచిన ట్లతఁడు చెప్పినాడు. అతని నట్లు నిందించుట తప్పుకాదా?

వాణి:—మనము మనము స్నేహముచే ననుకొన్నమాటలకు లెక్కయేమి?

కాలా:—మనలో మనమే యన్నమాట యక్కఱలేదయ్యా పైవారు నన్నుదిట్టినను నేను దిట్టువాఁడనుగాను సరేకదా! తిట్టినట్లు కూడ నే ననుకొనను.

వాణి:—ఎందుచేత?

కాలా:—దీనికిఁ గూడ నదియే సూత్రము. ఒకఁడు నన్ను దిట్టుటకు నే నర్హుఁడను గానంతవఱకు పైవారు తిట్టినది నన్ను గానేకాదు కదా. నాకు బాధ యెందులకు? అర్హుడనే యగుదునా ఆతిట్లను వందనములతో నంగీకరింతును. ఏవిధముచేత బాధ కనబడదే.

వాణి:—ఆచరణమున నక్కఱకురాని శుష్కాలాపము లాడుచున్నావు. రవంతనేపు పొడుము దొరకకున్నయెడల నీబాధ దేవుఁడెఱుఁగును.

కాలా:—నీ వెఱుంగవు కాబోలు. పొడుము మూనివేసి కి సంవత్సరము లైనది. చక్రవర్తిగారు డబ్బు లేకపోవుటచేత కాఫీలో పంచదార తగ్గించుకొనినప్పుడు నాముక్కు వారి నోటికంటె నెక్కువయ్యని యొక్కసారి నస్యవిసర్జన మొనర్చినాను.

వాణి:—నీపీడ, దేశపుపీడకూడ వదలినది.

అంతలోనే తపాజవాసు సాక్షి పేర వచ్చిన యొక యుత్తరమును నాకిచ్చెను. నేను జూచుకొని నామిత్రులకు వినిపించితిని. అదియిట్లుండెను.

సాక్షికి:—అనామకుఁ డనేక నమస్కారములు.

మాజిల్లాలో హరిజనులకు సేవజేసిన మహానుభావుఁ డొకఁడుండెనువాడు. ఆతఁడు చేసినసేవయంతయుఁ బ్రచ్ఛన్నముగ జరిగియుండుటచేత నాతనికి విశేషఖ్యాతిరాలేదు. కాని యాపుణ్యాత్మనుఁ గూర్చి యీ మండలములో మట్టన కెన్నియో చిత్రములైనకథ లిప్పటికిఁ జెప్పుకొనుచున్నారు. ఇట్లు ప్రతిమండలమునకు నొక్కరిద్దఱు హరిజన సేవకులుండిరి. హరిజనసేవాపవిత్రములైన యీదినములలోనే వారి ప్రచ్ఛన్న చరిత్రమును పైకిఁదీసి యవి ప్రజల కుపయోగించునట్లు చేయక పోయినయెడల పోషముకాదా? కృతఘ్నుతకాదా? ఆంధ్రులలోఁ బ్రముఖు లేమిచేయవలెననఁగా మండలమున కిద్దఱు బుద్ధిమంతులను నియమించి పూర్వమున నచ్చటచ్చట హరిజనసేవకు లెవరో వయస్సు మీరిన స్త్రీపురుషులను గనుఁగొని వారిచరిత్రము లన్నియుఁ బ్రోగు చేయింపవలసియున్నది. అవి పరిశీలించి ప్రకటింపవలసియున్నది. వారిలో నెందఱో పవిత్రులు నవతారపురుషు లున్నారు. నేను మాజిల్లాలో బాహుళ్యముగ నందఱు చెప్పుకొనుచున్నకథ నొక్కదానిని మీఁకుఁ బంపించితిని. దీనిని మీరు సాక్షిలోఁ బ్రకటింపవలయును.

అనఁగ ననఁగ నొక బ్రాహ్మణుఁడు. ఆతఁడు వేదాధ్యయనసంపన్నుఁడు, పవిత్రచరిత్రుఁడు. అతని భార్య యత్యుత్తమురాలు. భర్తను పరమదైవముగఁ గొల్చుచుండెను. వారికిఁ బిల్లలులేరు. ఉన్న భూవసతి వలని రాబడిచేత వారు సర్వజాతుల కన్నప్రదానమొనర్చుచు భుక్త శేషమును దాముచును సుఖముగ నుండిరి. కాని నిరతాన్నప్రదానము చేత ఋణమెక్కువైనది. దానిని దీర్చుటకై భూముల నమ్మివేసినాడు. ఇట్లుమాత్రము మిగిలినది. ఇకను విరివిగ నన్నప్రదానముజేయుచున్నాడు. ఋణము నెప్పుడిగాఁ దిరుగఁ బెరుగుచున్నది. ఈతని యన్నప్రదానము కావేళ యీవేళయులేదు. ఆజాతివాఁ డీజాతివాఁ డను భేద మంతకంటెలేదు. ఎప్పు డెవఁడు వచ్చి యన్నమడిగిన సరే వానికిఁ బట్టవలసినదే.

ఇట్లుండ, నొక్కనాటిరాత్రి నిదురించుట కింక బ్రయత్న పడుచుండగా నేటియావలనుండి “వై నులుగారూ! అన్నము! అన్నము” అని కేక వినబడెను. ఆకేకతో నదిరిపడి “ఆ” యని యొక్కకేక వైచెను. ఇంతలో “నేను చండాలుడ నని ఈచుట్టుపట్టుల గ్రామములవారు నాకన్నము పెట్టలేదు. మీరు పెట్టుదురని తెలిసి మీయొద్దకు రాబోవగ నేరడ్డము వచ్చినది” అను మఱితగట్టికేక వినబడెను. వచ్చుచున్నా నని బ్రాహ్మణుడు గొంతెత్తి యఱచెను. రాత్రి భాగము కావున నడుమ నీరున్న కారణమున నేరు విశాలమైనదయ్యును గేకలు సులభముగా వినవచ్చుచుండెను. ఏటికీ బూర్తిగా వఱద తగిలినది. నడుము బిట్టెక్కి నురగలతోఁ బ్రవహించుచున్నది. భయంకరముగ నున్నది. అది చీకటిరాత్రి. అంతలో బ్రాహ్మణుఁ డేటియొద్దకు వచ్చినాడు. మోకాలు దిగని యంగ వస్త్రము కట్టినాడు. దానిపై మఱియొక్క యంగవస్త్రము నడుమునకు బిగించినాడు. పెరుగునన్నము కలిపియుంచినకుండ నెత్తిపై నున్న చుట్ట కుదిటిపైఁబెట్టినాడు. కుండపై నున్న మూఁకుటిలో నావకాయ మొదలగువానిని బెట్టినాడు దానిపై రెండ్రాకువిస్తళ్లు పెట్టినాడు. దానిపై నొక్కయంగవస్త్రము వైచి గడ్డము క్రిందికి గావంచయంచులు రానిచ్చి గట్టిగ ముడివైచినాడు. “జయా! పుమేశ్వరా!” యని యేటికడ్డపడి “నాయనా పంచమసోదరా! వచ్చుచున్నాను. ఒక్కపావుగంట శాంతింపుము” అని చుట్టుపట్టులనున్న మెట్టలు ప్రతిధ్వనించునట్లుకొకేక వైచినాడు.

ఆహా! ఆహాహా! ఈతఁడు మనుజుఁడా? దేవతయా? యని గాలి హాహా కార మొనర్పుచున్నది. ఎంత హోపకారశీలతయో యని చెట్ల మీదిపిట్టలు తత్కిర్తిగానము చేయుచున్నట్లుండెను. ఏటిప్రవాహ మొకప్రక్కకుఁ ద్రోచివైచుచున్నను బింకముగ నిల్వడిత నీడుచు సాధ్యమగునంతవఱ కేటి కడ్డముగఁ బోవుచున్నాడు. అంతరిక్షమునుండి దేవతలు పుష్పవృష్టి గురియుచున్న యట్లు చినుకులు పరకపాటుగఁ బడుచున్నవి. ఇంతసాహస మేల చేయవలయు నని భార్యయైనఁ జెప్పలేదా? బతిమాలుకొనలేదా? కాళ్ళపై బడలేదా? ఏడ్వలేదా? ఏమో! ఏవఁదెలుంగును! కాని యామె యింటియొద్ద నెంతయేడ్చుచున్నదో! ఆమె

యింటియొద్దనున్నదా? ఏటియొద్ద దైవప్రార్థన మొనర్చుకొనుచుఁ గూరు చుండియున్నదే! పంచమసోదరుని తుదబ్బాధ శాంతింపజేసి భర్త తిరుగ వచ్చుట సిద్ధించునెడల నే నాతనితోడనే యింటికిఁ బోవుదును. రాఁడేని యేగంగతల్లి కడుపున నాభర్త యుండునో యక్కడనే నే నుండునని నిశ్చయపరచుకొని యటఁ గూరుచుండియున్నది. ఆహా! ఏమియిల్లాలు! దైవప్రార్థన యెట్లుచేసికొనుచున్నదో చెప్పనా? “పరమేశ్వరా! నీవు నాభర్తను రక్షింపుము. నన్ను నాభర్తయే తరింపజేయును. కావున నన్నుఁగూర్చి ప్రార్థించి నీకు శ్రమమియను. ఒకవేళ నాభర్త కీ రాత్రితో నాయుఃపరిసమాప్తి నీవు సంకల్పించుకొంటివేని మాపంచమ సోదరుని యాడలి శాంతించువఱకైన నాభర్తను పఠిపునిగ నుంపుము. ఇంతకంటె నేను మఱేదియుఁ బ్రార్థింపను. నాభర్తతో నే నుండును గావున నాకు విచారము లేదు.”

ఆహాహా! ఇట్టిప్రార్థన మెచ్చుటనైన వింటిరా? ఆంధ్రసోదరు లారా! ఈదంపతులలో నెవరు యోగ్యతరులలో చెప్పఁగలరా! ఇట్టి వారిని గన్న మామండల మెంతకృతార్థమా చెప్పవలయునా?

అవలిగట్టుచేరి విస్తరిలో నన్నము వడ్డించి యొడిలో నాహరి జనుని బెట్టుకొని యెడమభుజమునకుదాపుకొని యన్నముతినుటకుకూడ హవాలా తప్పిన యాతనినోటిలో రవంత రవంత యన్నము పెట్టి మంచినీరిచ్చి శోషిల్లుచున్న ప్రాణములకు శక్తినిచ్చి బ్రదికించి, పుణ్యము కట్టుకొన్న యాబ్రాహ్మణోత్తముని పెరేదో చెప్పనా? అజ్ఞాడ అన్నయ చైనులుగారు. అజ్ఞాడ అన్నయ చైనులుగారు! హరిజనప్రపంచమా! ఆంధ్రదేశమా! ఒక్కసారి ధన్యవాద మిప్పు! చాలదు. మఱియొక్క సారి! ఆంధ్రదేశమా! ఆతనిభార్యవేరు తెలియునా? “పాపాత్ము” డ నైన నాకుఁ దెలియదు. ఏవ్వరైన నెఱిఁగియుండునెడల సాక్షిద్వారమునఁ దెలియఁబఱచి సంతసింపజేయుదురా? అజ్ఞాడచైనులకు రెండు ధన్యవాదములే యిచ్చిరి. కాని యీనారీశిరోముఠి మూడుధన్యవాదముల కర్హురాలు. కానిండు. ఒకటి, రెండు, మూడు.

చిత్తగింపుడు,

అనామకూడు.

# నాడ్మి

## అత్యద్భుతస్వప్నము

జంఘాలశాస్త్రి యిట్లు పలికెను:—

తాజ్ మహలు చూచినరాత్రి నాకు గలిగిన స్వప్నమును జెప్పెద నని క్రిందటిసారి చెప్పితిని. ఇప్పుడు దానినిగూర్చి చెప్పెదను. స్వప్న మిట్లుండెను.

షాజహాన్ చక్రవర్తి మమ్తాజ్ ను బతిమాలు కొనుచున్నాడు. మూడికంటె నెక్కువ పనికిరాదని యామె యనుచున్నది. ఆసెలవును బొంది ముద్దుపెట్టుకొనుట కారతఁ డుపక్రమించినాడు, ఏక్ దో. ఏక్ దో. ఔర్ ఏక్. ఔర్ దో. ఫిర్ ఏక్, ఫిర్ దో యనుచు మూడున్న యంకే నోటి వెంటఁ బలుకకుండ మూడువందలముద్దులు టపాకచ్చేరిలో ముద్రల వలె నామెమూతిపై పెడిపెడి ముద్రించినాడు. అన్ని ముద్దులు పెట్టు కొనుట కాచక్రవర్తి కెంతప్రేమయో. ఇన్ని మూతినొక్కు లనుభవించుట కాయవ్వు కెంతయోషికయో యని తెల్లబోయితిని. మూడుకంటె నెక్కువ పనికిరాదన్నప్పుడే యింతకుంభవృష్టి కురిపించిన యయ్యవారు నీయిష్టము వచ్చినన్ని పెట్టుకొనవచ్చునని చెప్పి “స్వప్నదుంబాల” చీటి నిచ్చినయెడల వ్రక్కలావ ర్తకములు తెగి పడి జలప్రళయము చేయునట్లు ముద్దుపెట్టుకొనును గాఁబోలు నని ననుకొంటిని.

ఇంతలో బంగారు శళాకవంటి యొక చక్కనికాంత యెచ్చటి నుండియో కాని యెచ్చటకు మేలిముసుగుతో వచ్చెను. “నీవెవతెవు ? ఇట కేలవచ్చితివి” అని మమ్తాజ్ ఆమెను గద్దించెను. “ప్రియురాలా ! ఆమెను బెదరగొట్టకుము నిన్నుఁ జూచుటకే గడగడలాడుచున్నది. నీవు

న న్నేలి నట్లే యామెనుగూడ నేలికొనుము. నీకు సర్వదా విధేయు  
రాలు" అని చక్రవర్తి మమతాజ్ఞతో క్రొత్తయవతనిగూర్చి చెప్పెను.  
“ప్రాణనాయకా! నీవు చెప్పినమాటలలో నొక యక్షరమైన నాకుఁ  
దెలియలేదు. ఆమె యెవతె? ఇక్కడ కెందులకు వచ్చినది? నా యంతః  
పురములోనికి నానెలవు లేకుండ వచ్చుట కామె కేమి యధికార మున్న”  
దని మంతాజ్ తీవ్రపడెను. వారి కిట్లు సంభాషణ జరిగెను.

మా:—ప్రాణప్రియా! నీదర్శన మామెకు లభింపజేసి నిన్నామెపై  
సర్వాధికారిణిగఁ జేయుటకు నేనే యామె నిక్కడకు రమ్మంటిని.

మంతాజ్:—ఏమీ! నేను లేనప్పుడు నీ వీపడుచుకుట్టదానితో  
నేల మాటలాడితివి? మీకు మీకు మాటలు జరుగుటా! అది నీకు  
నచ్చుటా! నీవు దానిపై నిష్టపడుటా! దానిని నాయంతఃపురములోనికి  
రమ్మని నీవు రహస్యపుమాట చెప్పటా! అది యట్లిచ్చటికి వచ్చుటా!  
నాయెదుటనే నీవు దానిచర్యను సమర్థించుటా! అది నాకుఁ గూడ  
నీకైనయట్లే యిష్టపదార్థ మగుటకు నీవు నన్ను బతిమాలుటా! నా  
కనుబొమి యంతచర్య జరిగించితివా? దానిని నా యంతఃపురములోని  
కేల రమ్మంటివి? ఈయంతఃపురమునుండి నన్ను వెడలఁగొట్టి యామె  
నిచ్చట సింగారింపఁ దలంచితివా? నేనే లేచి పోవుదును.

(మంతాజ్ లేచి పోవోవును.)

మా:—(ఆమెకాళ్ళపైబడి) నన్ను రక్షింపుము. నావలనఁ దప్ప  
గలిగినది. మించిపోయినదాని కేమిచేయఁగలము? నే నామె నా కస్తిక  
ముగఁ బైయూరఁ గాంచి “నాయొద్దకు వచ్చునెడలఁ బదివేల అషరఫీ  
లిచ్చెద”నని వార్త నంపితిని. “మరివారిసొత్తైన తొత్తు ననుకొంటివా?  
పదివేల అషరఫీ లిచ్చిననైన నేను నీ మొగమువంకఁ జూతునా? నాకు  
నా ల్లషరఫీల యలంకారములైన నీయకుండ నన్ను వివాహము చేసి  
కొనునెడల నా కంగీకారము” అని యామె తిరుగ వార్త నంపెను.

మంతాజ్:—ఆ! ఆ! ఆంతవఱకు వచ్చినదా? వివాహము  
చేసికొంటివా! చేసికొంటివా!

మాజ్:—క్షమింపుము. క్షమింపుము. చేసికొంటిని.

మంతాజ్:—బనది కదా. నీ వ్రంచుకొన్నదానిని నాయొద్దకు దెచ్చితివేమో యని నే నంత తీవరించితిని. ఇకనేమి! నీయెడల నామె కును నాకుఁ గూడ, సమానమైన హక్కికదా? ప్రాణనాథా! లెమ్ము! మనశాస్త్ర మంగీకరించినవనిని చేసితివి. కాని నీవు తప్పుచేయలేదే? చెల్లెలా! ఇటు రమ్ము. (కొఁగిలించుకొనును.) మన మొక్కతల్లిబిడ్డల వలె గాలక్షేపము చేయుదము. నీ యిష్టమువచ్చినప్పుడు నీ విక్కడకు రావచ్చును. నాకు వీలగునెడల నేను నీ యంతఃపురమునకు వత్తును. ప్రాణనాథా! నీవు నీ కొత్తపెండ్లికూతును గొఁగిలించియుండఁగాఁ జూచియుండలేదు. కావున నా చెల్లెలిని నా యెదుటఁ గొఁగిలించు కొనుము.

పా:—అక్కచెల్లెండ్ర నిద్దటి నొక్కసారి కొఁగిలించుకొనుటకు, రెండు బాహువులుండ వేటువేటుగఁ గొఁగిలించుకొనుట తప్పుకాదా? ఇద్దఱును గొఁగిలించును.)

ఇంతలో లోనిగదిలోనుండి యొక రవంత కీచుగొంతుకధ్వని యయ్యెను.

మంతాజ్:—రోషనార్ నన్ను బిలుచుచున్నది. నేను లోనికిఁ బోవుదును. చెల్లెలికిఁ బ్రశస్తమైన అంతఃపుర మీయక తప్పదు. నోటి వెంట మాటయైన నెఱుంగని ముద్దరాలు. ఆమెను జూడ నాకు జాలి యగుచున్నది. మీవంటి ముసలితొక్కుదొరుకుట యామె దురదృష్టము. కాని పడుచుప్రాయపు పసలచే బెసఁగకుండ గసిమసపుబంగారు బొమ్మ ప్రక్కలోని కమరుట నీ మహాదృష్టమే కదా? అడుదానికర్త మెట్లయిన సరే మగవాడు సుఖపడిన జాలుచు కదా. (పాజహాను లెంపపైఁ బరిహాసముగఁ గొట్టును. లోనికిఁ బోవుదురు.)

పాజ:—మే విక్కడ నెందులకు? మేముగూడఁ బోయెదము (పాజహాను, కొత్త పెండ్లికూతురు పోవుదురు.)

మంతా:—ఇద్దఱు గూడఁ బోవుదురా? నే నీముండను దెల్ల వాఱకుండఁ బరాభవించి చంపింపనా? అంతేకాని వీరిని గాఁపురము చేయ నిచ్చెదనా? ఈ పెండ్లిసంగతి నాకు పదిహేనురోజుల క్రింద టనే తెలిసినది, రోషనార్ యీసరికి తగిన మాయపన్నియే యుండును.



రోషనార్ ! (అని పిలుచును) (రోషనార్ ప్రవేశించి) మీకు జరిగిన సంభాషణ వింటిని. ఈమె నీరాత్రి చంపించుట కేర్పాటుచేయించితిని. నీవు విచారము వదలుము. రమ్మ లోనికి బోవుదము. సంగతులన్నియు వివరముగాఁ జెప్పెదను.

మంత్రాజ్ :—కాని నా పేరు మాత్రము పైకి రాఁగూడదు సుమా.

రోష :—రానేరాదు. వచ్చినను మఱియుఁ దొందరలేదు. లోనికి రమ్మ. (ఇద్దఱు పోవుదురు.)

ఇంతలో నాస్థలమంతయు గిరగిరఁ దిరిగిన ట్లయ్యెను. నాకుఁ గన్నులు స్వప్నములోనే చీకటులు పడినవి. అంతలో మాజహాను తన సూతనభార్యచెఱఁగఁ బట్టుకొని లాగుచున్నాఁడు. ఈమెపేరు కిన్నెత్.

కిన్నెత్ :—అబ్బే ! అబ్బే ! అప్పుడుగాదు. పాదుషాసర్కార్ ఊమింవవలెను. నాకొత్తదాసి యక్కడనే యున్నది. అదిచూడదా ? అదిపైకి బోయి యేవియో తెలివితక్కువమాట లాడకుండునా ?

మాజ :—దాని నావలికిఁ బోయి చెప్పుము.

కిన్నె :—యాకుతీ ! ఇటురా ! (యాకుతి వచ్చును.)

యాకు :—పర్వద్దిగార్ (పాదుషాకు నమస్కరించును.)

మాజ :—నీ వీగదివెలుచల నేను బిలుచువఱ కుండుము. (యాకుతి పోవును.)

కిన్నె :—నే నొక్కపాఁది లోనికిఁ బోయి పన్నీరు తెచ్చి మీపై జల్లెదను. (కిన్నెతు పోవును.)

మాజ :—ఈయుత్తర మెవరిదో అది యిచ్చేటికి వచ్చుటకుఁ గారణ మేమి ? (తలగడపై నున్న యుత్తరముందీసి) దిక్కుమాలిన రాజకార్య తంత్రము భార్యయొద్ద దిన్నగఁ బండుకొననైన నీయడుగదా ? ఏమి ? (జరూరని దీనిపైన వ్రాయఁబడియున్నదే. (నీలు విప్పి చూచును.) మంచముమీఁదఁ గూలఁబడి! అల్లా! అల్లా! అల్లాహో అక్కరు! అల్లాహో అక్కర్ ; ఈగుడినెచ్చేటిముండ నాపరుపు తీసివేసినదే. నన్ను మాయచేసినదే. మా మొగలాయివంశమునకుఁ జెరుపరానిమచ్చుఁ దగిలించినదే. ఏదీ కైజారు పొడిచెదను. కడుపు చీరెదను. ప్రేగులుదీసి కుక్కలకుఁ

బెట్టించెదను. నాయెడల నింతవిశ్వాసఘాతుకురాలై ప్రవర్తించిన యీ తుచ్చురాలి ప్రేగులను విశ్వాసవంశములైన నాకుక్కలు స్పృశించునా? నాకైజారును వ్యభిచారదోషమున మలిమసమైన యీముండరక్తమున నపవిత్రము గావించెదనా? నేను దానిని జంపను. దీనిని సంతలోఁ బెట్టించి ఒక్కొక్క యవయవ మొక్కొక్కదినమునఁ గోయించి చిత్ర వధఁ జేయించెదను. నే నిప్పుడేమియుఁ దెలియనటులే నటించును. అది చేసినదోషమునుగూర్చి విమర్శింతును. చంపించుట యెంతనేపు? ఏనిము సమున నైనను తలారి చేయఁగలఁడు. ఆమోసకత్తెయైనముండ యిటుకు వచ్చుచున్నది. నేను జూడనట్లు నటించును.

పన్నీటిబుడ్డితో వచ్చి కిన్నెత్ మాజహానును వెనుక ప్రక్కనుండి కొఁగిలించును.

మాజః—(వెగటుపడి వెంటనే క్రమ్ముకొని) ప్యాసి? బైతీయే? (ఆమె కూరుచుండును) చూడు. వయసు ముదిరినవాని యుబలాటము. తాటాకు మంటవంటిది. రవంత యాలస్యమగునెడల నావాంఛ యంత టితో నశించును. ఇప్పుడు నీతో రవంత మాటలాడవలసియున్నది. సరిగఁ బ్రత్యుత్తర మిచ్చెదవా? జడిసి యసత్యమాడుదువా?

కిన్నె:—నానోటివెంట యింతవఱకు సత్యమేకాని యసత్య మెన్నడు రాలేదు. నే నొకరిని జూచి భయపడుటకు నావలన నేమైన దోష మున్నదా? భగవంతునియెడలఁ గూడ, నేను బుద్ధిపూర్వకముగఁ దప్పుఁజేసి యుండలేదు. నీ వెంతమాత్రము సందేహించక, నీకుఁ దోచిన దేదో యడుగుము.

మాజః—తలాడవైననున్న యీయుత్తర మెవరు తెచ్చిరి?

కిన్నె:—నాకొత్తదాసి. అది కోటలోనికి వచ్చుచుండఁగా, పహిలీ దర్వాజాయొద్ద నెంతఱో జనులు మూఁగియున్నారట. వారిలో నొక్కఁడు దానిచేతి కీలేఖ నిచ్చి, పాదుషా సర్కారువారి కొత్తజనా నాలో దాఖలుచేయుమని చెప్పెనట. అట్లుతెచ్చి నాచేతి కివ్వఁబోవఁగా నాభర్తతలాడవై నుంపురుని చెప్పితిని. అది అట్లు చేసినది. నేను మీతో యీ లేఖనుగూర్చి చెప్పదలచితినిగాని మఱచిపోయితిని. తమింపవలెను.

షాజు:—దీనిలోని సంగతులు నీ కేమైన దెలియునా?

కిన్నెత్:—సర్కార్! నాకెట్లు తెలియును?

షా:—ఈ యుత్తరములోని సంగతులు నే నెఱుంగుదును. నా కనుభవములో నున్నవని నీచే ననిపించినయెడల—

కిన్నె:—అదేమి సర్కార్! నీయుత్తరములోనన్నుగూర్చి యేమి యుండును? పైవారెవ్వరైన నన్నుగూర్చి మీపేర నేమైన వ్రాసి నారని మీఅభిప్రాయమా?

షా:—ఁబోను.

కిన్నె:—నే నెఱిగిన సంగతులన్నియు నిర్భయముగాఁ జెప్పెదను

షా:—నీవు నన్ను వివాహము చేసికొనకపూర్వము ని న్నేవఁడైనా వలచెనా?

కిన్నె:—ఆ! ఆతనివల పసాధారణమైనదని నేను దృఢముగాఁ బలికెదను. నేను వానిని స్పష్టముగ నిరాకరించితిని. చచ్చెదనని నాకు వార్త నంపినాడు. నీ యిష్టమని తెలియఁ బఱచితిని.

షా:—అంతవలపు గల పడుచువానిని నిరాకరించి నీవు న న్నేల చేసికొంటివి?

కిన్నె:—అతనియందు నాకు వలపు లేదుగావునఁ జేసికొనలేదు. నీయం దున్నది గాన నిన్ను జేసికొంటిని.

షా:—ఆతఁ డిప్పు డెక్కడ నున్నాడు?

కిన్నె:—నేను మిమ్ము జేసికొన్నపిమ్మట వెఱ్ఱివెఱ్ఱి యాసలన్నియు నడుగంటుటచే నెక్కడకుఁ బోయెనో, నే నెట్లు చెప్పగలను?

షా:—అసత్యమాడుచున్నావు.

కిన్నె:—అయ్యో! వాఁడెక్కడ నున్నాడో నా కెట్లు తెలియును?

షా:—ఎక్కడ నున్నాడో తెలియదా? నన్ను జెప్పుమందువా? ఎక్కడ నున్నాడో, నీయంతఃపురములో నున్నాడు, నీ ప్రక్కలో నున్నాడు, నీక్కోట నున్నాడు.

కిన్నె:—అట్లున్నయాతఁడు నామగఁడైన చక్రవర్తియేకాఁడా

షాజి:—నీ మగఁడు కాఁడు, నీ అంకుమగఁడు. (ఆమె గుండెపైఁ జఱచుచున్నాఁడు.)

కిన్నె:—పాదూషాసర్కార్ ! ఆగర్భశ్రీమంతుడవే, మహానుకు మారమూర్తివే, అంతదెబ్బ కొట్టగ, నీచేయి కందిపోదా? వేళ్లు నొప్పలు పెట్టవా? నీవు కేవలము పొరపాటుపడుచున్నావు. నేనాదోష మెఱుంగను. ఎఱుంగను. అల్లాహా! అక్బర్ ! నేను దోషసహిత నగు నెడలఁ నన్నుఁ గొట్టుటకుఁ గట్టలేదా? కట్టతోఁ బనియేమున్నది? కత్తితో నఱకరాదా? కాని తప్పు నిదానింపుము. తొందరపడకుము. నా కాకస్తికముగఁ గలిగిన స్థితినిబట్టి యనేకులు నాకు వైరు లుందురు.

షా:—నేను సత్యమునే పరిశీలించుచున్నాను. నీ అంకుమగని నీయెదుట కిప్పుడు బిలిపింతునా?

కిన్నె:—ఓ! అభ్యంతరమేమి? అట్లు ముఖాముఖిని బెట్టి నిర్ణ యింపుము.

షా:—యాకుతీ యని పిలువుము.

కిన్నె:—యాకుతీ! (యాకుతీ వచ్చును)

షా:—చూడు. అటుచూడు. కన్నులు పెట్టుకొని చూడు. వాఁడు నీఅంకుమగఁడు కాఁడా? నీవు వచ్చినమఱువాఁడే నీ అంకుమగని నిచ్చటికిఁ దెచ్చి నాయెదుటనే మీవృత్తిని సాగింపఁ దలచినారా? నీ దగ్గఱ నుబలాటముతోఁ బండుకొనుట కీగాడిదకొడుకునకు నేను జీతము బత్తెము నలంకారము లేదురీయవలసినదా? నీయిల్లు వల్ల కాఁడుగాను. నామర్యాద నింతయైనఁ జూడ నక్కఱలేదా? (వీపుమీఁద గట్టిగఁ గొట్టగఁ బడిపోవును) యాకుతీ! నీవు మగవాఁడ వగునా? కాదా? ని న్నేవరు లోనికి బంపివారు? ఈతంత్రమంతయు నీవలన జరిగినది అంతయు సరిగాఁ జెప్పనియెడల నిన్ను జంపునును. బజానాక్రింద ముందోక తమాంచా తీసికొనుము. అని కొట్టును.

యాకు:—నే నాఁడుదానను గాను. మగవాఁడనే.

నేను నీభార్యను గాటముగా వలచితిని, ఒక్కసువత్సరమునుండి యామెను గాఢముగఁ బ్రార్థించుచున్నాను. గొంగళిపురుగును జూచిన కంటె, నెక్కువ యసహ్యముగ నన్ను జూచినది, నే నామె యాస నిది.

వఱకే వదలుకొంటిని. నేను మఱియొక గ్రామము పోయి యక్కడ నాకు దగినదానిని, నన్ను వలచినదానిని పెండ్లిచేసికొనవలె నని నిశ్చయించుకొని పోవుచుండగా, మంతాజ్ గారి యిద్దఱుదాసులు నాయొద్దకు వచ్చి నిన్ను జక్రవర్తినిగారు బిలుచుచున్నారనగా నేను ప్రాణముల నరచేతఁబెట్టుకొని దాసులవెంటఁబోయితిని. నాతో వారు చెప్పిన దేమనగా, చక్రవర్తిగారికొత్త పెండ్లికూతును నీవత్యంతము వలచితివని మేము వినియున్నాము. ఆమె నిన్ను మోసగించి చక్రవర్తిని జేసికొన్నది. నీకు రెండువేల అషరఫీ లిచ్చెదను. ఇదిగో తీసికొనుము. నీ వీ యాడు వేసముతోడనే యామెయొద్ద దాసిగా నుండవలయును. నీకెంత యదృష్టము పట్టునో యెవరు చెప్పగలరు? ఇట్టిమాట లామంతాజ్ గారు పట్టుదలగఁ బలికినను. నే నిష్టపడక యింటికిఁ బోదలఁచితిని. కాని నన్ను వారు నిరోధించి యిక్కడనే బలాత్కారముగ దాసిగా నుంచిరి. మహా ప్రభూ! నేనేమి చేయగలను? చక్రవర్తి! ఇప్పుడు నన్ను బొమ్మనిన నేను సంతోషముగఁ బోవుదును. నాదోష మేమియు లేదు.

షా:—నీకును, క్రొత్త పెండ్లికూతునకు నిదివఱకు సంబంధము లేదా?

యా:—లేదు. లేదు.

షా:—నిన్నిట్లు బలాత్కరించి క్రొత్తరాణియొద్ద వారుంచి నారని నీ వీమెతోఁ జెప్పితివా? లేదా?

యా:—చెప్పినయెడల నెగచి తెగనఱకించు నని భయపడితిని. నాస్వరూపము నిప్పుడు బాగుగా నిదానించి క్రొత్తరాణియే మీతో జెప్పినది గాఁబోలును.

షా:—ఆమె చెప్పలేదు. ఈయుత్తరము చెప్పినది. దీనిని నీ కిచ్చినవా రెవరు?

యా:—తల్లి నెలవుపైని రోషనార్ నా కిచ్చినది. తా నిచ్చినట్లు చెప్పవలదన్నది.

షా:—ఎవరిచ్చినారని చెప్పవలసినదని నీ వడుగలేదా?

యా:—అడిగితిని. వీధిలోని ప్రజమహాజరిచ్చుకొనినారని చెప్పుదున్నది. అట్లే నేను కన్నెత్తుతోఁ జెప్పితిని.

షా:—నీ దోషములేకుండ నీవు చేసికొన్నావు. నీ వుంచుకొన్న ముండదోషము గనపడకుండ సమర్థించివావు. నాముసలితనమునకు - నీ పడుచుదనము: దోడుపఱచి దానిని సుఖపెట్టుటకే నీవు వచ్చితివి. నీతల బగులగొట్టెదను. (చేతికట్టతో: దలపై: గొట్టుగ వాడు క్రింద: బడి పోవును.)

షా:—ఈసంగతి సత్యమో, యసత్యమో? ఎవడు చెప్పగలడు. అసత్యమైనప్పుడే తఱుగని చెఱుగని యప్రతిష్ఠ యైనప్పుడు, సత్యమే యైనచో నికర జెప్పెదగిన దేమున్నది. దీనిని జంపించుతంత్రమున మమ్మె తాజ్తో నాకూతులు, వారిదాసులు, వీరిదాసులు, మిగిలిన జనానా వారు, వారికొజ్జాలు, వీరికొజ్జాలందఱ తేజీభవించి నా కెదురు తిరిగినారు. ఇంత కుటుంబవైరమును సహింపగలనా? కడుపునబుట్టినబిడ్డ లుండఁగా, దిరుగ నిక్కాకు సిద్ధపడినవానిని ముక్కుముక్కులక్రిందఁ గోసినను పాప మున్నదా? నా దోషముచేతనే యింతపని జరిగెనది. కిన్నెత్ పలనఁ ద ప్పన్నదని నాకు నమ్మకములేదు. తప్పులేనిదానిని నెట్లు చంపగలను? తప్పు లేనిదానిని అంతఃపురమందే యుంచుకొనుటకు నా భార్యలు సహింపకుండ నున్నారు. నా బిడ్డలే సహింపకుండనున్నారు. నా ప్రజలు కూడ నా కెదురు దిరిగినారని భయపెట్టుటకే లేఖను గోటవెలుపలి జను లెవ్వరో యిచ్చిన మహాజరని మాయచేసినారు. ఇదియంతయు మమ్మె తాజ్ మహిమయే కాని మఱియొకటి కాదేమో. ఇట్టి మహేంద్రజాల మధ్యమున నేను క్రొత్తరాణిగ బెట్టుకొని నిర్వహింపగలనా? కావున దీని నెక్కడకైనఁ బొమ్మని చెప్పుదును. అక్కడ దీని సంరక్షణకుఁ దగు నేర్పాటును జేయింతును.

కిన్నెత్:— (మూర్ఛనుండి కొంచెము తెప్పిరిలి) పాదుషా సర్కార్! నే నేదోష మెఱుంగను. అగ్నివలె పరిశుద్ధునై యున్నాను. మంచుగడ్డవలె స్వచ్ఛునై యున్నాను. నన్ను రక్షింపుము.

షా:—కిన్నెత్! లేవగలవా? లేనియెడల నేను రవంత యూత నిచ్చెదను. లెమ్ము.

కిన్నె:—(లేచి) సర్కార్! మీరు నా కొఱకుఁ జింతపాలు

గావలదు. నామాటలు భొరానుమాటలవలె నవ్వవలెను. నేను దోష మేమియు నెఱుంగను.

పా:—నీ వట్టిదానివే యగుదువు. కాని నీమీఁద నింత యల్లరి యైన పిమ్మట నిన్ను నే నెట్లు నిర్వహింపవచ్చును?

కిన్నె:—ఆశుదానిపై ప్రజలకుఁ దప్పమాటఁ జెప్పకొనుటయే నై జము. బుద్ధిమంతులైన న్యాయాధిపతులు సత్యమును బరిశీలించి నింద లేదని స్పష్టపఱుపవలెను గాని ప్రజలకు జడియుదురా? నన్ను మీరు న్యాయసభలోఁబెట్టి బహిరంగముగ విచారించి, నాకు న్యాయము దయ చేయుఁడు.

పా:—మఱియొకరి తప్పుయినయెడల నట్లు చేయఁదగినదే. కాని పాదుషానైనా నా యింటిలోని అంతుగాదా? నేను ఫిర్యాదినా? నా దాసులు సాక్షులా? ఇది చాలతప్పు గాదా? అదిగాక యీ తంత్రమున నాకుఁ గావలసినవా రందఱు చిక్కుకొనియున్నారు. నా ప్రతిష్ఠ, నా ప్రాణము, నా మానము పోదగినతంత్రము సిద్ధించినది.

కిన్నె:—ఇది తంత్రమే కాని, సత్యముకాదని మీ రొప్పు కొందురా?

పా:—బిప్పుకొంటిని.

కిన్నె:—బిప్పుకొంటివా? సంతోషమే. అటులైన న న్నేమి చేయుమంటివి.

పా:—నీయిష్టము వచ్చినచోటికి నీవు బొమ్ము.

కిన్నె:—పాదుషా! నేను నిర్దోషినైన నీ భార్యనేని నీవు పలికి తివి. నా కంతయే చాలును. నేను నీసెలవు ప్రకారము నా యిష్టము వచ్చినచోటికి బోవుదును. నాకు సెలవా? అల్లాహా! అగ్బర్! అల్లాహా! అగ్బర్! అల్లాహా! అగ్బర్! (పాదుషాకు సాష్టాంగపడి) బిస్మిల్లా! బిస్మిల్లా! (యని తల బట్టమని నేలఁ గొట్టుకొనినది.)

పా:—ఆ! ఆ! ఎంత ప్రమాదము. యాకుతీ! ఆమెతలకు దెబ్బ తగిలినది. ఎట్లు రక్తము ప్రవహించుచున్నదో, మంచముమీఁద నిమ్మళముగఁ బరుండఁబెట్టెదము. రవంత సాయము చేయుదువా?

యా:—పాదుషా సర్కార్! ఆమె పార్సా (మహాపతివ్రత)  
ఆమెను నే నంటుదానా?

షా:—అటులైనా బదుగెత్తుకొనిపోయి దాసులను హుజూర్  
తబీబ్ ను (వైద్యుడు) బిలుచుకొని రా?

(యాకుతి బోవును.)

షా:—అల్లా! అల్లా! ఎంతకని జరిగినది. ముసలితనమున వీర్య  
వృద్ధికోఱకు హల్వాలను మ్రింగి నల్లమందు మొదలగు నిషాపదార్థ  
ముల నెక్కించి, ఉద్రేకమును బుట్టించు కథలను విని, ప్రదర్శనములను  
గాంచి, కనబడి కనబడని కాంతావాంఛను తీర్చికొనుటకై యీషడుచు  
బంగారుబొమ్మ బ్రదుకు భ్రష్టమొనర్చితిని. అయ్యయ్యా! ప్యారీ! వెళ్ళి  
పోయితివా! (మొగమున గుడ్డవైచుకొని హా! యని యటచుచు  
నావలికి బోయెను.)

అతని హాహాకారముతో మేల్కొంచితిని, ఇక్కడికి స్వప్నము  
సరి.

“ఓం శాంతి శాంతి శాంతిః”



# నాక్సి

## పిచ్చివాని మరణశాసనము

— —

జంఘాలశాస్త్రీ యిట్లు పలికెను:—

ఈనడుము బిచ్చవానికి జబ్బుచేసిన దని తెలియుటవలన నాతని జూడఁబోయితిని. నన్ను జూచుటతోడనే చేటయంత మొగము చేసి కొని వచ్చితివటయ్యా యని యాతఁడు కేకవైచి “వచ్చినప్పుడు రాకుండినవాఁడనువలెగాక రానప్పుడు వచ్చియుండినవాఁడు వచ్చుటయే సిద్ధించినయెడల నా వచ్చుటను వచ్చుటతో గుణించినంత వచ్చుట వచ్చునో కాదా అదియే Factorial Zero కాదా” యని యాతఁ డనెను. “ఇప్పుడు నే నెందుల” కని యాతని నడుగ నే నీనడుమును మరణశాసనమును వ్రాసితినిలే. దానిలో నీవు నాక్షివ్రాలుచేయుదు వని నీరాక కొఱకు నిరిక్షించుచున్నారని చెప్పి తుట్టున లోపలికిబోయి నాల్గు కాగితములబొత్తి నొకదానిని దెచ్చెను. అదియటునిటు రెండుసారులు తిరుగవైచి దీని కొసను సంతకమును జేయుమని నన్ను గోరెను. విననిదే సంతక మెట్లు చేయను? చదువుమని హెచ్చరించితిని. సంతకముచేయుటకుఁ జదువెందులకొఱి ఘూల్. ఒక్క రిద్దఱు తక్కజమిందాల్ల చదివియే సంతకము చేయుచున్నారా? బండ్లకొలది కాగితాలు పాలక ప్రధానుఁడు చదివియే సంతకము చేయుచున్నాఁడా? దినమునకుఁ బదివేలలో పదునాల్గువేలలో సంతకము చేయవలసిన రష్యాపక్షపర్తిమాటయేమి? నమ్మకముమీఁద ప్రపంచము దొరలిపోవుచున్నది. సరే నీయిష్టానుసారము చదివెద ననుకో. నే నిందులోనిదే చదువుచున్నానని నీవు నమ్మవలసినదే కాదా? ఎప్పుడో యొకప్పుడు నీవు నన్ను నమ్మక తప్పనే తప్పదు. అట్టియెడల చదువకముందే నమ్మరాదా?

“అజ్ఞ శాస్త్రద్ధానశ్చ సంశయాత్తా వినశ్యతి  
నాయం లోకోస్తి న పరోనసుఖం సంశయాత్తనః.”

అదిగాక నీకు విధేయుడనై వినిపించి నీ సంతకము గొనుటకు నేను నీసేవకుడ ననుకొంటివా! పో! ఆనలికి బో! నా ప్రధానగ్రంథము నీసంతకాని కుపాధ్వాతముగఁ బఠింతువా. ఈ గ్రంథమును బంగాళా ఖాతములోఁ బాఱవై చెదనుగాని, నే నట్టి నీచమైన పనిచేయుదునా?

శ్లో. అనాఘ్రాతం పుష్పం కిలయమలూనం కరరుహై, రనా విద్ధం రత్నం! ఆహా! చూచితివా అది పట్టు. కాళిదాసుడు మంచి గడుసువాడు. ఏనుఁగ మెలికవై చి పట్టివాడు. చహవా! శిరఃకంఠనము రోమహర్షణమైనట్టు.

గీ. తగిన కాలమందుఁ దగిన స్థలంబునఁ

దగిన రీతిఁ దగిన తరుణితగుల

వ్రేలుకుండలాల విద్వాంసుడైనను

గక్కుఁజీతిని బడక కదలిపోడు.

అంత గట్టివాడైన కాళిదాసుగూడ తన అభిజ్ఞానశాకుంతల ములోఁ బెసరపప్పువలె జారినాడు. ఆతమామా మఱియొకప్పుడు చెప్పెదను. ఉత్తరరామచరిత్రలో సాక్షి కనఁబఱచిన యనౌచిత్యముకింటె నెక్కువ యనౌచిత్యము నటఁ గనఁబఱతును.

ఎందుకయ్యా! ఈ షతిమాలిన గొఢవ. మరణశాసనపు సంగతులు చెప్పుమని నేను తొందరపెట్టితిని. మరణశాసనముకై నాకులేని తొందర నీ కెందులకోయి Duncce పండితుఁ డెవ్వఁడు బ్రతికియుండుట నీకిష్టములేదా? శ్లో. ఆతిక్రమ్య గ్రహాన్ సర్వాన్ నిహంతా పాపకృచ్ఛని” అన్నట్లు శనిదశ వచ్చుటచేత మరణశాసనము వ్రాసితిని. కాని యిందుఁ గొంత కలతకొట్టున్నది కాని లేకపోలేదు. “శరీరే ఝృక్ రిభూతే వ్యాధిగ్రస్తే కళేబరే” యనియే కాదా మనవూర్వుల యభిప్రాయము. కావున నిట్లు యశాశ్వతత్వము శరీరమునకుఁ బుట్టినప్పటి నుండియు నున్నదన్నమాటయే గాదా? అందుచేత బొడ్డుకోత, మరణ శాసనపువ్రాత యొక్కసారి జరుగవలసియుండఁగ వ్యాధివచ్చినపఱకు మనవారేల యుపేక్షించుచున్నారు? రోగముతోనే కాని చావ

గూడదా? భార్యకు వివరితమైన జబ్బు. భర్తయే రేయుంబవ శ్యామే కుపచారము చేయుచుండెను. నిర్దహారములులేక మొద్దువంటి భర్త చచ్చినాడు. చావునకు సిద్ధమైన యిల్లాలు భర్తసాపిండపుగారెలతో సంపూర్ణమై సాపాటు. కొడుకునకు వెట్టికుక్క కఱచినది. తండ్రి టారున జచ్చినాడు. ఆత్మవైపుత్రనామాసి యన్నది నిదర్శనమైనదా. నామాల సుద్దపట్టు మూత్రబంధమునకు మిగుల దురాకట్టు. వడవాలసంప్రదాయము పురుషులలోఁ బదఖండనము, స్త్రీలలో శిరోముండనము. మండన మిశ్రుని భార్యతో వాదించుటకు శంకరాచార్యులకుఁ బరకాయప్రవేశము కావలసివచ్చినది. కాని ఏది? మన ముక్కడ నుండినయెడలఁ దమాషా కనబఱచియుందుము. ఆడుదనఁగా మనకు నల్లరొమిఁద బండిగాదఁటోయి! ఓ గిరగిరగిరగిర గంపసిడి యాడినట్లాడనటోయి!

వడ్చినట్లే యున్నది. ఈ దిక్కుమాలిన గొడవయంతయు నెందులకు? మరణశాసనము 'చదువుదువా' పోవుదునా యని కఠినముగా నడిగితిని.

అటులైన విను ఖరః ఓం ఖరః ఓం

అదేమి అదేమి ఖరః ఓం అనెదవేమి. అని నేను మొత్తుకొంటిని.

ఉండవోయి తొందరపడకు. "శుక్లాంబరధరం విష్ణుం శశివర్ణం చతుర్భుజం ప్రసన్నవదనం ధ్యాయేత్సర్వవిఘ్నోపశాంతయే" యను విష్ణు బోధకమైన యీశ్వరమును గాడిదెఱముగా నన్వయించినవారెవ్వరో యెఱుఁగుదువా? మా గురువుగారు. గాడిదా! నీవును గవివిగావుగదా యన్నవాడు కవియేనా? అందుచేత గవికి గాడిదకు నవినాభావసంబంధమున్నదని తేలుచున్నది. గాడిదె కావైపున విష్ణువుతో సంబంధమున్నది. ఈవైపున గవితో సంబంధమున్నది. అందుచేత సృష్టికి మూలతత్త్వము గాడిదెయే యని నిశ్చయింపక తప్పనట్లగుచున్నది. కావున హరిః ఓం అని ప్రారంభముచేయకుండఁ బరమార్థజ్ఞానము గల నేను "ఖరః ఓం" అని ప్రారంభించితిని? బుద్ధుని కింత భ్యాతి యేల కలిగెను? అతని కాలమందున్న వేదాచారములను ఖండించుటచేత. అట్లే చిరకాల ప్రారంభపద్ధతివి ఖండించి క్రొత్తత్రోవ సహేతుకముగాఁ ద్రొక్కినంఁలకుఁ గూడ నట్లే యందువా లేదా? వితంతువివాహమున కున్న వై

వము, జనాకర్షణము పూర్వాచారవివాహమునకు లేదు. బాపనకోమ  
టులు, మాలమాదిగ, లచ్చట జంగాలు కలసిచేసిన విందులో నున్న  
తేజస్సు పరిపాటిగ జరుగుచున్న యన్నసంతర్పణలో లేదు. ఎందుచేత  
పద్ధతికి విరోధమగుటచేత, పద్ధతి నియోగమనఁగా నెఱుఁగుదువా? గోప  
రాజు రాముడు ప్రధానిగారు “చాలులే అంతఃతోఁ గట్టిపెట్టుము. నీ  
వీనడుమ నింత బుద్ధిహీనముగ మాటలాడలేదు. ఇంత క్రమశూన్యముగ  
మాటలాడుచుంటి వేల? ఇంతలో నిట్లు చెడుటకుఁ గారణమేమి?” అని  
నే నంటిని.

కారణ మెందులకోయి fool! కార్యమునకుఁ గారణ మెంతమాత్ర  
మక్కఱలేదు తెలిసినదా? ప్రపంచసిద్ధికంటె నెక్కువ కార్యము  
లేదు గదా! దీనికిఁ గారణమున్నదా! లేదు అంతవఱ కక్కఱలేదు.  
కుండయున్నది. దీనికిఁ గారణమున్నదా? లేదు. మట్టియే కారణ  
మందువా? మట్టికి కుండకు భేద మేమున్నది? “అదియేమి కుమ్మరివాడు  
ప్రధానకారణము కాదా యని” యడిగితిని. ఓరి fool కుమ్మరివాడు  
మాత్రము మట్టి కాదటోయి! Dust thou art to dust returnest”  
అన్నమాట నెమరునకుఁ దెచ్చుకో. అందుచేతఁ గారణము మట్టియే.  
కార్యము మట్టియే. కార్యకారణభేద మింక నెక్కడిది? ఇదే అద్వైతము  
నకుఁ బ్రాతిపదిక. ఉన్నదొక్కటి. కార్య మదియే కారణము నదియే.  
“కాశీతలవాసినీ గంగా” అదేప్రశ్నము నదేయుత్తరముకాదా? ఈ  
సందర్భమున మాకవిత్వము చిత్తగించినావా? “ఏ యక్షరము మొద  
లింగ్లిఁచుభాషకు” అదేప్రశ్న అదే యుత్తరముకాదా?

“నాకీ దిక్కుమాలిన సోదె యెందులకు? నేను బోయెదను” అని  
వసారాలోనికి వచ్చుసరికి నన్ను బావాబావా యని యెవ్వరో పిలిచి  
నారు. అదరిపడి ప్రక్కనుజూడగ నాగదిలో నొకపిచ్చిది యున్నది, నీవు  
మాబాపతో నేమిమాటలాడుచున్నావని గట్టిగ నన్ను గద్దించెను.  
అంతలోఁ బిచ్చివాడు నెత్తినోరుకొట్టుకొని నన్ను లోనికి రమ్మని సంజ్ఞ  
చేసెను. ఇది యేమో యని పోయితిని. అప్పుడు నన్నాతడు “గట్టిగ  
మాటలాడకు నన్ను బావా యని పిలిచినదే మృత్యుదేవత. ఇది నన్నను  
దినము నాహ్వనించుచున్నది. ఇంక దేహము చాలింపక తప్పదని నిశ్చయ

పతిచుకొని యీమరణశాసనము వ్రాసితిని. నేను జదివెదను ఆగుము” అని యాతఁడు నన్ను బలిమాలెను. సరే చదువుమని నే నంటిని.

ఈశరీర మిక్కడ బదునైదుసంవత్సరములకంటె నెక్కువకాలము నిల్చునదికాదని నిశ్చయించి నాలోకానుభవమంతయుఁ బ్రజకు బోధింప వలెనని దీనిని వ్రాసినాను. నే నశాశ్వతుఁడను. ప్రజలుకూడ నశాశ్వతులే. గురుం డశాశ్వతుఁడు. శిష్యుం డశాశ్వతుఁడైనప్పుడే ప్రయత్న మెందులకని యధిక్షేపము కలదు. బోధింపఁదలచినజ్ఞానము శాశ్వతము కావున నే నట్లుచేయవలసి వచ్చినది.

1. మొదటిసూత్రము:—ఎవ్వఁడై నీకుఁ బిచ్చి యని యన్న యెడల నట్లు నిన్నున్న వానికేపిచ్చియని నిశ్చయింపుము. నిన్ను వెట్టివెద్య శాలయందుంచుటకు వారు యత్నింపగ వారినే నీవు తప్పించుకొని సురక్షితముగ నుండుస్థలమునకుఁ బోవుచుంటినని యెంచవలయును. వారెవ్వరైన నిన్నుజూడవచ్చినయెడల వారి తెలివితక్కువమాటలు, బుద్ధిహీన చేష్టలు చూచి వినోదించి వారుపొందుచున్న దుర్గతి నీకు లేకుండ నిన్ను భగవంతుఁడు రక్షించినాడని యెంచుము. నీకున్న ప్రపంచజ్ఞానము నప్పుడప్పుడు పునఃస్థాపములమూలమున వారికి వెల్లడింపుము. నీ విట్లు జ్ఞాన బోధము చేయుచుండినగాని ప్రపంచోద్ధరణము దుర్లుటము.

2. రెండవసూత్రము:—నీవు మహాసంపన్నుఁడవు. మహారాజువు. నీకోటలోని సేవకులందఱు నీ కుపచారములు చేయుటకు నియమింపఁబడినవారే. నీ గదిసూడ్పుటకు వచ్చిన సేవకుఁడు నిన్ను మోసపుచ్చి యేదియో పట్టుకొని పోవునని యెంచుము. సౌఖ్యశాయనికుఁడైన, యీరోగ్యమును గనుకొనుట నుదయముననే వచ్చిన వైద్యసేవకుఁడు నీయందలి యసూయచే నిన్నునత్తుని జేయుటకు వచ్చినాడని నమ్ముము, వాడిచ్చిన మందును దీసికొనకుము. గొంతైనకల్లోఁ బోసినను దానిని ధాచి వాడటునిటుచూచుచున్నప్పుడు గుడ్డతో మూతి తుడుచుకొన్నట్లు నటించి యాగుడ్డలోఁ జప్పుడుకాకుండ నుమియుము. నీకాహారము దెచ్చిన భృత్యుఁడు సమయమును జూచి నీకు విషముపెట్టి నీ సంపదను హరించుటకు వచ్చినట్లు నిశ్చయింపుము. సందిగ్ధవస్తువని నీకుఁ దోచిన ధానిని వానినోటఁ బెట్టుము. లేకున్నయెడల నాహారమును విన

ర్జింపుము. ఎవ్వడైన నిన్ను నీభవనపుటావరణములో గొల్చి భటుడు వినియవూర్వకముగఁ దిప్పినయెడలఁ జమత్కారమునఁ గనుమొఱుగి పైకిఁబొమ్ము—నీకొఱ కెంతయాందోళన మందుదురో నీవు లేకుంటచే నీ భవన మెంత గర్గోలైపోవునో నీవు వినోదముగఁ దెలిసికోవచ్చును. ఒక వేళ నేవకుఁ నిన్ను గొరడాతీసికొని కొట్టుట సిద్ధించునెడల ప్రజలు ప్రభువును నిరాకరించి తామే పరిపాలించుకొన ప్రయత్నించుట ప్రస్తుత కాలానుగుణమైన పరిస్థితి యని భావించి సాధ్యమైనంతవఱకు నీభటులతోఁ బోరాడుము. మనుజుని కాటుకకు మందులేకపోవుటచే నీవు వారిని కఱచుటకంటె నుపాయములేదు. ఇక వా రెప్పుడు నీజోలికి రారు. కాంతాప్రశంసలోఁ గరవెంత సుఖదాయకమో కలహప్రయత్నములో నది యంతదుఃఖదాయకము. ఇదిగో రవంతనేపు చదువుమాని పూర్వసంగతి చెప్పుదును.

వలదు విలదని నేను మందలించినను నాతఁడు మానక యిట్లు చెప్పెను. దంతక్షత నఖిక్షతసంప్రదాయము మన శాస్త్రములోనిది. నే నొకనాఁడు చిన్నతనములోఁ బై సరసపు బసందేదో పరిశీలంతమని పడుచు దాసియింటికిఁ బోయితిని. అచ్చట గుమ్మములో వేంచేసియున్న వేశ్యా మాతను జూచి సాష్టాంగ మాచరించి—

పదము.

చేతిలోనుగట్ట యూతోయి నా దేవి  
నడుముచుట్టు గోనెపాత  
మాతలందఱలోను మాతోయినారాణి  
అడ్డునడకను గారుపీత.

అని ధ్యానించితిని. ఆమె ప్రసన్నురాలై సగసానికి వచ్చితివా తండ్రి! ఏదీ చేతిలో నొకకాసు పడవేయవోయి యని నెలవిచ్చినది. అది నాయొద్ద లేదంటిని. పోనీలే. అందఱు నీయగలుగువారే యుందురా” అని “ప్రక్క చీకటికొట్టులో మంచముమీఁద నామనుమరాలు పండుకొన్నది. అది సరిక్రొత్తకుట్టిది. మొన్నను సూర్యగ్రహణము నందు మంచి బింకమైనపట్టులో నది వెళ్లబడినది. అది భయమున నటునిటు పాటిపోకుండ గట్టిగఁ గొనిలించికొని సుఖపడు బాబా”

యని నన్ను ప్రేమమువ హెచ్చరించెను. అంతగదిలోనికిఁ బోయి గట్టిగా గొఱిలించుకొంటిని. బొయ్యిమని యఱచి నులకమంచముమీఁది కుక్కనాగొంతుక పట్టుకొనెను. ఏడ్చుచు గిజగిజ కొట్టుకొనుచుండఁగా చీచీయని యఱచుచు, వేశ్యమాత లోనికి వచ్చి కుక్కను గొట్టఁదలచి కాఁబోలు నావీపుపైఁ గట్టుచుకొని కొట్టెను, పెద్దగోలయయ్యెను. చుట్టుపట్టులవారు లేచివచ్చి కుక్కను విడిపించి నేను దొంగనని నన్ను బట్టుకొని కొట్టిరి. వేశ్యమాతపాతచీరగుడ్డ ఆరణాలు విలువగలదానిని హరించుటకు వచ్చినానని నాపై నేరము మోపిరి. మైత్రిలోను కరువు మంచిదే, వైరములోను కరువుమంచిదే యని చెప్పితినే అది యిది, ఎట్లయిననేమి, అప్పటినుండి యాడు దనఁగా గడగడ. భూశయనము.

సరే గొప్ప ప్రయోజకుడవే. కాని యింక సోదె కట్టిపెట్టి మరణ శాసనమును జదువుమని నేనంటిని. ఇదివఱ కెన్ని సూత్రములు చెప్పితిని యాతఁ డడుగఁగా రెండు చెప్పితివి.

3. సరేమూఁడవ సూత్రము—నీతత్త్వ మేదోయెఱుఁగక నిన్ను లోకులు గేలినేయుదురు. నీతత్త్వ మేదో నీకుఁగూడ బాగుగాఁ దెలియదు. కావున నేను జెప్పెదను. నీవు లోకులవలె బామరుడవు కావు. గుడుగుడుతుంచము లాడుచు లొడితెడగు బాహ్యప్రకృతిలో మిడుకు వాడవు కావు. నీవు జగత్సృజ్యుడవు లోకాతీతుడవు. విహికపుదేవు లాట నీకేమియులేదు. ఏదిపోయినను నీ యానందము తప్పదు. ఆయైహికానందము మాట యటుంపుము. ఆలౌకికానందము నీ జన్మధనమై యున్నది. పంచభూతములు స్వస్వరూపములతో నీకుఁ బ్రత్యక్షము లగుదురు గదా! ముక్కోటిదేవతలు కింకరులవలె నీ చుట్టుచుట్టుతిరుగుచుందురు గదా! అప్పరస్త్రీల యాటపాటలతో మైమఱచి యుందువు గదా!

కాలేన పంచత్వమితేషు కృత్స్నశో  
లోకేషు పాలేషు చ సర్వజంతుషు  
తదుస్తదాసీద్దహనం గభీరం  
అస్తస్యపారేభి విరాజతే విభుః”  
అని వ్యాసుఁ డన్నట్లు,

క. లోకంబులు లోకేశులు

లోకస్థులు దెగినవిదప నలోకంబగు పెం

జీకటికవ్వల సతతము

నేకాకృతి వెల్లువతని నే నేవింతున్.

అని పోతరాజుగారు చెప్పినట్లు “ఏకాకృతి వెల్లువతని” నీవెప్పుడు నేవింతువు. నీ కింక మోక్షమున కడ్డేమి? కవికందని, భక్తునికందని, జ్ఞాని కందని యాపదవిని నీవు సులభముగా.....

ఎవఁడురా అక్కడ డాక్టరుగారు వచ్చుచున్నారు. పో! ఆవలికిఁ బో అని పెద్దకేక లోనుండి వినుబడినది. వెంటనే పిచ్చివానిని విడిచి పోయితిని.

ఓమ్ శాంతి శాంతి శాంతిః.





# సాక్షి

## మ హా ప త్రి వ్ర త

జంఘాలకాస్త్రీ యిట్లు పలికెను:—

హిమాలయస్రాంతమునుండి వచ్చిన యొకమహా యోగిని నేఁ  
డీసభలో నుపన్యసించును. సావధానచిత్తులరై వినఁగోరెదను.  
మహా యోగిని యుపన్యాసము

పుష్పములలో గులాబి యెట్లొ, తాలలో వజ్ర మెట్లొ,  
లోహములందు కాంచన మెట్లొ, మనవారిలో శూరుఁ డెట్లొ, యాడు  
వారిలోఁ బతివ్రత యెట్లు.

గీ. “ధరణి నుండు ద్వివీరీయమా దైవ మదియె” యని యొకకవి  
చెప్పినాడు. ఆడుజన్త మెత్తి తరింపవలయును. అందులోఁ బతివ్రతయై  
తరింపవలయును. మఱియొకమార్గము లేదు. బ్రహ్మజ్ఞానసంపత్తిచే బదు  
నాల్పజన్తములకైనను మగవాడు మోక్షము నొందకపోవచ్చును కాని,  
నిష్ఫలా పేక్ష మైనపతిభక్తిచే నాడుది యొకజన్తములో ముక్తి నొందఁ  
గలదు. పరమేశ్వరుడు కేవలప్రేమమయుడే కాక ప్రేమస్వరూపుడు  
కూడను. అందుచే ప్రేమతత్త్వమే సంసారతారక మైనది.

గీ. దంపతులప్రేమవంటి దీధరణి లేదు  
వారికే ముక్తివిభవ మెప్పుటికి నైన  
పట్టి బ్రహ్మచారికి మోక్షపదవి సున్న  
జ్ఞానియగువాని కద్ది సంశయము సుమ్ము.  
ప్రేమలతఁ గోయు మని మనపెద్ద లనిరి  
నాకు క్షమియింపు మాఘాట నచ్చలేదు

## మ హా ప తి వ్ర త

జన్మ రాహిత్య పరమశాశ్వతసుమంబు  
భవ్యతమరాగ లలికోద్భవంబు కాదె ?

అందుచేత నాడువారిలో నొక్కగృహిణికి తప్ప బ్రహ్మచారిణులకు, యోగినులకు, సన్న్యాసినులకుఁ గూడ ముక్తి లభించు నని దైవ్యముగఁ జెప్ప వీలులేదు. ప్రేమాదిరసములు పుట్టుకతోడనే మనహృదయములం దున్నవి. మనము మనుజులకంటె నధమజంతువులుగా నున్నప్పటినుండియు నారసములు మనహృదయములం దున్నవి. ప్రియాగమనమున గుళుకు గుళుకు మరుగువ్వప్రేమాతిభ్య మెట్టివో, సతీమణి యింటి కేతెంచిన భర్తపాదసేవ సరిగా నట్టిది. వానికి రెంటికిని తత్త్వమున భేద మేమియు లేదు. జ్ఞానము మనుజునకు సహజము కాకపోవచ్చునేమో కాని ప్రేమమాత్రము సహజ మని యొప్పుకొనక తప్పదు. అట్టి ప్రేమరస మెండఁజేసికొనఁ బ్రయత్నించి జ్ఞానముచేఁ దరింపఁ బూనుట యతికష్టము. అసహజము. అవసానమున దృశ్యాదృశ్యము కూడను. ప్రేమరస మెప్పటికిని గూడ నెందునది కాదు. ప్రేమ తొలగదు. జ్ఞానము కలుగదు. అట్టిసంధ్యవస్థలో మనుజుఁడు చిక్కుకొని యుభయభ్రష్టత నొందుట తగదు. అట్టి ప్రేమాదిరసములు సత్కార్యములందు, సత్సౌత్రములందు, సముచితముగ, సద్వినియోగము చేసికొనుట చేతనే జన్మసాఫల్యము కలుగును.

అది గాక స్త్రీతత్త్వసమేళనములో జ్ఞానముపాలుకంటె, భక్తిపాలు హెచ్చు. ఎందుచేత ననఁగా పరమేశ్వరునిచేతిలోన ప్రత్యక్షముగ నున్న సృష్టితంత్ర మంతయుఁ బ్రత్యక్షముగ స్త్రీచే నిర్వహింపఁబడుచున్నది. ఆడుది పరమేశ్వరుని ప్రతినిధిని యైయున్నది. ప్రేమసుధలచే గాని కనుటయుఁ బెంచుటయు నెప్పుడు సిద్ధింపదు. అందులకు జ్ఞాన మక్కఱ లేదు. ప్రపంచపుటునికిఁ జేమయే మూలాధారము.

భగవంతుఁ డున్నాఁ డని, లేఁ డని, యున్నాఁ డనుమాటయే కాని యాతనికి సృష్టితో సంబంధము లేదని, లేనట్లే యున్నాఁ డని, యెన్నితలతిక్కకొనవెట్టి సన్నిపాతపుదారులైన మగవాఁడు బుద్ధిలేక త్రిక్కినాడు కాని మగువ యాచింత కెన్నఁడైన లోనైనదా ? ఆ సంశయ మెన్నఁడైన బొందివదా ? ప్రేమస్వరూపుఁ డైనపరమేశ్వరుని

యందు నిర్ణాదవిశ్వాసము, నిశ్చలభక్తి తప్ప ఆమెహృదయమున నింక ముఖ్యమైన దేమైన నున్నదా? ప్రేమామృతపూర్ణమైన యామెహృదయ మందు మఱి యొక్కటి యుండుటకు దా వెక్కడిది?

అదిగాక పత్యనురాగ మన్న నేమో కాంత కనుభవమునఁ దెలియును. కానఁ బరమేశ్వరుని తనప్రాణేశ్వరునిగా నిట్టే భావింపఁ గలదు. ఓకాంతలారా! మీకున్న మోక్షసౌకర్యము మీపురుషులకు లేదు. పురుషులు మీసాహాయ్యమునఁ దరింపఁగలరేమో!

ఒక మహాపతివ్రత వృత్తాంతమును చెప్పుదును. దూరయానశక్తి కలదానను. కావున నే నొక్కరాత్రి హిమవత్పర్వతకాంచన గంగాశిఖర మునఁ గూరుచుండియుండఁగా నిద్దఱు విద్యాధరస్త్రీలు చెప్పుకొన్న మాటల వింటిని. ఆందువలన నేను చెప్పఁబోవు మహాపతివ్రతనుగూర్చిన యంశము లనేకములు వారి సంభాషణవలనఁ దెలిసికొంటిని. అవి తరువాత చెప్పుదును. ముం దాయుత్తమకాంత యైహికభావృత్తమునఁ గర్ణములు పవిత్రములు చేసికొందము.

కృష్ణాగోదావరీమండల మధ్యగతప్రదేశమున నొక సంపన్నుని కుటుంబమున నామె కొన్నిసంవత్సరములక్రింద ప్రాచీగర్భమునఁ గాంతి రాశివలె నుదయించెను. ఆమె పుట్టినసల మేదియైన మీ కెందులకు? జన్మస్థలమునకు, జన్మకాలమునకుఁ బ్రాముఖ్య మీయఁదగదు. మంచి స్థలమునఁ బుట్టినజీవుఁడు మంచివాఁ డని యనఁదగునా? చెడ్డస్థలమునఁ బుట్టినవాఁడు చెడ్డవాఁ డనఁదగునా? జాతకుని స్వరూపస్వభావాదులు జన్మస్థలకాలములఁబట్టి లేశము నుండవు. మాలపల్లెయొం దరుంధతి పుట్టలేదా? బ్రహ్మవంశమునఁ బుట్టినశూరపాణిమాట యేమి? దేశ కాలపాత్రాదులు జీవప్రకృతులపైఁ గొంతెమార్పు తప్పకుండఁ గలుగఁ జేయు నని కొందఱు చెప్పుదురు. కాని యది సాధారణప్రకృతుల విషయమున వర్తింపవలసినమాట కాని యసాధారణప్రకృతులఁగూర్చి వర్తించుమాట కాదు. అసామాన్యప్రకృతులన్నియు దేశకాలపాత్ర బద్ధము లైనవి కానేకావు. సృష్టిసూత్రమున కవిలొంగునవి కానేకావు. వానిని మినహాయించుట కిందనే మనము చూచి గౌరవింపఁదగును. మనగౌరవము నవి యపేక్షించునవి కానే కావు. అట్టి యసాధారణశరీర

తేజస్సుతో, నంతకంటె నూఱురెట్లు హెచ్చయిన బుద్ధితేజస్సుతో, నంత కంటె నూఱురెట్లు హెచ్చయిన యోగ్యతాతేజస్సుతో, నంతకంటె నూఱురెట్లు హెచ్చయిన భక్తితేజస్సుతో, నంతకంటె నూఱురెట్లు హెచ్చయిన యాత్మతేజస్సుతో నా తేజస్వినీమణి వేణువులో నాణి ముత్తెము పుట్టినట్లు, పంకమున భగవత్పూజార్హమైన పద్మము పుట్టినట్లు, నాగటిచాలున సీతామహాదేవి పుట్టినట్లు, సముద్రమున జగమంతయు శాసించు మహాలక్ష్మీ పుట్టినట్లు పంపన్నుని కుటుంబమున నీప్రభారాశి ప్రభవించెను. ఆకుటుంబమున కెంతో కాంతి వచ్చినది. ఆ రాష్ట్రమున కెంతో కాంతి వచ్చినది. భారతదేశమున కంతకుం గూడఁ గాంతి దేగల కమలాస్వరూపిణియై వెలసెను. ఆమె మహాలక్ష్మీ యవతార మని పుణ్యాత్మ లైన తల్లిదండ్రు లెఱిగి యామెకు మహాలక్ష్మీ యని నామ ముంచిరి. ఈ బిడ్డ పుట్టినపుటినుండియుఁ గన్నవారి కైశ్వర్యము వృద్ధి కాఁజొచ్చెను. తెల్లవాటి లేచి మొదట నీపిల్లమొగము చూడకుండ దైవప్రార్థనమైన దల్లిదండ్రులు జేసి యెలుంగరు. ఈమె మొగము చూచిన నేమిలాభము కలుగునో యని యితరులు కూడ భావించి చూచుచుండెడివారు. ఈమె నెత్తుకొన్న నేమి విశేషమో, యీమెకు పాలిచ్చిన నేమివిశేషమో, తల దువ్వివ నేమి విశేషమో యని యాయూరిప్రభుకాంతలు, బ్రాహ్మణకాంతలు తలఁచుచు, సమస్తోపచారము లీపిల్లకుఁ జేయుచుండిరి. ఎవ్వరికైన జబ్బుగా నున్నయెడల నీమెను వా రింటికిఁ దీసికొనిపోవుచుండుదురు. ఈమె యున్నచోట సుఖము, నారోగ్యము, నైశ్వర్యము, సంపత్తి యుండక తప్ప వని యందఱనమ్మక మై యుండెను.

కాని యీమె బాల్యముననే కొన్ని యద్భుతగుణములు వెల డించుచుండెను. పిల్లలు సాధారణముగాఁ బప్పుని, పండ్లని, భక్ష్యములని వలపులాడిపోవుదురు కదా, యీమె యెదుట నెన్నిమధురపదార్థము లుంచినను వాని నేవియు ముట్టక వ్యాసపీతమున నున్న భగవద్గీతను జేతఁ బుచ్చుకొని యక్కడఁ గూరుచుండెడిది. బొవ్వులని, గడియారము లని, తోపుడుబండ్లని ఎన్నివింతవస్తువు లెదుట నుంచినను వాని నేవియు స్పృశింపక వీణయొద్దకుఁ బ్రాకి తీగలను గదల్చి కలకలలాడుచుండె

డిది. ముత్యాలసరము లని, పచ్చలహారము లని, బంగారు కంఠమాల లని—ఎన్నియెన్ని వస్తువు లామెయెదుట నుంచినను వానిని దప్పించు కొని తల్లిగారి దేవతార్చనలోని జపమాల పట్టుకొని ప్రాకి వచ్చు చుండెడిది. ఈగుణములవలన నీమె పరుల కానందము, సుఖము, సంపద కలుగఁజేయువారే కాని స్వలాభము నపేక్షించి యేకనియైనను జేయు వారు కారని యప్పుడే యంద అనుకొనిరి. భక్తురా లగు నని కొందఱు, సన్యాసిని యగు నని కొందఱు, ఎవరికిఁ దోచినట్లు వా రను కొనుచుం డిరి. జనకమహారాజు చక్రవర్తియు, సన్యాసియు నేకకాలమందే యైన ట్లీమె చక్రవర్తియు, సన్యాసియుఁగూడ నేకకాలమందే కాఁగూడదా? యని కొందఱు అనిరి. ఇంత యసామాన్యప్రకృతు లర్థాయుర్వ్యక్తులే యనియు, ఋషిశేషముఁ దీర్చుకొనుటకు వచ్చి తుడిచిపెట్టఁదగినంత తుడిచిపెట్టి, తుట్టున నెగిరిపోవు ననియు మఱికొందఱు అనిరి. ఎవరినాలుక కడ్డేమున్నది? అన్నిస్వాతంత్ర్యము లంతరించినను రాజకీయవిషయే తరతంత్రములందు మన కింక నాలాపస్వాతంత్ర్యము మిగిలియున్నది కాదా?

ఇంటియొద్దనే యామెకు విద్యాభ్యాస మైనది. అతీశీఘ్రముగ వ్రాయను, చదువను నేర్చుకొనెను. ఆంగ్లేయభాషయుఁగూడఁ గొంత నింటియొద్దనే నేర్చుకొనెను. అట్టె యట్టె వయస్సు హెచ్చుచున్న కొలది మొగములో లక్ష్మీకళ హెచ్చుచున్నది. శరీరము పుష్టియైన కొలదిఁ గంటిలోనిశాసనతేజము తీక్ష్ణమగుచున్నది. చిత్తమునకు వికాసము కలిగినకొలది నావరించిన పవిత్రత హెచ్చగుచున్నది.

ఒక మహాసంపన్న కుటుంబములోని బాలుఁ డాడుస్వరూప స్వభా వాదులను విని పరించి, వివాహము జేసికొనెను. ఆమె పుట్టినింటి వారికంటె నత్తింటివారికి హెచ్చుసంపన్నతయు, రాబడియు నుండెను. మహాదృష్టవంతురా లని జనవాక్యము విజృంభించెను. అది వట్టి తెలివితక్కువ మాట. ఈమెవలన నామహాసంపన్నుడే మహాదృష్ట వంతుఁ డైనాఁ డనుమాట బుద్ధికలిగిన మాట. ఆయన కప్పటికున్న కష్టము విచారము లీమెవలనఁగాని శాంతింప వని భగవంతుఁ డెఱిగి యామెను వారియింట సంగక్షకదేవతగ నుంచినాఁడు. పూజకొలది

పురుషుఁ డన్న సామెత యిచ్చట వర్తింపను. ఆతఁడు చేసికొన్న పూజ కొలఁదియే యీపొలఁతి యాయనకు లభించిన దని యనుకొనుట సరిగా నుండును. ఇత నామహారాజున కేమిలోపము. అడినది యాట, పాడినది పాట, పలికినది పలుకు, చేసినది చేతఁ, ముట్టినది ముత్యము, పట్టినది బంగారము—ఇట్లు లిరువదియేడుసంవత్సరము లఖండవిజయము తో జరిగినది. ఆమెసంసార మెట్లు జరుపుకొనెనో ప్రతికాంతయేకాక, ప్రతి పురుషుఁడుకూడ తెలిసికొనవలసినదే. మనుష్యలోకమునకంతకు నాదర్శ ప్రాయమైన యీమేవ ర్తనముఁ దెలిసికొనుటవలన దోషశమన మగును. పూర్వమహాపతివ్రతల కథలందువలె నీమెచరితమునందు దావానలభక్షణములు, సూర్యగ్రహనిరోధనములు, మృతసంజీవనశక్తులు మొదలగు నమానుషప్రజ్ఞలు లేవు. ఆకాలపరిస్థితులఁబట్టి యాసన్ని వేశములు సిద్ధించినవి. ఈకాలమున నవి యేవియుఁ గలుగవు. ఇప్పుడు సర్వసాధారణముగా సర్వసంసారములందు జరుగు సన్ని వేశములలోఁ బతివ్రతయైన గృహిణి యెట్లు ప్రవర్తింపవలయునో యాపాతమును దేశమునకు శాశ్వతముగా నేర్పిన యామహాపతివ్రత కనేకనమస్కారము లర్పించి మఱి చెప్పెదను.

సతికిఁ బ్రథమగణ్యమైనగుణము పత్యనురాగము. ఇదియే పునాదిగ సంసారభవన మంతయు నిర్మింపబడుచున్నది. ఇది యెంత బింకముగా నుండునో భవన మంతనిలుకడ కలదై యుండును. దీనితత్త్వ మెట్టిదో రవంత పరిశీలింతము. భర్త పలికినపలుకులఁబట్టి, యిచ్చిన యీవినిబట్టి, చేసిన చేష్టనుబట్టి, చూపిన గౌరవమునుబట్టి భార్యయనురాగ మూసరవెల్లితలవలెఁ గ్రిందకి మీఁదికి నూఁగులాడుచుండును. అట్టి హెచ్చుతగ్గులు పత్యనురాగమున నెప్పుడు భార్యకుఁ గలిగినవో యది యనురాగము కాదని భావింపవలసియున్నది. భార్యకుఁ బతిని జూచిన మొదటిదినమున నెట్టియనురాగ ముండునో యట్టియనురాగమే విష్ణుదూతను జూచువఱి కుండవలయును. ఇట్టియనురాగము కేవలము నిశ్చలమైనది దీనికి హెచ్చుతగ్గు లుండుట కవకాశము లేనేలేదు. తనకొఱకుఁ దా నెప్పుడు భర్తను జేష్టించునో యప్పు డాయనురాగ మనురాగముకాదు. భర్తకొఱకేభర్తను ప్రేమించు పడఁతిమాత్రమే పత్యను

రాగము గలది. పతివ్రత యని కొనియాడఁదగినది. అనఁగా నైహిక వాంఛాశూన్యమైన యనురాగము పత్యనురాగము. దేశమందున్న స్త్రీ లందఱుఁ గూడ నిట్టినునురాగము నాకు నాభర్తపై నున్నదా యని ప్రశ్నించుకొనఁగ యథార్థ మేదియో తెలియును. నే నెఱిగినంతవఱ కొక్కయిల్లాటపత్యనురాగమే యట్లు నిశ్చలమైనది. సూర్యకాంతికి హెచ్చుతగ్గు లున్నవి; చంద్ర తేజమునకు వృద్ధిక్షయము లున్నవి; సముద్రమునకుఁ బోటుపాటు లున్నవి. కాని, యీమె యనురాగమునకు హెచ్చుతగ్గులు లేవు. మొదటితత్త్వ మైనయాకాశ మెట్లు మార్పు లేనిదో యీమె యనురాగ మట్టిది. నీ కెట్లు తెలియు నందురా—నే నద్భుతశక్తులను సంపాదించినదానను గాన మీరు విశ్వసేంపవలయును. పదునెనిమిదవ ధ్యాయములలో భగవంతుఁడు బోధించినయనాసక్తియోగ మీమె సర్వసౌఖ్యసంపూర్ణమైన సంసారమునఁ బ్రత్యక్షముగ నాచరణ మందఁ జూపించిరి. స్త్రీ కిదియే మోక్షమునకు మొదటిమెట్టని గ్రహింపవలసినది.

ఇత మఱియొక సుగుణమునుగూర్చి చెప్పెదను. పతివ్రతలు సాధారణముగా గర్వభూయిష్టలై యుందురు. కాని బీదలపాలిటి కల్పవల్లియైన యీమహాలక్ష్మికి గర్వ మునునది గంధగంధలేశమైన లేదు. “గీ. వినయ కారుణ్యబుద్ధి వివేకలక్షణాదిగుణముల కాటప ట్టయినవాని” అని ప్రహ్లాదునిగూర్చి పోతరాజుగారు చెప్పినారు. సర్వశుభగుణములలో వినయ ముత్తమమైనది. అట్టిగుణ మీమెకుఁ గలదు. ఎంతబీదపిల్లలైన సరే, యెంత దరిద్రకాంతలైన సరే, యెంతరోతగలుగు స్వరూప స్వభావాదులుగలవా రైన సరే యెంతయో దయతో లాలించి, బుజ్జగించి, యాదరించి, ప్రేమించి, బహూకరించి తిరిగి రమ్మని పంపివేయు నుదారస్వభావ మామెయందుఁ దక్క నే నెక్కడఁ జూడలేదు. ఈ కాంతాశిరోమణి తనకుఁ బరులకుఁ దత్త్వమున నెంతమాత్రము భేదము లేదని త్రికరణశుద్ధిగ నవ్వినియిల్లాలు. అట్టి పరమార్థదృష్టిచే నామెకుఁ గలిగిన యీవినయ మామెను బరమపూజ్యురాలిగఁ జేసెను.

గీ. ఇతఁడు నాశత్రుఁ డితని శిక్షింతు ననుచు

నతని నడచిత్ర క్షేడునాతఁ డధమతముఁడు

అందఱకు నేను దాసుడ ననుచు శిరము  
నవనతము చేయునాతడే యధికతముడు.

అని బుద్ధుడు చెప్పిననీతి నాచరణమునఁ జూపినజ్ఞానవతి.

ఇఁకఁ గారుణ్యమునుగూర్చి చెప్పెదను. దాదాపుఁగా నిరువది  
యేడు సంవత్సరములనుండి యెన్ని వందలకుఁబటుఁబములకు గుప్తదానము  
చేసి పోషించెనో యెవరు చెప్పఁగలరు? చదువులకుఁ గొందఱకు, భోజన  
ములకుఁ గొందఱకు, పుస్తకములకుఁ గొందఱకు, బట్టలకుఁ గొంద  
ఱకు, పత్తి కానిర్వహణమునకుఁ గొందఱకు, గవితాప్రోత్సాహము  
నకై కొందఱకు, నిత్యభుక్తికై కొందఱకు, నలంకారములకై కొంద  
ఱకు, బుద్ధిలేక పాడైనవారి కింతటినుండి బుద్ధి కలుగుటకై కొందఱకు,  
పరితృబహుమానములకై కొందఱకు—తేఱపిలేని యీవి, తెంపు  
లేని యీవి, మెప్పుకోరని యీవి, త్రికరణశుద్ధియైన యీవి, ప్రచ్ఛన్న  
మైనయీవి, కృతజ్ఞతాలేశ మైన నపేక్షింపనియీవి, పరమాత్మ ప్రీతి  
కరమైన యీవి మనుష్యస్వరూపదేవతాకాంతయైన యీమహాత్తమున  
నున్నది. ఎవరిమట్టునకు వారు నామీద నున్నదయ యామహాలక్ష్మికి  
మఱి యెవ్వరిమీఁదను లేదని నిశ్చయముగా నవ్వి యీమెను భ్రేమించు  
చుండిరి. ఇట్టిభ్రమను గలిగించు ననురాగవైచిత్ర్యము శ్రీరామచంద్ర  
మూర్తిహృదయమున నుండెను.

విద్య, జ్ఞాపకశక్తి మొదలగువానిగూర్చి చెప్పెదను. ఈమెకు  
మూఁడుభాషలలో నసాధారణపాండిత్య ముండెను. ఆంధ్రసంస్కృత  
భాషాగ్రంథముల లెక్క యేమి? మహాగ్రంథాలయములం దున్న  
యన్నియాంగ్లగ్రంథము లీమె చదివినారు. చదివిన దంతయు జ్ఞప్తిలో  
నున్నది. ఈమెబుద్ధి యేకసంతగ్రాహిత్యము కలది. వీరికుటుంబము  
పశ్చిమఖండ ప్రయాణము చేసినప్పు డీమె యాంగ్లేయభాషాధోరణి,  
యాంగ్లేయభాషాజ్ఞానమును గాంచి యచ్చటి గొప్పగొప్ప విద్యావతు  
లాశ్చర్యమంది యీమెనుగౌరవించిరి. ఆంధ్రభాషలో నమృతప్రాయమై,  
థారాశుద్ధి యైనకవిత్య మీమె చెప్పఁగలిగియుండెను. ఈమె కవితా  
చాకచక్య మెట్టిదో విమర్శనప్రాగల్భ్య ముట్టిది. కథాసంవిధానము  
నందుఁగాని, పూర్వోత్తరసందర్భమునందుఁగాని, వాగ్ద్యవహారము



లందుఁగాని యవలీలగ దోషము కనిపట్టి దిద్దఁగలమహానైపుణ్య మీమె కున్నది. ఈమె స్త్రీలసభలలో నెన్నిసారులో యుపన్యాసము లిచ్చి యుండెను. శారదాదేవివలె నుపన్యసింపఁగల విశారదత యీమెకుఁ గలదు. ఇదికాక వీణావాదనమందు నేర్పరి. తనకుఁగల్గిన యిద్దఱుమగ పిల్లలను, నల్లురాఁడుపిల్లలను మూఁడుభాషలందుఁదనవలె బాండిత్యము గలవారిగను, వీణావాదనమందు శక్తిగలవారిగను జేసినారు. పిల్లలందఱు దైనభక్తి గలవారు. మాతృపితృభక్తిగలవారు. ప్రజాహిత తత్పరులు. వినయవంతులు, వివేకులు, సత్సృజనములు, ఇట్టియుత్తమ సంతాన మామె కాంచెను. ఆకాంతాలలామ చేసికొన్న పూర్వమహా పుణ్యముచేత నిష్ఠిసత్సంతాన మామెకుఁ గలిగినదని చెప్పఁదగదు. పిల్లలు చేసికొన్న పూర్వజన్మసుకృతముననే వీ రామగర్భమునఁ బడుట సిద్ధించె నని చెప్పఁదగినది.

ఎన్ని నెలలు ప్రయాణమైనను సరే యన్ని నెలలలోను, నన్ని పట్టణములజోను, నెప్పటి కేవలస్తువు కావలయునో యని ముందుగఁ దెలిసికొని వాని నెచ్చుటెచ్చట భద్రపటుపవలయునో భద్రపటచి, యవసరానుసారముగ నుపయోగించి యొక్కవస్తువైన బోకుండ నన్నిఁగూ నింటికి దీసికొనిరావలసినదే. ప్రయాణపు బెట్టెల నామెయే స్థవలయు నని చెప్పుదురు. ఎంతదూరదృష్టియో, యెంతవివేకమో, యెంతయవసరజ్ఞానమో, యెంతమేధాశక్తియో, యెంతభద్రప్రవర్తనమో చెప్పుటకు నాకు శక్తి చాలదు. కోటలో, బొమ్మలమేడలో, నెడమవైపున, రెండవగదిలో కుడిగోడమీఁది గుండ్రనిఁగూటిలో నున్న యావస్తువులు భద్రపటుపవలసిన దని జ్ఞాపకార్థముగా నిక్కడిదాసులకు రెండువేలమైళ్లదూరముననుండి వ్రాయుట నెక్కడనైన విని యాండిరా? నేను వినలేదు. లక్షలకొలది రాబడి గల మహాసంసారపు భారమును భర్తకు లేకమైన దగులకుండ సంతయుఁ దాను నహించి యవలీలగ నిర్వహించి పరమసుఖముగఁ బ్రవర్తించి వ్యవహారపుఁగాగితములు చూచుకొనుట, చదువుకొనుట, సుఖముగ మిత్రులతో సంభాషించుట మాత్రమే భర్తకు వదలివైచి యాయనను నిర్విచారస్థితి

నుంచిన యా యిల్లాళిఘనతకు, నుదారతకుఁ జేమకు మూడున్నదా! ఆహా! పరాత్పరుఁడా! ఎట్టియాత్మను సృష్టించితివోయి!

ఆమెయొద్ద నున్నసందడి కెన్నడైనఁ దెఱపియున్నదా! సంగీత ములవారు, సాహిత్యములవారు, పురాణములవారు, కవిత్వములవారు, నుపన్యాసములవారు, మంగళపుటారతులవారు, హాస్యసంభాషణల వారు, నగరలోఁ దనచుట్టునుండి గౌరవింపబడుచుండ, పహరామీఁద బట్టలు తెచ్చినవారు, బంగారువస్తువులు చేసి తెచ్చినవారు, చేపల వారు, నడవిపండులవారు, పండ్లగంపలవారు, బట్టలుకుట్టువారు లోఁపలికిఁ బంపిన దాసులు లోనుండి వార్తలు వస్తువులు మోచికొనిపోవుచు వచ్చుచుండ, నోహోహా! కన్నులవైకుంఠముకదా! చూచి తీరవలసి నదే—ప్రతిదినము పెండ్లియింటివలె నుండెడిదే. నిత్యకల్యాణము పచ్చ తోరణము కనబఱచినదే! దైవవశమునఁ బిల్లల కెప్పుడైన జబ్బుచేసి నను భర్తకుఁ దెలిసినయెడల నాయన బెంగపెట్టుకొను నని యెంచి సాధ్యమైనంతవఱకు రహస్యముగ నుంచెడివారు. తనసౌఖ్యముకొఱకు తా నొక్కపనియైనఁ చేసియుండ లే దని కంఠోక్తిగాఁ బలుకఁగలను. self అను తత్త్వమును బూర్తిగాఁ దుడిచి పాఱవైచినవ్యక్తి నెప్పుడైన వింటిరా! ఇప్పుడు విని పవిత్రత నొందుడు.

ఆమెకు మృతి యనఁగ భయము లేక మైన లేదు సరికదా మహా నందము కూడను. భర్తప్రాప్త్యాహముచేతను దొరసానుల తొందరపల నను operation చేయుచుకొనవలసివచ్చినప్పుడు బల్లమీఁదఁ బండు కొని, తన్నుఁ గోయఁదెచ్చినకత్తులవాడిని బరీక్షించి, యిది యెందుల కది యెందుల కని యన్నిటి యుపయోగమును దెలిసికొని నవ్వుచు మత్తుమందు తీసికొన్న మానినీశిరోమణికి మరణభయ మున్నదా!— వీదైన నవ్వుకున్నయెడల దోష మున్నయెడల దేవసన్నిధానమునకుఁ జోవుటకు జంకుకాని, చంటిపిల్లవంటి నిష్కల్తషహృదయ యగునామెకు జంకేమి ?

ఈమెకంతరవము మర్దభధ్వనితో సమమైనది. అదియే యీమెకు మహాదృష్టలక్షణము. ఈమెనూనుగారిగొంతు మఱియొకవిధముగా నుండెడిది. అది మందరధ్వనిలో మహాగంభీరమైనది. మాటలాడు

చుండఁగా నాయనధ్వని యెంతయో లావుగ నిండుగ నున్న ట్లగవడు చుండెడిది. అది యాయన కదృష్టలక్షణము. అట్టికఠధ్వని యిప్పటి యుత్తరాదిమతస్వాములవారి కున్నది కాని యాయిల్లాలిగొంతువంటిది నేను వినియుండలేదు.

తనకు రాబోవుమృతి నాటుమాసములకుఁ బూర్వమే యామె కనిపెట్టెను. ఎప్పు డది వచ్చునో యని జాముజాము గడియగడియ లెక్కపెట్టుకొనుచు బాతశాలను వదలి బాలిక యింటికిఁ బోవునట్లు మహాతాపహమున నుండెను. ఆమె కన్యగ్రామములో మృతి సిద్ధించెను. స్వగ్రామమునుండి వెడలఁ బోవునప్పు డామె మామగారి నిల్వవిగ్రహమునకు మోకాళ్ల నమస్కరించి యిట్లు మనివించెను. “మీవంశమును గొల్చునవకాశము నా కిఁక లేదు. మీపూర్వులవలన మీవలన వంశమునకుఁ గలిగినగౌరవమును నేను జెడఁగొట్టలే దనుటకు నాయంత రాత్త సాక్షి—మీ నిశ్చరీరాత్త సాక్షి. పరమాత్మ సాక్షి. నాకు సెలవు. నమస్కారము.” అటుపిమ్మటఁ కొన్ని విష్ణుపటముల యొద్దకుఁ బోయి వానికి నమస్కరించి యిట్లు పలికెను. “నాకుఁ బరమేశ్వరునియందు దృష్టి నిలుకడగా నుండుటకు మీరు కొంత సాయము చేసినారు. ఇక నేను బరమాత్మయొద్దకే పోవుచున్నాను. నాకు సెలవిండు.” తరువాతఁ దోటలోనికిఁ బోయి తాను వెంచినవూలచెట్లనన్నింటిని జూచి, స్మృతించి పుష్పములఁ ద్రుంపకుండ నాఘ్రీణించి “మిష్టింకఁ జూడను. మీకు నాకు ఋణము తీరినది” యని పలికి, జయపరమేశ్వరా! యని యుత్సాహమునఁ బోయి తనకుటుంబముతో రై లేక్కెను.

ఆమె యిప్పుడు వైకుంఠమున లక్ష్మీసన్నిధానమున నున్నది. అట్టి యత్యుత్తమురా లింతకాలము జీవించియుంటున్న దుర్లభము. ఆంధ్రదేశమున నామెకొఱ కిప్పటి కేడ్చుచున్నారు. ఆమెకుఁ బునర్జన్మము లేదు. శాశ్వతమహానందము నామె రమాసన్నిధి ననుభవించుచున్నది. కొండలు, స్త్రీ లామెను దేవతార్చనలో మహాలక్ష్మితోపాటు పూజ చేసి కొనుచున్నారు.

విద్యాధరస్త్రీ లేమో మాటలాడుకొనుచున్నా రని చెప్పితిని కాదా! ఒకతె రెండవదానితో నిట్లనెను. “ఒక మహారాజ ధర్మపత్ని

యట. అత్యుత్తమురాలట. మంచినయస్సులోఁబనిత్రాగ్నిస్సృష్టమువలన  
దేహము చాలించినదట. ఆమె మహాలక్ష్మీసన్నిధానమున సావిత్రితో  
పాటు గౌరవింపఁబడుచున్నది. హంసయాన మెక్కి యామె యుత్తర  
ద్వారమునొద్దకు రాగానే యష్టగస్త్రీలామెకు మంగళపుటారతులిచ్చిరి.  
కల్పవృక్షము జల్లునఁ బూవు లామెపై గురిసెను. అమ్మా! అమ్మా  
యని కామధేను వానందమున నఱచెను. అరుంధతీదేవి యామెతలవైఁ  
గర ముంచి యేదియో చదివెను. తనలోఁ గలుపుకొనునట్లామెను  
మహాలక్ష్మీ కౌగిలించుకొనెను. నీ కప్పడు చూచుభాగ్యము లేక  
పోయెను. ఆమె పూర్వజన్మమున నొక్క మహాతపశ్శాలి యట. మోక్ష  
మునకై తనస్సుచేయఁగా విష్ణుమూర్తి ప్రత్యక్షమైయింక రెండుజన్మము  
లెత్తినఁ గాని వీలులేదని పలికెను. తనస్సునకుఁ దిరుగ నాతఁడు కూరు  
చుండెను. తిరుగ విష్ణువు ప్రత్యక్ష మయ్యెను. ఒకజన్మముకంటె నే  
నెత్తను. నా కప్పటికైన మోక్ష మిచ్చుని యాతఁడు ప్రార్థింపఁగా సరే  
యాడుజన్మ మెత్తు మని విష్ణుఁ డానతిచ్చెను. అసాధువే యీయిల్లాలై  
పుట్టెనట. పూర్వము సాధువున కలవాటున్న సూర్యోపాసన యీమె  
స్త్రీజన్మమునఁ జేసికొనెనట. దేవతార్చనసంబంధమగు నగ్నిజ్వాలచే  
జీర యంటుకొన నొడలు కాలిపోయెనట. అట్టిపవిత్రాగ్నిచే గాలినది  
జన్మవరంపుర కాని శరీరము కాదట. ఇంక నేమేమో యరుంధతిగా  
రుజన్మసింపినారు. ఆమాటలు నాకుఁ దెలియలేదు. ఈమె మహాలక్ష్మీ  
సన్నిధానమున శాశ్వతముగా నుండునట.” ఇవే నేను విన్నమాటలు.  
కాంతలారా! మీరు చేయఁ గూడనిదని యొక్కటి యున్నది. అది  
యేదనఁగా, ఆమె యీపాపప్రపంచమును వదలిపోయిన దని యెన్నడు  
కంట నీరుపెట్టవలదు. మీరు చేయవలసినపను లున్నవి. అవియేవో  
చెప్పెదను.

ఆమెపేరు తలఁచుకొని కీర్తింపుడు. ఆమెస్వరూపమును దలఁచు  
కొని పూజింపుడు. ఆమెయోగ్యతను దలఁచుకొని యనుకరింపుడు.  
ఆమెప్రేమను దలఁచుకొని భగవత్ప్రేమ యట్టిదే యనుకొనుడు. ఆమె  
స్వార్థహీనతను దలఁచుకొని మహాత్తమజీవులతత్త్వ మదియే యను  
కొనుడు. అఖండములైన సర్వసౌఖ్యములం దామె యంటిముట్టనట్లుం

డినచర్యను దలచుకొని మోక్షమున కిదియే ప్రథమలక్షణ మను  
కొనుడు. అట్టి దేవతాతేజస్సు లోకసంగ్రహార్థమై యపతరించి యొక్క  
సారి రప్పమని వెంటనే శాంతించిన దనుకొనుడు. ఆమెకు జయజయ  
ధ్వానము లిండు—జయ మహాలక్ష్మీకి జయ—జయ చిన్నవృత్తికి జయ  
జయ, ఆండాల్తహదేవికి జయ—జయ—జయ. మహాపతిప్రతాప  
తల్లికిజయ (సభలో నొకరు) యోగినమ్మా! మ స్తేడువవలదని చెప్పి  
మీరే యేడ్చుచున్నారేమి? అమ్మా! నిజమే. ఈమె యుత్తమగుణము  
లొక్కసారి మనము స్మరించుకొనుటచేతనే మన కింత దుఃఖము కలుగు  
చుండఁగా దాదాపుగా ముప్పదిసంవత్సరము లామెతో సర్వసౌఖ్యము  
లనుభవించిన మామహాప్రభుడు నామెతో నేకప్రాణుఁ డైన మహా  
ప్రభుడు యేకపత్నీవ్రతుఁడైన మహాప్రభువు తరుగని దుఃఖములో  
మునిగియున్నాఁ డనుట యాశ్చర్యమేమి? కాంతలారా! నిత్యమామెను  
స్మరించుకొనుచు సంసారములఁ జూచుకొనుచు సుఖముండుడు.

ఓం శాంతి శాంతి శాంతి.



# సాక్షి

ఆంధ్ర సాహిత్యపరిషదేకాదశ వార్షికోత్సవ  
అధ్యక్షోపన్యాసము

ఆంధ్ర సాహిత్యపరిషదేకాదశ వార్షికోత్సవసభకు నన్నగ్రాసనాధిపతిగా నియమించినందుకు మీ కెంతయుఁ గృతజ్ఞుఁడను. క్రిందటిసారి యేలూరులో నిట్టిసభ జరిగినప్పుడు నన్నగ్రాసనాధిపతిగాఁ గోరిరి. అప్పటి యనారోగ్యస్థితివలన నే నంగీకరింపకపోయినప్పటికి నన్నుఁ దిరుగ నెన్నుకొని గౌరవించినందుకు మఱిత కృతజ్ఞుఁడను.

నేను బండితుఁడను గానని యాయూరివా రెఱుఁగుదురు; వైగ్రామములవా రెఱుఁగుదురు. నన్నెఱిగినంతవఱి కాంధ్ర దేశమంతయు నెఱుఁగును. సాహిత్యహీనతలో జగమెఱిగినవాఁడను గాని సాధారణుఁడను గాను. ఇట్టి నన్నుఁ బరిపత్తువా రేల యెన్నుకొనవలయునో నాకుఁ దెలియదు. తెలిసినవిషయ మేమియో యంతకంటఁ దెలియదు “వెనుక జరిగినది పది పరిపత్తులకుఁ బండితుల నెన్నుకొంటిమి కదా! ఈసారి యపండితు నెన్నుకొందము. ఇంతలోఁ జెడిపోవున దేమున్న” దని యూహించి మార్పుకొఱకై నన్నెన్నుకొని యుండు రేమో! ఎట్లులైన నేమి? అవిలంఘ్య మైన మహాజనులయాజ్ఞఁ దలసీ దళమువలె శిరమున ధరించి యిట నిలువఁబడితిని. నాకు సందేహ మెందుకు? నన్నిట నిలువఁబడుటకు నియమించినవారేనాచే దమకార్యమును నిర్వహింపించుకొనుభారమును వహించి యున్నపుడు పనికిమాలి సందేహము లొందుటకంటఁ బామరత్వ ముండునా? కవి కుండఁ దగినయోచన, తొట్టు పాటు, సందేహము, నలజడి కవిచేతిలోని కలమున

కెందుకు? ఈస్వల్పసాధనమును మీ యిష్టానుసార ముపయోగపఱచుకొని మిమ్ము మీరు కృతార్థులుగఁ జేసికొనుడు. కలముగూడఁ గాసంత మంచిదే యనునట్లు నన్ను రవ్వంత కృతార్థునిఁ జేయుడు. చేయుట కవకాశము లేక పోయినఁ జూనిండు. ఇఁకఁ గార్యక్రమము ననుసరించి సభాచర్య జరిగింతము.

సమూహసంఘాధ్యక్షులగు శ్రీ శ్రీశిథాపురమహారాజావారి మనోహరమైన యుపన్యాసమును వింటిమి. దానినిగూర్చి నే నేమైనఁ జెప్పవలసియుండునెడల నా యుపసంహారోపన్యాస మందుఁ జెప్పెదను. ఇఁక నా యుపన్యాసమును జదివెదను.

వీరికాపురము:—ఈసభ వీరికాపురమునకే తదాస్థానమహారాజావారిచే నాహ్వానింపఁబడినది. ఆహ్వానించినవారెట్టివారు? ఆంధ్రభాషాపాఠకులు, నాంధ్రభాషాశోవిదులు, నాంధ్రభాషాజ్ఞులు, నత్యంతమగుణసంపన్నులగు నీ మహారాజుగారు. ఆహ్వానింపఁబడినదే? అన్ని దేశభాషలలో నత్యంతాధిక మాధురీధరీణ యని యేభాష యాచంద్రార్కఖ్యాతిఁ గాంచినదో, యేభాషామతల్లిని నేవించుటచే రాజరాజనరేంద్రుడు మన యందఱుండ్లలో దేవతార్చన వేదికలపై దివ్యమూర్తులతోపాటు పూజ నందుచున్నాడో, యేభాషాయోష నభ్యర్పించుటచే గృష్ణదేవరాయలయశస్సింహాసన మష్టదిగ్గజములు వహించుచున్నవో యట్టి యాంధ్రభాషాదేవిని నేవించుట కేర్పాటుకాఁబడిన సాహిత్యపరిషత్తు. ఆహ్వానించిన దెచ్చటికి? రామలింగకవి కాలమునకుఁ బూర్వమునుండియే కాక యిప్పటికిఁగూడఁ గళింగదేశాభరణమగు వీరికాపురమునకు. మల్లన్న—ప్రౌఢకవి మల్లన కాఁడు. పావులూరి మల్లన్న భిన్నాంకపు టక్కుటిక్కు లిక్కడి కొక్కబారెఁడులోనివే. మలయమారుతముతో వచ్చిన రసకజనమనోభిరామపరిమళము లిటుకురెండుబారలలోనివే. లక్షణాపరిణయ శబ్దాలంకారపు టంగుటింగు లిక్కడికి మూఁడుబారలలోనివే. అయిన నిది కేవలము సారస్వతప్రాముఖ్యమునందిన పట్టణము మాత్రమే కాదు. శివకేశవసన్నిధానమునఁ బరమపవిత్రమైనది కూడను; పాదగయాక్షేత్రమగుటచే నిది మహాక్షేత్రము. అష్టాదశవీరములలో నిది యొకటి. మహాకవినిలయ మగు

టచేరక్తికి, మహారాజాస్థాన మగుటచే భుక్తికి, మాధవమహాత్మేత్ర మగుటచే ముక్తికి నిదానమైన యీపుర మాంధ్రదేశమహిళామతల్లికంత మాలానాయకమణియై ప్రకాశించుచున్నది.

ఇదిగాక చీనాదేశపువారి రాయబారి హియార్నాల్స్ అను నాతడు మన యార్యావర్తదేశమునకు వచ్చి యిచ్చటివిశేషములు వ్రాయుటలో దక్షిణమునఁ బిష్టపుర మనునొక ప్రసిద్ధమైనపట్టణ మున్నదని వ్రాసినాఁడనియు, సంతకుఁబూర్వుఁ డెఁడో గ్రీసుదేశస్తుడు కాబోలుఁ బిష్టపురఖ్యాతిని వెల్లడిచేసియుండె ననియు మ-రా-రా-శ్రీ ది హానరెబిల్ న్యాయమూర్తి వేపా రామేశముపంతులుగారు నాతోఁ బలికిరి. ప్రాచీనచరిత్రాశ్రవిమర్శనాసక్తులగు వారిమాటలను బట్టి యీ పట్టణము దాదాపుగాఁ గ్రీస్తుశకమునకుఁ బూర్వమునుండియుఁ బ్రసిద్ధి పహించియున్న దేమో యని యెంచఁదగియున్నది.

మహారాజమందిరము:—అట్టి యీపట్టణమున మహారాజమందిర మున మనసాహిత్యపరిషత్తు సమావేశమైనది. సంగీతసాహిత్యసుప్రసిద్ధుఁ డగు కవివర్యుని యనేక చిత్రవిచిత్రాప్రతిపాదనయుక్తమైన వసుచరిత్ర సంగీతపురాణావతనము జరిగిన దీ సభయందే. సర్వకామదకుఁ బరిణయ మెందుకోయి యని రామభక్తుడైన లక్ష్మణుడు కృష్ణమూర్తిని బరిహసించిన దీ సభయందే. బిలుసువారింటఁ బుట్టిన విద్యా రణ్యుడు ముప్పదిరెండుపుట్ల రత్నగధను రామార్పణముగ గ్రహించిన దీ సభయందే. భరతాభ్యుదయాధిపతి శతఘంటకవిత్వకాలము శారదాదేవితోకూడ గజ్జెలుకట్టుకొని తాండవించిన దీ సభయందే. రావువంశ ముక్తావళిని రామరాజేంద్రుని కంతసీమనలంకరించిన యాస్థానసోదర కవు లర్థసింహాసన మధిష్ఠించిన దీ సభయందే. కవులకుఁ గనకవర్ష మన్ని బుతువులందుఁబూడఁ గురియుచున్న దీ సభయందే. నవీనగౌతములు, నర్వాచీనపాణిములు, నూతన బాదరాయణులు విజయదశమినాడు మా మహారాజేంద్రునివై వారి పుత్రపుత్రికాసంతతిపై నాశీప్రసవవృష్టి గురియించుచున్న దీ సభయందే. ఆస్థానవైణికాగ్రగణ్య వీణారవా మృతాస్వాదనావళములైన చిలుకలుగూడ స్తంభోపరివిలంకములనుండి సహవైఖరిని “రామా” యని యనఁబోయి సంగీతవైఖరిని “రీమా”



యని యనుచున్న దీ సభయందే. అట్టి యీసభయందుఁ దెనుఁగు రాయఁడు మొదలు తెనుఁగుభాసలోఁ బండితుఁడు తెలుఁగుభాసగుఁ బరి పోషకుఁడు నగు నీ మహారాజువఱకు విద్యాపోషణమునకు విశేషవిశ్రుతి కెక్కి దినదిన ప్రవర్ధమానముగ నెక్కుచున్న యితోధికవృద్ధిగా నెక్కఁ గల యీసభయందు, రమాశారదాకేళీమందిరమగు నీ సభయందు మనము నేటికి సమావేశమైతిమి. ఎందుకు? ఆంధ్రశారదాదేవీసమా రాధనమునకు. ఆహా! ఎంత మహాకార్యమునకై—యెంత మహారాజుచే నాహ్వానింపబడి యెంత మహాక్షేత్రమున నెంత మహాన్నతయశస్వంత మైనసభయం దెందలు మహాకవిపండితులు సమకూడిరో! ఆంధ్రభాషా పండితులును, నాంధ్రభాషాభివృద్ధికై యత్యంతము శ్రమమొనర్చుచున్న వారును నగు గౌరవ్యులగు శ్రీరాజా పానుగంటి రామారాయణంగారు నిరంతర రాజకార్యనిర్వహణదీక్షాబద్ధులై యుండుటచే నిటకు దయ చేయుట తటస్థింపదేమో యని సందేహించితిమి. కాని యాదృచ్ఛికమునఁ గార్యాంతరములచే గంజామువండలమునకు వారు వచ్చి తిరుగ మద రాసునకుఁ బోవునప్పుడు తమ మిత్రులగు మా మహారాజుగారిని జూడ నిట దిగి పరిషత్సభ నిట్లంకరించుట భాషాభిమానుల కందఱకుఁ బర మానందముగా నున్నది. మదరాసులో రాజప్రతినిధిగారి ప్రథమమంత్రి వీరగుటచే రాజప్రతినిధిగారే పరిషత్సభ నిట్లు బహుళాకరించి రని యెంచ వలసియున్నది. ఆహాహా! ఇది యెంత మహానుదినము! నెట్టెంబరు రెండవతేది. పోనిండు. అది మన కెందుకు? దుందుభీనామసంవత్సర భాద్రపదశుద్ధికాదశి భాషాచరిత్రమందు బంగారువర్ణములతోముద్రింప వలసిన భద్రతిథి కాదా? ఆంధ్రశారదాజయంతి జయపఁదగిన యమూల్య దిన మిదియేకదా! ఆంధ్రభాషకు జయమగుఁ గాక; ఆంధ్రభాషాపోష కులకు జయమగుఁ గాక? ఆంధ్రసాహిత్యపరిషత్తునకు జయమగుఁ గాక!

ప్రస్తుతాంధ్రభాషాస్థితి:—ఆంధ్రభాష ప్రస్తుత మెట్టిస్థితిలో నున్నదో రవంత చెప్పెదను. నేను జెప్పట యెందుకు? ఆంధ్రభాషాదేవి యెట్లున్నదో మీరేచూడ్తుడు. అదెట్లు? సహజభావనాబలసంపన్నుల మైన మనము మనస్ఫూర్తిగాఁ జూడఁదలచుకొన్నయెడల శారదా

దేవి మనకు బ్రత్యక్షము కాకపోవుటయే. మనశక్తికి బద్ధులుకాని దేవత లెవరు? నాయనలారా! బాహ్యనేత్రములను రవంత ముకుళింప జేయుడు. అంతరనేత్రజ్యోతి నెగసన బొడిచి దానికిరణము లటు లిటులు చెదరనియక సంఘీభనింపజేసి మనకు గావలసిన విషయముపై సుస్థిరముగ సూటిగఁ గేంద్రీకృత మొనర్పుడు. ఆహవనోకలందలి యన్వేషణజ్యోతికంటె ననేకగుణతేజస్వమృద్ధమగునట్లు, వెలుగఁ జేయుడు. ఇక నేమి! అదిగో! అదిగో! ఒడలు జలదరించునట్లు, కనులు కృతార్థము లగునట్లు, మనస్సు పుష్పించునట్లు, జన్మము తరించునట్లు— ఆంధ్రశారదాదేవి దర్శన మిచ్చుచున్నదే! అనేకసహస్రచంద్రమండల సన్నిభమైన యాస్యమండలము వీణాదండమువంక రవంత యొఱిగి యున్నది. అందుచే గిరిటమునుండి వ్రేలాడుచున్న ముత్తైములగుత్తి మేరువునొద్దనున్న వీణబీరడపై వ్రేలాడుచున్నది. బాగుగా పరిశీలింపుడు. ఎడమమోకాలిపై మడచినకుడిమోకాలివంపు ప్రక్కను రవంత వెనుకగ దేవతాచందన నిర్మితమైన వీణకుండ ప్రకాశించుచున్నదే, దివ్య సర్వసుధాసేవనమున వీణాదండము తీగచెట్టు చిగిర్చిన ట్లామె యెడమ చేయివ్రేళ్లు తంతులపై నెట్లు కదలుచున్నవో. ఆహా! అదిగో గుడి వైపున రాజరాజనరేంద్రుడు, నెడమవైపున గృష్ణదేవరాయలు వింజా మరములు చేతఁ బుచ్చుకొని యెట్లు వీచోపు లిడుచున్నారో! అదిగో! ఆసీతము మొదటఁ బీతాంబరపు నడికట్టుతో నిలువఁచడి దేవికి బారి జాతపుష్పములతోఁ బూజ లొనర్చుచున్న యాపారోహిత్యబ్రాహ్మణుఁ డెవరో యెఱుఁగుదురా? అదిగో! ఒక్కచింతాకంతవానిక్రిందుగ నిలువబడిన యాకుండలాల సోమయాజి కష్టరపుటారతిపళ్లెరము చేతఁ బుచ్చుకొని—వహవ్వా! నీరజాసననీరజప్రతాక్షికి నివ్వాళు లిచ్చుచున్నాడే! మఱియొక బెత్తెడుక్రింద—పురోహితునియంత పొట్టియుఁ గాక, సోమయాజియంత సోగయుఁ గాక మట్టసపు మాదిరిగనున్న మంత్రి శిఖామణి మహాలక్ష్మీదేవి కోడలిని మందాకినీరలపుగిండి దోసేటబట్టు కొని నేవించుచున్నాడే! ఆర్యులారా! చూచుచున్నారా?

ఉ. ఊణితలంబు నెన్నుదురుసోఁకగ మ్రొక్కి నుతింతు నైకత

శ్రోణికి జంచరికచయసుందర వేణికి రక్షితామర

శ్రేణికి దోయజాతభవచి త్తవశీకరణై కవాణికి  
వాణికి నక్షదామశుకవారిజపు స్తకరమ్యపాణికిన్ .

అని పఠించి చాపచుట్టుగ సాష్టాంగదండప్రణామ మిడుచున్న యాజాంబూనదవిగ్రహమును గాంచి మీకన్ను లానందబొప్పములను విడుచుచున్నవా? ఆహా! అది యేమి? ఆకవిత వినియేరా శారదా దేవి శిరఃకంఠన మొనర్చినది; కాక యుభయమహారాజేంద్రుల వింజా మరసేవవలననా యామెచెవినున్న చెంగలవ్వ గదలినది! అట్లు కదలిన చెంగలవ్వనుండి జాతిన యమృతబిందువు లెట్లు వీణాతంత్రులవైఁ బడుచున్నవో! నాయనలారా! ఈచర్యయంతయు నామెపీతమునకు దిగువ నున్న రెండుమూఁడు మెట్లమీఁదిది! కాని యిదియంతయు మనకేల? దిగుఁడు; ఏడెనిమిదిమెట్లు దిగుఁడు; మృచ్ఛకటికాపరివర్తనమును జూలి యన్ సీజరుపరివర్తనమును జేతఁ బట్టుకొని నిలువబడిన యాస్థవిష్ణుని గాంచితిరా! బిల్వేశ్వరీయ శంకరవిజయధ్వజాది గ్రంథములను జేతఁ బుచ్చుకొని పలుకుదయ్యమా! ఇది పాయసమమ్మా! బమ్మదయ్యపు టిల్లాలా! ఇది పానకమమ్మా! త్రాగుమమ్మా! యని తల కంపింప స్పృష్టముగ సంబోధించుచున్న యాహ్రస్వరూపుని గాంచితిరా? అదిగో! మహేంద్రవిజయ నయనోల్లాసకర్తలగు సోదరకవులు శ్రవణానందముగ శారదాగాన మొనర్చుచున్నారు. వినుచున్నారా! వారి గాన మధురమిచే నాకర్షింపఁబడి కాఁబోలు నొక్క శాంతస్వరూపుఁ డైన వృద్ధుఁ డటకువచ్చి యారంభించిన భారతము పూర్తికాలేదు; ఇది యమ్మ గారి కర్పింపవచ్చునా లేదా? యని పీచుకాగితముల పెద్దకట్టను వారికి జూపి యడుగుచున్నాఁడు. అలకించుచున్నారా? ఏవో బరువైన గ్రంథములు పదిసంపుటములు కాఁబోలు జేతఁ బుచ్చుకొని యెట్టి మధుర పాగఁజొట్టుకొని దగ్గుచు కష్టమున మెల్లెక్కుచున్న యాముసలాయన యెవరో యెఱుఁగుదురా? ఈయనను జూచి బిల్వేశ్వరీయకర్త గుఱ్ఱమునుచున్నాఁ డేల? తన ప్రసన్నరాఘవ విమర్శనముమాట పరాకు పడినాఁడు కాఁబోలు! ఆహా! శతఘంటకపు లిద్దఱు—ఒకరు ముసలి వారు; నొకరు పడుచువారు, ఒక రెఱ్ఱలివారు; నొకరు నల్లనివారు. ఒకరు పొట్టివారు; నొకరు రవంత పొడుగువారు. నొండొరులఁ గొగిలించుకొని

మన గ్రంథములు శారదాదేవి కర్పితమని యొకరితో నొకరు చెప్పుకొనుచు బూర్వవైరములు వదలి చెట్టపట్టముల వైచుకొని మెట్లు లేక్కుచున్నారు వారిని గాంచితిరా? కాని వీరి కొకటి రెండు మెట్లు ముందు బుద్ధచరిత్రమును సరస్వతీసంచికలను జేతఁ బట్టుకొని కంటిబోడుతో ముందునకుఁ బోవుచున్న యా భాషాపాఠశాల తేజ మేబ్రాహ్మణ ప్రభునిదో పరిశీలించితిరా?

మహాజనులారా! ఇదివఱకు మనము కాంచినవారందఱు గతించిన వారు. ఇప్పుడు బ్రదికి బట్టకట్టుచున్న వారిని గ్రంథము కలముఁ బట్టిన వారి నొకముందు చూడఁదలచియున్నాము. ఇతఁ గొన్ని మెట్లు దిగుడు. అదిగో! శారదాదేవీచరణారాధనమునకై యంద్రధనుస్సురంగులుగల యెన్ని యోధాపులను దట్టలోఁ బెట్టుకొని యొక్క ముసలియాయన యా మెట్టుమీఁదఁ గూరుచుండినాఁడు, కనఁబడుచున్నాఁడా? అని భక్తచింతామణిపుష్పములు కాఁబోలు! అచ్చట నొక పెద్దదుకాణమున్నది. చూచితిరా! అదేదో వంగభాషనుండి పరివర్తనమునొందిన బహుళములైన నవలలుగల గ్రంథనిలయము కాఁబోలు! ఆ ప్రక్కను ఫర్లాంగు చదరపుస్థలములో దాదాపుగఁ బండ్రెండుగజములయెత్తు వఱకుఁ జేర్పఁబడిన యా పుస్తకములసమూహమేదో యెఱుఁగుదురా? అవియే పాటలనాటకములు. ఓ! యెగురుచున్నవి. గిరగిర దిరుగుచున్నవి! నేలపైఁబడుచు నెంతగందరగోళమైన జేయుచున్నవి. ఈసందడిలోఁ బర్లాకిమిడి వాస్తవ్యుడైన బ్రాహ్మణుఁ డొక్కఁడు నవ్యసంగీతపురాణ ధోరణితోఁ దాళపు జిప్పలు చేతఁబుచ్చుకొని తాండవించుచున్నాఁడు. అదిగో! ఒక్కభాషాపండితుఁడు “ఇటుచూడుఁడు” అని తననితోఁజూపించుచున్న పెద్ద యక్షరములేవో చదువఁగలరా? “విజ్ఞానసర్వస్వాది గ్రంథము లిక్కడ”నని వ్రాయఁబడియున్నది. సెభాస్! ఇవి గీతపద్యనాటకము లని యెవ్వఁడో యొకఁడు కీర్తనారసించిమాటను విప్పుచున్నాఁడు. ఇవి స్వతంత్రముగ రచియించిన నవలలని గుమికూడి కొందఱేవో పేళ్లను జదువుచున్నారు. సౌందర్యతీలక మని మఱియేమో యని వినఁబడుచున్నది. ఇదిగో! నూతనాంధ్రవాఙ్మయచరిత్ర మని యొకపుస్తకమును బైకెత్తి యెవరో చూచున్నారు. ఆమూలను రాశిపోసిన

వన్నియు గ్రామ్యభాషాగ్రంథములు. అచ్చట వృద్ధుఁ డయ్యును బలిష్ఠుడైన యొకబ్రాహ్మణవర్యుఁడు గ్రామ్యభాషోత్కృష్టత నుపన్యసించుచుఁ దమ పుస్తకములలోఁ బ్రమాదమునఁబడిన విమర్శావర్ణవిమర్శాదర్శమును గ్రంథమును బై కిడిసి గీతనాటకముల దొంతరపై కి థూయని విసరివైచుచున్నాఁడు. అచ్చటఁ జేరిన గ్రంథకర్త లయిదాటువందలకుఁబైగ నున్నట్లు కనుపట్టుచున్నారు. వీ రందఱచేతులలో నొక నాటకమో, నవలయో, ప్రహసనమో, చిన్నకథయో యున్నదికాని రిక్తహస్తుఁ డొకఁడును లేఁడు. ఇక్కడఁ జుట్టకాని సిగరెట్లుకాని కాల్పుగూడదని పెద్దయక్షురములు గోడలపై వ్రాయఁబడియున్న యాకొట్లేవో యెఱుఁగుదురా? అవియే తాళపత్రగ్రంథనిలయములు. ఆసమీపముననే కొందఱు చేతులలో నేమియోకాని గలగలలాడించుకొనుచుఁ దిరుగుచున్నారు కనుచున్నారా? రాగికిడియములలోఁ దగిల్చిన రాగిరేకులున్న వేయవియే పూర్వశాసనములు; వారే భావ్యాంధ్రసారస్వత చరిత్రకారులు. వహవ్యా! ఎక్కడఁ జూచినఁ గవియే. ఎక్కడఁ జూచిన నాటకకర్తయే. ఎక్కడఁ జూచిన నాఖ్యాయీకుఁడే! ఎక్కడఁ జూచిన విమర్శకుఁడే. ఎక్కడఁ జూచినఁ దూర్పువారి పొట్టియేచ, పడచుటివారి బారెఁడేసి దీర్ఘములు, మధ్యమండలపువారి మట్టసపు మాటలు. ఒకరితి యేమి యొక వైఖరి యేమి? అచ్చట నన్నియుఁ గలనీయున్నవి. కవులు గవులను తిట్టుచున్నారు. కవులు విమర్శకులను తిట్టుచున్నారు. విమర్శకులు కవులను తిట్టుచున్నారు. విమర్శకులు విమర్శకులను తిట్టుచున్నారు. కవులు విమర్శకులై వారు విమర్శకులు గవులైనవారిని తిట్టుచున్నారు. వీరిపక్షపువారు వారి పక్షపువారిని తిట్టుచున్నారు. వారిపక్షపువారు వీరిపక్షపువారిని తిట్టుచున్నారు. ఏపక్షమున లేనివారు రెండు పక్షములవారిని తిట్టుచున్నారు. మహాఁజనులారా! ఈ మహాకోలాహలములోఁ గొందఱు మగువల్లకూడఁ గనఁబడుచున్నారు చూచితిరా! అబలాసచ్చరిత్రరత్నమాల యని, సావిత్రినాటకమని, మఱియేమో యని సన్ననైన గొంతులతో సంగీతమువంటి ధ్వనులు వినఁబడుచున్నవి. తెల్లగ సుద్దకొండలవలె నగపడునవి యేవో తిలకించితిరా! ఆంధ్రపత్రికలు, కృష్ణాపత్రికలు, హితకారిణీపత్రికలు, న్యాయదీపికలు,

గోదావరీపత్రికలు, జన్మభూమిపత్రికలు. ఇవికాక యెన్నియో గ్రంథ రూపమున వెలువడిన సంచికలు. ఇత నావైపున నున్నవారెవరు? వారే నవ్యకవులు. తెనుగుతోటలో యుద్ధగీతములు, మోహగీతములు, భావగీతములు, ప్రేమపాటలు రుంఝిమని రొదచేయుచున్నవి. విను చున్నారా? ఈమహాసంకులములో రాట్నపుగీతములు, ప్రత్తిగీతములు ఖద్దరు పాటలు, నూలొడుకుపాటలు, ఏకుచేయుపాటలు, స్వరాజ్యదర్పణములు, స్వరాజ్యతాంబూలములు! ఇవికాక స్త్రీలు పురుషులుకూడఁ దెఱపిలేకుండ నుపన్యాసములు! వాక్కునకు వ్రాతకు నింత విజృంభణము ముందెన్నఁడైననుండెనా? ఓ! ఏమి సంతోభము! ఎంతశక్తి! ఎంత జీవము! ఎంతధాటి? శారదాదేవి కింత మహాత్కృష్టదినములే! లేనట్లు కనబడుచున్నదే! కాని మొదటి రెండుమూఁడు మెట్లుమీఁది వారెవరో కేకలిడుచున్నారు వినుఁడు. ఎందుకాగోల! ఎందు కాపనికి మాలినవ్రాత! ఎందు కాతుక్కు! ఆపెంట" యని కేకలిడుచున్నారే! సరస్వతీదేవి యామాటలు విని సన్నగ సన్నగ నవ్వుచున్న దెందుఁగో! ఎవ్వరైన నెఱుఁగుదురా? ఎఱిగియుండునెడల నాకుఁ జెప్పరా? మీరు, మీరు. ఇంతలో నా మూలనుండి యేదియో భర్షని వచ్చుచున్నది. వినుఁడు ఎవఁడో మాటలాడుచున్నాఁడు. "పనికిమాలిన వ్రాతయా! అబ్బ! ముచ్చిఁజేపించుచున్న మీరు చెప్పిన కవిత పనికి మాలినవ్రాతకాదుకాఁబోలునేమి! మీపై వారికవితముందు మీరు చెప్పినదియుఁ దుక్కే క్రిందివారివ్రాత పై వారివ్రాతముందుఁ దుక్కు. అది వారి పై వారివ్రాతముందుఁ బెంట. అన్ని కవిత్వములు గాళిదాసుని కవిత్వముముందుఁ దుక్కు. కాళిదాసుని కవిత్వమైనను పుట్టతేనె కవిత్వముముందుఁ బెంట. అదియైనను బ్రహ్మసంధానమున వేదర్షుల నుండి నిష్ప్రియత్నముగ నుద్బుద్ధమైన కవిత్వముముందుఁ దుక్కు. ఆ వేదర్షులైనను యోగమహాత్మ్యమునఁ దపోమాహాత్మ్యమునఁ బ్రకృతి కాంతముంగురులలో నొక్కవెండ్రుకలోని పంకరటికరలైనను సరిగఁ జెప్పలేకపోయిరే, అట్టిచో నెవనికవిత్వము దుక్కు, ఎవని కవిత్వము ముక్కు, ఎవనికవిత్వము పెంట, ఎవనికవిత్వము పంట. అందఱుఁ బ్రయోజకులే! అందఱు ప్రయోజకులే! మాకాలమందు ముచ్చెట్లు పైవారు

తిట్టుచున్నారో, మీ కాలమందు వై వారు మిమ్మట్లు తిట్టినవారే. లోక చరిత్ర మన్నియుగములందుఁగూడ నాడిన యాటయే యాడుచున్నది. కాని యొక్కచోటఁ గ్రోతలుభాగవతమాడి యొకచోట గోవిందనామ స్మరణ చేయుటలేదు. బుద్ధిలేకపోవుటచేత నెప్పటి కప్పటికీ పరాకు. వై మెట్టువారు వారిపై మెట్టువారి మొట్టునుదినుచుఁ దమక్రిందిమెట్టున నున్నవారిని మెట్టుచున్నారు. ప్రపంచమునకు నీ గ్గెక్కడిది?" అని ఇంక నేమేమో జంఘాలశాస్త్రి యాకాశమంతనోరు పెట్టుకొని మొండి మోటుతోపుగా బడితబాజాపద్ధతిని బలుకుచున్నాఁడు. సాక్షిసంఘోప న్యాసము లింకఁ గట్టిపెట్టరాదటయ్యా యని వై మెట్టుచుండి వెంకట రత్నముగాను కాబోలు పలికిరారు! ఈ వెంకటరత్నముగారికి సాక్షి యనఁగ నింతద్వేషమెందుకో! మహాజనులారా! మఱియొక ప్రక్కను జూడుఁడు. అటువది సమీపించుచున్న వృద్ధుండితుల యెదుట నిద్దఱు పడుచుపండితులు కూరుచుండి యప్పుడే యక్షరస్వీకరణ మొనర్చుచున్న యర్జకులవలె "అఱ ఉడఱ" అనుచున్నారేల? వారే సూర్యరాయ నిఘంటు కావ్యాలయమందలి పండితులు. గ్రామ్యభాషా గ్రంథోపద్ధతము నుండి భాషను రక్షించి యుద్ధరించిన భాషాకోవిదుడైన యాంధ్రభోజ మహారాజు మీయెదుటనే కానఁబడుచున్నాఁడు. "భాషోద్ధారకా! పుత్రపౌత్రాది సంపత్తితో నిండుగా నూతేండ్లు వర్తిలుమయ్యా మహారాజా!" యని మహాజనులందఱొక్క మా తాశీర్వాదింపరా? మహా జనులారా! తెఱ పడుచున్నది. దేవతాదర్శన మింకఁ జాలును.

మహాజనులారా! శక్తివంచన లేకుండ శారదాదేవీపూజకై యెందఱు గ్రంథకర్త లెంతగాఁ బాటుపడుచున్నారో చూచితిరా? ఇన్ని పాటులుపడి యేమి ప్రతిఫల మొందుచున్నారో యెఱుఁగుదురా? పస్తలు. పరిభవములు. ఈపుస్తకములన్నియు మంచివి కాకపోవుటచేతనే ప్రజలు వాని నిరాకరించుచున్నారా? మంచివో చెడ్డవో చూచినతరువాతగదా తెలియవలసినది. అట్లు చూచినవా రెవరు? చూచుట కోపిక యెవరికి? చూచుటకుఁ దీటిక యెవరికి? చూచుట కంత భాషాభిమాన మెవరికి? చూచుట కక్షరజ్ఞానమైన నెందఱకు? ఆంధ్రదేశ ప్రజలలో విటి విగా లెక్కచూచుకొనినయెడల నూటి కిరువదిమంది కాంధ్రభాషాజ్ఞాన

మున్నదేమో! చాలు. అంతే చాలును. లేకపోయినప్పుడు చాలదని దేవులాడిన లాభ మేమున్నది? చదువుట కర్వులగు నీ యిరువదుగురిలో వా రెవ్వరో చెప్పనా? న్యాయవాదులు, సర్కారుదోయ్యగులు, వర్తకులు, పాఠశాలోపాధ్యాయులు, గ్రంథాగారసంపాదకులు, మార్గస్థులు, వేశ్యాప్రియులు మొదలగువారున్నారు. న్యాయవాదులు, సర్కారుదోయ్యగులు, వర్తకులు, పాఠశాలోపాధ్యాయులు నాంధ్రభాష చదువరు. ఆంధ్రభాషలోఁ దఱచుగ మాటలాడరు. ఆంధ్రగ్రంథములు ముట్టరు. తత్రాపి యాధునికుల గ్రంథములపేరే వినరు.

వీరివలన భాషకుఁగాని భాషాజ్ఞానసంపన్నులగు గ్రంథకర్తలకుఁగాని యేవిధమై లాభములేదు. ఇక గ్రంథాగారసంపాదకులు బీరువాలలోఁబెట్టి బీగముపెట్టుటకు వారి గ్రంథములు సగమువెలకుఁ గొందురు. ఇక నటకులు రూపాయకు మూడుపావులాలు తగ్గించుకొని యాగ్రంథములనుగొని వారికి నోటికందని జ్ఞప్తిలోనుండని పనికిమాలినవని తోచినభాగములను ఖండించి నాటకములలో నుంచిన పాత్రములలోఁ గొన్నిటిని దీసివైచి మఱికొన్ని సొంతపాత్రములఁజేర్చి చావవలసినవారినిబ్రదికించి, బ్రదికియుండవలసినవారిని జంపి గదిలోనిభార్య పరిరంభక్రియమొదలు కాటిలోని కడపటికర్తమువఱ కన్ని పనులుగూడ పార్శ్వమట్లపాటలచేత జరిపించి గ్రంథమంతయు భంగమొనర్చి భ్రష్టమొనర్చి హళురామస్త్రీతి చేయుదురు. ఇక మార్గస్థులు రైలులోఁ బ్రయాణమొనర్చువారు రెండణాల కొక్కనాటకమో యాటుడబ్బుల కొక్కనవలయో కొని కునికిపాట్లువచ్చునప్పుడు రవంతచూచుచుఁ జుట్టగాల్చి దానిపై (బ్రమాదపశమున ధూకరించుచుఁ దప్పనిసరియైనప్పుడు మాత్రము పాదరక్షలతోఁ ద్రొక్కుచు నేసందడిలోనో కాఫీపాత్రయో నీటిచెంబో తిరుగఁబడటచే నది తడిసిపోవఁగ దాని నావలనో మాత్రపు గదిలోనో పాటవేయుదురు. ఇంక వేశ్యాప్రియులు తమవేశ్యలయొద్దఁ దాము మిగుల రసజ్వల మనిపించుకొనుట కేదో నవలయో నాటకమో కొని వారియొద్ద వారిస్త్రీతిగొఱకై నాటకపద్ధతిగాఁ జదివి మంచముక్రిందఁ బాటవేయఁగా దానిని వేశ్యమాత యడ్డుపొగకో, ప్రధాన నాయిక పాలాస్త్రీపట్టులకో వినియోగింతురు. గ్రంథము లెట్లు భ్రష్ట



మయినను గ్రంథకర్తలొక్కపూటయైనదినుటకు వీరివలననే సదుపాయ మగుచున్నది. ముష్టికాటువాడు గ్రంథము కావలసినదే కాని పాపులా డబ్బులు పెట్టి భాగ్యవంతుఁ డొక్కపుస్తక మైనఁ గొనఁడే. నలువది రూపాయలు జీతము తెచ్చుకొనుజనుఁడు మొదలు నాల్గువేలరూపాయలు జీతముతెచ్చుకొను జస్టిసు వఱకుఁ జదువుకొనుట కొక్కయాంధ్ర గ్రంథమైనఁ గొనినవాడు కనబడఁడే. సిగ్గుసిగ్గు, జాతికిసిగ్గు, దేశమునకు సిగ్గు, ఆంధ్రగ్రంథముకొనినయెడల నప్రయోజకత, అభాగ్యత, అప్ర తిష్ఠ, అజ్ఞత, ఈభాగ్యవంతులలో నట్టియపోహ మంతరించినఁగాని యట్టి గర్వము కడతేరినఁగాని, యట్టియజ్ఞానము ధ్వస్తమైనఁగాని భాష బాగు పడనేరదు. కడుపుకట్టుకొని కవు లెన్నిగ్రంథములను వ్రాయఁగలరు? ఎంతకాలము వ్రాయఁగలరు. భాషాసేవకై వినియోగపడని వీరి భాగ్య మెందుకు? వీరు గ్రంథములు వ్రాయనక్కఱలేదు. చదువనక్కఱలేదు. వీరు మైచ్చు పినాల్ కోడ్ (Maynes Penal Code) కంఠపాఠము తల క్రిందుగాఁ జేయవచ్చును. కళాపూర్ణోదయగాధనైన వివనక్కఱలేదు. జస్టిసు బెన్సను (Benson) గారి తీర్పులన్నియు వీరి జిహ్వగ్రమున నుండనేవచ్చును. జనకచక్రవర్తి యెవరో వీరికిఁ దెలియనక్కఱలేదు. వీరు భాగ్యవంతులయొద్ద బదుల్లు తీసికొని దివాలాలు తీయనేవచ్చును. సుమతిశతకమైనఁ జదువనక్కఱలేదు. ఆంధ్రదేశమునఁబుట్టి ఆంధ్రులై ఆంధ్రజాతిరక్తమును దేహమునఁగలిగియున్న వీ రాంధ్రకవులగ్రంథముల నాంధ్రదేశముకొఱకైనను, నాంధ్రభాషకొఱకైనను, నాంధ్రజాతికొఱ కైనను, దమ యాంధ్రీత్వమును నిలువఁబెట్టుకొనుటకైనను గొనక తప్పదు. కొన్నిగ్రంథములు చదువనైన నక్కఱలేదు, చదివినయెడల మఱిత మంచిదె. భాషాజ్ఞానమును సంపాదించుకొని కవులను పోషిం చినయెడల మఱిత మంచిదే. పోషించుట యేమున్నది? పుస్తకమును గొన్నయెడల నంతే చాలును. భారత భాగవతము లెఱుంగనివాడు బారిష్టరైన నేమి? భండారాధిపతియైన నేమి? ప్రభు డైననేమి? బ్రహ్మాండనాయకుఁ డైననేమి? ఆతఁ డాంధ్రుఁడమాత్రము కాడు. ప్రజాపోషణము గ్రంథకర్తల కత్యావశ్యకము, మనదేశమునందే లేదు గాని మిగిలినయన్ని దేశములందుఁ గూడఁ గవులకుఁ బ్రజాపోషణ

మున్నది. ఈ నిర్భాగ్యత, యీదురవస్థాగ్రగణ్యము మనదేశమందే. ప్రభువు లేందఱుకవులను బోషింపగలరు? ఎంతకాలము పోషింపగలరు? ప్రజలభాషాపాపాపణభారమును గొంతవహించుట విధి. దేశభక్తియని, భాషాపాపాపణ మని, స్వార్థపరిత్యాగ మని, స్వరాజ్య మని, మఱియేమో యని యారాధ్యవర్తదేశమంతయు నట్టుడికినట్లుడుకుచున్నప్పుడే యారాధ్యవర్తదేశక్షోభమునుగూర్చి యవతలిప్రపంచమంతయు నాందోళనపడుచున్నప్పుడే యాఱుకాల డబ్బు లిచ్చి యొక్క యాంధ్రగ్రంథమును ననేకసహస్రసమార్జనసాహితీచక్రవర్తులలో నొక్కడైన గొనలేకుండ నున్నాడే! ఆహా! ఏమి యాంధ్రదేశభాగ్యము! ఇఁకఁజాలును, దానికీ జాలును; మనకుఁ జాలును.

నిజమే. గ్రంథము లెల్లెడలఁ బయలువెడలుచున్నవి. గోరంటలు పుట్టుచున్నవి. గుల్షణులు పుట్టుచున్నవి. గులాబులు పుట్టుచున్నవి. కుక్కగొడుగులు పుట్టుచున్నవి. అన్నియు మంచినే పుట్టవలెనని ప్రకృతిలో శాసనమున్నదా? ఎచ్చటనైన నటులు పుట్టినవా? ఏకాలమందైన నట్లు పుట్టినవా? ఏజాతిలోనైన నట్లు పుట్టినవా? ఉహుహు. అన్నియెడల నుహుహున్న ప్రకృతి మనయెడల మాత్రము “ఊ” యని యేల యనవలయును? కలువతీగ ప్రక్కనే తూఱికాడ; ముత్తై సరి ప్రక్కనే చికిలింత; మొల్లతీగై ప్రక్కనే మొండిచేయి; ఘనాఘనగర్జ వెంటనే కప్పకూత; దేశకాలపాత్రములబట్టి ప్రకృతి తన మనోభావమును బహిర్గత మొనర్పకతప్పదు.

మామిడిపూత యెట్టిదో మసూరిపోత యట్టిది. గోరంటపూవు వాసన యెట్టిదో కోరింతద గట్టిది. గుబ్బలాడి కంటితభు శెట్టిదో మబ్బులోని పిడు గట్టిది. పద్మములోని మధు వెట్టిదో పాములోని విష మట్టిది. గ్రంథకర్తరణగీతమెట్టిదో యతిమూత్రరోగి రాచపుం డట్టిది. అన్నియుఁ బ్రకృతిసంబంధములే. అన్నియు బహిర్గతాంత స్తత్త్వములే. అయిన నేమి? చూలింతరాలివేపిల్లకు సూడిద లిచ్చుచున్నాము. కలరావాంతులకు కర్పూరారిప్త మిచ్చుచున్నాము. మొగలిపూవును గులకాంత కొప్పులో నుంచుచున్నాము. మూలవ్యాధిని ఛేదించుచున్నాము.

అటులే గ్రంథము లన్నిటిలో మంచివానిని బహుమానింపవలయును. చెడ్డవానిని బహిష్కరింపవలయును.

వైద్యశాస్త్ర మెందుకుఁగలిగెనో, ధర్మశాస్త్ర మెందుకుఁగలిగెనో విమర్శనశాస్త్రముకూడ నందుకే గల్గినది. వైద్యశాస్త్రమునకున్న వ్యాప్తి విమర్శనశాస్త్రమునకు లేదు. నిజమే, అటులేల యుండును? మాటవచ్చినదికావునఁ జెప్పుచున్నాను. మీ రెంతప్రళస్తమైన భావగీతమును బాడినను బాముకా టంతశీఘ్రముగఁ బ్రాణము తీయఁగలరా? గోడయున్నయెడలఁ జిత్రకర్తమునకు లోపమేమని ముందు మనవారు తనువులు భద్రఁపఱచుకొనుటకుఁ దంటాలుపడి వైద్యశాస్త్రమును ధర్మశాస్త్రమును పుష్టించినారు. కావున విమర్శనశాస్త్రము ప్రధాన కృత్యముకాక వేడుకపనియైనది! కాగితములు చవుక యగుచున్నవి. అచ్చుశాలలు వృద్ధియగుచున్నవి. నాటకసంఘములు హెచ్చుగొచున్నవి. గ్రంథమాలలు ఘనము లగుచున్నవి. కవులు మితి మీటిపోవుచున్నారు. గ్రంథము లసంఖ్యాకము లగుచున్నవి. వీనిలో మంచివేవో నిర్ణయించి చెడ్డవి త్రోచివైచుట ప్రకృతిపద్ధతినిబట్టి యావశ్యకమై యున్నది. ఇవి యన్నియు భూమికి భారమగునని యెవ్వఁడును జెప్పటలేదు. వీనివలన వచ్చిన బాధయేదో చెప్పెదను. మాయముత్తైమున కున్న తల్గుకు మంచి ముత్తైమునకు లేదు. ముచ్చెబంగారమున కున్న మెఱుఁగు మేలిమి కున్నదా? అసత్యమున కున్న చాకచక్యము, జమత్కృతి సత్యమున కెక్కడిది? అది మూన్నాళ్ల ముచ్చట. ఇది ముప్పదితరములకైన పోనిది. అల్పగ్రంథమునకు హరించినవారే యనేకులు మంచిగ్రంథమును దెలిసికొని యనుభవించినదాఁక నెవనికి? దుహాజనులారా! నూటి కెనుబదుగురు రసగ్రహణమున గేవలము మాధులు. వారు పామరుల తెయి తక్కలకు బలీయందురు కాని ప్రకృతిలోని తలవెండ్రుకల చిక్కువిప్పిన గ్రంథములకు సంతసించెదరా? ఉహుఁ, చెంచునాటకమున కున్న జనానురాగము శాకుంతలమున కేది? పంచదారకుఁ బట్టిన యెఱ్ఱచీమలకంటె గుంకుడుకాయలకుఁ బట్టిన యెఱ్ఱపువ్వుగు లెక్కువకదా! ఇంక గ్రంథ కర్తలమాట చెప్పెదను. గ్రంథకర్తలలో సుపజ్ఞానహీతుఁడు వేయి కొక్కఁడైన నుండునో లేదో! అనేకు లేదైన నొకగ్రంథ మామో

దించి యాకవిని బహుమానించుట సిద్ధించునెడల “అహా! వ్రాయవల  
సినపద్యతి యదియే కాబోలు! మనముకూడ నట్లే వ్రాయవలెను  
గాబోలు!” నని యనేకకవులు భ్రమపడుదురు. పైకి వానిని దిట్టుచునే  
యుందురు. గాని లోపల నీయపోహములకు లోనైయుందురు. వారంత  
క్రమముగా దిగి యంతకంటె జాతి యధఃపతితులై నీచగ్రంథసృష్టినిర్మి  
ద్దులై ప్రకాశింతురు. మఱికొందఱింకొకవిధముగా మాటుచున్నారు.  
అయ్యవారుగాని పాటలనాటకమునకుఁ బండ్రిండువందలరూపాయ  
లొక్కరాతిరి వచ్చినవనఁగ నొక బ్రకృతి లేదు. పాత్రాచిత్యము లేదు.  
ఏమియు లేదు. పదిదినములలోఁ బాటలనాటక మొక్కటి కవి ప్రజ  
లపైఁ బాటవైవలసినదే. పాటలనాటకములు ప్రకృతివిరుద్ధము లని  
యాతఁ డెఱిగియుండియుఁ బైసకొరకుఁ బ్రఖ్యాతికొఱకు బహుళ  
ముగా ధన మిచ్చి వ్రాయించుకొను నాటకసంఘములకొఱ కాతఁడు  
వ్రాయును. కడుపు కక్కుఱితిచే మనస్సొకటిబోధన కాతఁడు వ్యతిరేక  
ముగఁ బ్రవర్తించును. సామాన్యబుద్ధియు క్లుప్తమైన యాతఁడట్లు ప్రవర్తిం  
చుట విశేషముగాదు. మహాధీశాలియై శారవాదేవిచే త్వమేవాహ  
వ్వని యనిపించుకొనె నని చెప్పఁబడిన కాళిదాసుడుపైతము సామాన్య  
జనాభిరుచి ననుసరించి రఘువంశములోని కడపటిసర్గలో నవలానవ  
లాలితేత్యాది శబ్దచమత్కారములను గవిత్వములో సింగారించి కవి  
త్వము భ్రష్టపఱచుకొనె నని పూర్వవిమర్శకులే వెల్లడిచేయలేదా!  
మన యీదేశమందే యిట్టిసన్నివేశముకాదే. అలెగ్జాండరు పోపు  
(Alexander Pope) కవిత్వము వాని ననుసరించిన వారికవిత్వము వట్టి  
గజముబద్ధకవిత్వ మని, తక్కింకడ తవ్వ కవిత్వ మని యెఱిగియున్న  
బైరన్ (Byron) వంటి స్వతంత్రబుద్ధిసహితుఁడు పైతము యశశకన  
కము లవేక్షించి తనకవిత్వముకూడ కంపసు కవిత్వములోనికి దింపినాడు  
కాదా! అంకనాటకములకు డబ్బు రానియెడల రంగనాటకములను  
వ్రాయుదము. అంతే. దేస్ వాలామట్టుల నాటకములకు డబ్బు రాని  
యెడల పార్సీమట్టులనాటకముల వ్రాయుదము. దీని కింతయోజన యెం  
దుకు. పార్సీమట్టుల నాటకములకు డబ్బురానియెడల బ్యాండుట్యూన్సు  
(Band tunes) నాటకములఁ జేయుదము. దానితెగు లంతటితో

డక్కునఁ గుదురును. ప్రకృతిపరీక్ష యక్కఱలేదు. పాత్రతత్త్వభేద మక్కఱలేదు. ప్రసంగచమత్కృతి యక్కఱలేదు. పాత్రాచిత్య మక్కఱ లేదు. ఏమియు నక్కఱలేదు. పాతాతరమునకుఁ బాట దొరికినఁ జాలును. ప్రకృతి ప్రతిబింబములుగ గ్రంథముల వ్రాయవలసిన కవు లీ కారణములచే భ్రష్టులై పోకుండ విమర్శగ్రంథములు పుట్టవలసియున్నది. ఒకకవి వేటొకకవిని విమర్శింపదగదు. అది ప్రబలవైరమునకుఁ గారణ మగును. ఆభయంకరవైరకీలాజాలము పుష్కలావర్తమేఘమునఁ గాని శాంతింపదు. నిష్పక్షపాతబుద్ధితో సాహిత్యపరిషత్తువా రీవిమర్శనకృత్య మును మీఁద వైచుకొనక తప్పదు. కవిత్వము చెప్పటకు శక్తిలేని వాని కవితారసమును గ్రహింపఁగల లోకోపకారకబుద్ధి గల నిర్దాక్షిణ్య స్వభావము గలపండితుల నిందుకై పరిషత్తువారు జాగ్రత్త పెట్టవలసి యున్నది. వారి విమర్శనములను బరిషత్తహాసభ్యుల యామోదము నొందినపిమ్మట లోకమున విడువవలయును. పరిషత్తున వానిపైఁ బడు టచే నవి యొచ్చటికిఁ జోయిన సరే నాణెములవలె మాటును. అవి తుపాకిపిక్కకుఁ జెడరవు. బల్లెపు.బోటునకు జంకవు. నీటిపడి కెదు రెక్కఁ గలవు. కాని కవుల యనుమతి లేకుండ వారిగ్రంథములను విమర్శింపఁ దగదు. నీగ్రంథముల విమర్శింతుము. నీవేమందు వని పఠపత్తువారు కవి నడుగునెడల వలదని యాతఁడన గలఁడా? వలదన్నయెడల నందున నేమి కుళ్లున్నదో యని యితరు లనుకొందురేమో యనుసందేహ మాతని కుండదా? విమర్శన బహుజాగరూకతతోఁ జేయుట యత్యావశ్యకము. ఎట్లు చేయవలయునో నేను జెప్పను. ఎట్లు చేయఁగూడదో మాత్రము రవంత చెప్పెదను. స్వల్పదోషమైన నుపేక్షింపదగదు. దోషములను నిర్రే తుకముగ నిర్ణయింపఁగూడదు. చిన్నయ్యకాలమున నట్లు వ్రాసిరి. పెద్దన్న కాలమున నట్లు వ్రాసిరి. నన్నయ్యకాలమున నట్లు వ్రాసిరి. కావున మీరుగూడ నట్లే వ్రాయవలయు నని శాసింపదగదు. సర్వ కవులకేకాక సర్వకళాభిజ్ఞులకుఁగూడ నవిలంఘ్యము లగుబహిరంతః ప్రకృతిశాసనములకంటె భిన్నములైన శాసనములు గూడాదోషనిర్ణయ మున కక్కఱకు రాఁగూడదు. దోషములు నిర్ణయింపవలసినదే కాని యిట్లు దిద్దుపాటు లొందినయెడల నాదోషములు గుణము లగు నని

యెన్నడును బలుకవలదు. గ్రంథరచనయం దొకపద్ధతినిగాని, మార్గమునుగాని, క్రమమునుగాని చూపదగదు. మీవిమర్శనమువలన గవి తక్కు దళుకుమాత్రమే హెచ్చించి దార్ధ్యము తగ్గింపఁగూడదు. ఆకార సౌందర్యము మాత్రమే వృద్ధిపఱిచి యాంతరంగపటిష్ఠత తగ్గింపఁగూడదు. నిర్దుష్టత మాత్రమే వృద్ధిపఱిచి రసమును దగ్గింపఁగూడదు. అలంకారములు వృద్ధిపఱిచి యవయవసౌందర్యమును నాచ్ఛాదింపఁజేయఁగూడదు. మదగజయామినీత్వమును మాత్రమే హెచ్చుచేసి మగతనమును దగ్గింపదగదు. అనుకరణము మాత్రమే యధికపఱిచి యుపజ్ఞ కడ్డు రాఁగూడదు. చిత్రవిచిత్రము లగురుచులుమాత్రమే వృద్ధిపఱిచి జీర్ణశక్తిని దగ్గింపఁగూడదు. కల్పనకు స్వచ్ఛందత్వమును తగ్గించి బండిజాడనుబట్టి పోవునట్లు మాత్ర మెన్నడును జేయదగదు. అట్లే మీ రొనర్చినయెడల షుద్ధకాలప్రబంధశకము దిరుగ నుదయింపఁజేసినవారగుదురు. ఇంక మేనమామపోలికలు, కవలపిల్లలపోలికలు, ఇంక ననుకరణములు, ననుకరణమున కనుకరణములు, ఛాయాపటములు, నచ్చుబొమ్మలు మొదలయినవి బయలుదేరును. విమర్శనములోని కట్టుదిట్టములకు మీ రేమైన నూతనశాసనములు కల్పించునెడల నింత మునుగును. మీ రెన్ని శాసనములు కల్పించినను సామాన్యకవితాశక్తికలవాని కవి ప్రతిబంధము లగునుగాని యుపజ్ఞాసహితము డగు నుత్తమకవి ముందెప్పుడయిన నుదయించునెడల నాతని నేశాసనములు కూడఁ బ్రతిబంధింపఁజాలవు. నిఘంటు వాతని ననుసరించి పోవును. వ్యాకరణ మాతని వెంబడించును. పద్యలక్షణ మాతని కన్నుల మెలఁగును. భాష యాతనిఁ గాంచి గడగడ లాడును.

వచన రచన:—వచనప్రబంధములు మనలో మొదటినుండియుఁ దక్కువగ నేయున్నవి. వానియందు మనవారి కాదరము తక్కువ. చదువ వలసినవారికా, వ్రాయవలసినవారికా? చదువవలసినవారికిఁ జదువునందే యాదరణము లేనప్పుడు వచనప్రబంధములం దనాదరణ మని వాపోవుట యెందుకు? వ్రాయవలసినవారికే వానియందు వైరాగ్యబుద్ధి; వచనము వ్రాయువాఁడు వట్టితేలివి తక్కువవాడని సాధారణ జనాభిప్రాయమై యున్నది. కవితామణికోటిరమును ధరించుట కర్హుఁడు

కానివాడే యీకట్టెలమోపు మోయఁ దగినవాడని జనుల నమ్మకము. సాధారణజనులకే యటులుండ నిక్కఁ బద్యప్రబంధకర్త వచనప్రబంధకర్త నెంతచులుకనగాఁ జూచునో చెప్పవలయునా? తాను దేనెవట్టనియు నాతఁడు తెలికపిండి యనియుఁ దాను చెఱకుఁగట్ట యనియు నాతఁడు చొప్పదంటనియుఁ, దనది పూలయంగడి యనియు నాతనిది పుల్లలదుకాణ మనియుఁ, దననెత్తిపై మకుట మనియు నాతని నెత్తిపై మట్టితట్ట యనియుఁ బద్యలేఖరి వచనలేఖరిని గూర్చి భావించును. ఎంతబుద్ధిహీనతయో! ఈబుద్ధిహీనత యీనాఁటిది కాదు. చిరకాలము నుండి వచ్చుచున్నది. నిజముగా నానేతుహిమాచలపర్యంతము మన యార్యజాతి యంతయుఁ కవిజాతి. భరతదేశమందలి ప్రకృతిసౌభాగ్యమువలన మనము జన్మకవులము. రత్నగర్భ యని సార్థకనామము ధరించుటకు సర్వదేశములందు మన యార్యావర్తదేశమే సమర్థమైనది కాదా? బంగారము పండఁ దగిన బార్ధివతత్త్వము ప్రపంచమున మఱి యొకటి యేది? ఈవైపునఁ బంచోపనదులతోఁ గైలాసముపై నుండి కచ్చివఱకు సింధునది, యడిదాఁటి రవంతకుడిప్రక్కకు రాఁగానే యభవజటాజూటోద్భవయై యనేకోపనదులతో నమృతాధిక మాధుర్యధరీణాంబుబ్రవాహములతో ననేక శతయోజన పర్యంతావస్థిస్థలఫలికరణ పాటవప్రాబల్యముతోఁ ననేక జన్మారితాఘవినాశన మాహాత్మ్యముతో నార్యావర్తమున కామూలనుండి యీమూలవఱకు జగజ్జనజేగీయమాన ప్రకాశముతోఁ బ్రవహించు నార్యావర్తభాగ్యదేవత యైనగంగాదేవి— మఱిరవంత దాఁటఁగనే ధవళగిరిపైని— నెవరెట్టుపైని— నా పైనున్న శిఖరములపైని నేమూలనో యుద్భవించి వాయువేగముతోఁ బ్రాగ్భిగ్గాఁ బ్రవహించి అస్సామునొద్ద మోచేతివాటముగా మరలి దక్షిణముగఁ బ్రవహించు బ్రహ్మపుత్ర యిదికాక వీనిక్రింద నర్మద, మహానది, గోదావరి, కృష్ణ, తుంగభద్ర, కావేరి మొదలగు మహానదులు తమ శీతలత్వముచేతఁ దమసరళత్వముచే దమ మాధుర్యముచే దమప్రవాహశక్తిచే దమపవిత్రతచే నార్యావర్తజనసంఘబుద్ధితత్త్వమున శీతలత్వము, సారశ్యము, మాధుర్యము, పవిత్రత, ఛాటి యొసంగుటకుఁ జాలియున్న వని చెప్పుట యతిశయోక్తికాదే. ప్రపంచపర్వతములలోఁ బ్రథమ

గణనీయమగు ప్రాలేయాచలము భరతదేశమాతృదేవతకు హీరకరిటమై ప్రకాశించుచుండ, వింధ్యాద్రివజ్రాలమొలనూలై యుండ, సింహళద్వీపము పాదపీఠ మైయుండ, సమస్తప్రకృతివైచిత్ర్యన్నివేశ ప్రథమనిదానమైన యాభరతఖండమునందు సన్నిహితసూర్యకాంతి జనులరక్తమునకుఁ దేజోధిత, థాటి, టిప్తి గలిగింప భావనాప్రపంచమున శంపాలతాకోటులఁ బ్రాకింపఁ బవనునకు బంగారుపూత వోయఁగ నర్పవిధములఁ బ్రకాశించు నార్యావర్తదేశమందుఁ గవులకు, గాయకులకు, జిత్రలేఖకులకు, భక్తులకు, జ్ఞానులకు నేమాత్రమైన లోప మున్నదా! కావున మనది యాజన్యకవిజాతి; మనగ్రంథము లన్నియు వైద్యగ్రంథములే కావు, చరిత్రగ్రంథములే కావు, నిఘంటువులే కా వన్నియుఁ గూడఁ బద్యముననే పూర్వము వ్రాయఁబడినవి. ఇప్పుడు మన కట్టిభావనాశక్తి యున్నదా? ఉహఁ. ఇప్పుడు మనకట్టికవితాసంపత్తి యున్నదా? ఉహఁ. మనచిత్తముల కట్టియుత్సాహమైన నున్నదా? ఉహఁ. విదేశీయచరిపాలనమున, విదేశీయగ్రంథపఠనమున, విదేశీయాచారావలంబనమున, విదేశకౌషధగ్రహణమున మనపూర్వవృత్తి పూర్తిగ నశించినవి. గంగానది నురుగులోఁ గైలానేశ్వరుని జటాజూట మావరించిన జనని మందహాసమును మనము గాంచలేనప్పుడు మనకుఁ గవిత్వ మెక్కడిది? గరుడుడు కృష్ణా యనునప్పుడు 'విష్ణువాహ నమస్తుభ్యం పక్షిరాజాయతే' నమః. యని చేతులు జోడించుకొనలేని మనకుఁ గవిత్వ మెక్కడిది? అట్లు చేసిన వానిని బుద్ధిహీనుడని మనము పిలుచుచుండినపుడు మన కింకఁ గవిత్వ మెక్కడిది? ఇదికాక మతమును వృద్ధిచేయకుండ, దైవభక్తిని హెచ్చింపకుండ, నాధ్యాత్మికజ్ఞానమును బలపఱువకుండఁ బ్రకృతిశాస్త్ర మనందగ్ధముగ, ననర్హముగ, ననుచితముగఁ బవిత్రప్రదేశములందలి వైకృష్టాలను దొలగించినప్పుడు మన కింకఁ బ్రకృతిపై రోతయే కాని ప్రీతియే మున్నది? విసుగే కాని వింతయేమున్నది? అగ్నిజ్వాలలోని యసాధారణావణ్యమును జూచి యానందింపలేక యిది చూచి కెమికల్ కాంబినేషన్ (Chemical combination) యొక్క ఫల మని నిర్లక్ష్యముగఁ జేయి నూపుచున్నాము. కలకతము గానకాలక్షేప మొనర్పనోడలు జల్లు మనవలసి యుండఁగా వోకల్ కార్డుస్ (Vocal chords)



యొక్క అరేంజిమెంట్సు (arrangements) ఆలీటున నున్న వని మన పెదవి విలుచుచున్నాము. తుట్టుతుదకుఁ కన్నీటిబిందువు చూచినను మనమనస్సు కరఁగకున్నదే! లాక్రిమల్ (Lachrimal) రసము కొంత, సున్నము కొంత, యుష్ప కొంత, ఆక్వా (Aqua) కొంత యని యనేక లక్షల యాణిము తైముల విలువ చేయఁగల యశ్రుబిందువుల ననేకథా భ్రష్టపఱచి భంగపఱచి దానివంక బృష్టము త్రిప్పుచున్నాము. ఇంకను గవిత్వ మని పద్యము లని యేల దేవులాడవలయును. మనపూర్వపరిస్థితు లన్నియుఁ బూర్వమున నున్నట్లే యున్నవి. కాని మనముమాత్రము మాఱితిమి. మనహిమవత్పర్వతములో నొన్నత్యమే కాని మనమనస్సు లలో లేనప్పుడు, మన గోదావరీనదిలో రసమే కాని మన మనస్సులలో లేనప్పుడు, మనబంగళాఖాతములో గాంభీర్యమే కాని మన మనస్సు లలో లేనప్పుడు, మన కరకకాయయందు భావనయే కాని మన మనస్సు లలో లేనప్పు డింక గవిత్వ మెందుకు? మన సూర్యభగవానుఁడు మన కత్యంతసమీపముననే యున్నాఁడు. కాని మన మనస్సులలోఁ గరఁగని మంచుకొండ యున్నపుడు మనకుఁ గవిత్వ మెక్కడిది? కవిత్వము చెప్ప నివాని నింక నధిక్షేపించుటెందుకు? ఎట్టిపిచ్చిలో నేవిధమైన వెగటును లేదో, ఎట్టియున్నాదము ప్రపంచోద్ధరణపట్టిష్టమో, యెట్టిమతిమాలిన తనములో జ్ఞానవిజ్ఞానములు దుర్నిరీక్ష్యమైన తేజస్సుచే వెల్లనో, యెట్టి వెట్టికి వేయివిధములు కాక కోటివిధము లయ్యును బహుమార్త గ్రహణవిధాన మనునొక్కటే విధానమున్నదో, యెట్టి వెట్టి వెట్టు లన్నిటికంటె వెట్టిదో యెట్టి వెట్టిని, యెట్టిలోకాతీతమైన వెట్టిని, నట్టి వెట్టిలేని వెట్టిని గలిగి తాను ధన్యుతఁ జెంది మనల ధన్యులఁ జేయు నాతఁడు కవి. ఇప్పుడైన నట్టిపిచ్చి లక్షకుఁ గోటి కెవ్వని కైన నుండినయెడల వాడు కవితాగానము చేయవచ్చును. అంతే గాని కవిత్వమున నేదో ఘనత యున్నదని యాసించి యందుకై ప్రయత్నించి జను లసందర్భగ్రంథముల సృజించి యకాలపు వెట్టులై ప్రకృతి కాపత్తుఁ దెచ్చివెట్టుట న్యాయమా? అంతేకాక వచనమును వ్రాయువానిని దీసివ్రేతసరకుగఁ గుక్కమూలిపించెగఁ దృణీకరింప న్యాయమా? పద్యమునఁ గవిత్వ ముండి వచనమున లేకుండునా?

ఎచ్చట రసముండునో యచ్చటనే కవిత్వ మున్నది. కవిత్వము గుణములో నున్నది కాని గణములో నున్నదా? అభిప్రాయప్రకటనమే కావలసినది. అన్ని నాగరకదేశములందుఁగూడ వచనప్రబంధములు లక్షోపలక్షలుగా వృద్ధిపొందుచున్నప్పుడు మనదేశమం దట్లు జరుగకపోవుట కడు శోచనీయముకాదా? వచనగ్రంథరచనాభాషాశ్యమునఁ గాని భాష యభివృద్ధి నొందనేరదు. మనపరిపాలకులగు నాంగ్లేయులభాషలో వివిధవిషయములపై నెన్ని వేల వచనగ్రంథము లున్నవో మీ రెఱుఁగనివిషయమా? మీరు వానిలో నెన్నిటిలో చదివియే యుందురు. చదివి యూరకుండుట తగునా? ఆజ్ఞానము నంతను సంపాదించినమీరు మనమాతృభాష నభివృద్ధిపఱచుటకుఁ దోడుపడనక్కఱలేదా? మన కెంతసేపు నాటకమో, నవలయో, ప్రహసనమో, చిన్నకథయో, మోహగీతమో యంతకుండు మఱేమియు లేదే! విజయనగరరాజ్యమునుగూర్చి సూయల్ వ్రాసిన గ్రంథమైన మనవా రాంధ్రీకరింపకుండిరే! చాణక్యుని యార్థికశాస్త్ర మెవ్వరైన మనకుఁ దెలుగుబాసను నేర్పిరా? ఒక్క గులాబిపువ్వును కూర్చి యెన్నియాంగ్లగ్రంథములలో యున్నది. మన కొక్కగ్రంథమైన నున్నదా? శారీరశాస్త్ర మొక్కటి సంపూర్తిగాఁ బరివర్తన మొనర్పఁదగియున్నది కాదా? ఫోటోగ్రాఫీ (Photography) మీఁద మెటలర్జీ (Metallurgy) మీఁద ఇవల్యూషను (Evolution) మీఁద మఱి దేనిమీఁదనో మఱి యింక దేనిమీఁదనో యున్నగ్రంథములలో నుత్తమమైనదానిని మచ్చున కొక్కటియైన మనభాషలోఁ జేర్పఁదగదా? కొత్తవిషయముపైఁ గొత్తగ్రంథములు రావలయును. అప్పుడు కాని భాష పరిపుష్టినొందదు. ఇంతపనియుజేసి భాష నభివృద్ధి పఱుపఁగలవారు మనలోని యాంగ్లేయవిద్యాధికులే కాని మఱి యెవ్వరున్నారు. వారు మన కేమని యూరకుండునపుడు భాషకు దుర్గతి యొట్లుపడలును. ఆంగ్లేయులెన్ని పరభాషాగ్రంథములను దమభాషలోనికేఁ దెచ్చుకొనుట లేదు? మన మట్లేల సేయరాదు? అది కాక స్వతంత్రగ్రంథముల కేమంత ప్రోత్సాహ మున్నది? శృంగారరసమున వ్రాసినగ్రంథము లసభ్యమనభ్య మని మనరాసులోఁ బఠనగ్రంథనిర్ణాయకసంఘము వారిలో నొక్కకైస్తవుఁడో మహమ్మదీయుఁడో వై చిన్ కే ఛత్రపురుఁ

జన్మటిపట్టలకుఁ దాకి బల్లారి బోడికొండలమీఁదఁ బ్రతిధ్వనించు నప్పు డింక జేయవలసినదేది? కరుణారసమున గ్రంథము వ్రాసినయెడల గజనీమామూదు సోమనాథలింగభంగ మొనరించినది మొదలు త్రికాల ములయందు మనకలవాటున్న రసము కరుణారసమే యగుటచేత నెవ్వ రాగ్రంథమును లక్ష్యపెట్టుదురు? హాస్యరసమున గ్రంథము వ్రాసిన యెడల నితరజాతుల కెట్లున్నను మన కది మిగులఁ దప్ప. మనకు లైఫ్ (Life) చాల సీరియస్ (Serious) అని యేదో పుట్టి మునిగిపోయి నట్లు జీలుగుచెందుకంటే దానిని లఘువుగఁ జూతురే? వీరరసముపై వ్రాయుటకుఁ జేతులు కదలకుండ నరదండములే యయ్యెను. అందుచేఁ గల్పనకుఁ గవితకు సృష్టికి నవకాశమేది? ఏమున్నదో నే జెప్పనేల? మీరెఱుంగనిదియా? అందుచే బ్రతుకుఁదెరువు పుస్తకములు, ప్రతిదేశ వీరచరిత్రములు, ప్రాణరక్షణగ్రంథములు, ప్రకృతిశాస్త్రగ్రంథములు, రాజనీతిపుస్తకములు, పరిశ్రమగ్రంథములు నింక నిట్టివే భాషలోనికి దింపవలసియున్నది. ఈగ్రంథజాలము యథార్థమైన సారస్వత మగునా యని సందేహము వలదు. “సమిష్టిస్సర్వశాస్త్రాణాం సాహిత్య మితి కథ్యతే” యని యున్నదికాదా? సాహిత్యపరిషత్తువారికే యింక సందే హమేల? కాలానుసరణమైన సారస్వత మిదియే. ఈపని యాంగ్లేయభాషావిద్వాంసు లగు నాంధ్రులవలననే కాని కాదు. వారిలో మాతృభాష యం దాదర మున్నవారు కొందఱున్నారు. వారెట్లున్నారనగ ననేకవిషయజ్ఞానసామగ్రి యంతయు సిద్ధపఱచికొనియున్నారు. విషయ విభాగములఁ గూడఁ జేసికొనియున్నారు. తెలుగుభాషలో వ్రాయుటకు జంకుచున్నారు. చేతఁగాక కొంత. సిగ్గుచే గొంత. మాకన్నియుఁ దెలియు నని వెల్లడించుచునే యున్నారు. ఎప్పుడో వ్రాసెదమని వాగ్దాన మొనర్చుచునే యున్నారు. తీర నెవ్వఁడైన నొక్క తెలుగు గ్రంథము వ్రాసి దీని కుపోద్ఘాతము వ్రాయుడని వారిలో నెవరికైనఁ జూప నుపోద్ఘాతము నాంగ్లేయభాషలో వ్రాయుచున్నారు. పీఠిక లాంగ్లేయమున నున్న తెలుగుగ్రంథములు మనకుఁ గొన్ని లేవా? ఇదేమి కర్తము! ఆంధ్రసారస్వతచరిత్ర మాంగ్లేయభాషలో వ్రాయుచున్నా నని చెప్పినవారిని నే నెఱుఁగుదును. సంధ్యావందన మింగ్లిషుతోఁ

జేయుదుమన్న వారితో మనకేమి వినియోగము. కాని వారిసాహాయ్యము లేనిదే మన మేమిచేయగలము. వారు సాహసించి తెనుఁగున వ్రాసినట్టైన భాష కుచక్కతి జరుగుట నిశ్చయము. వారందఱు మెకాలే (Macaulay), రస్కిన్ (Ruskin), గిబ్బన్ (Gibbon), కార్లైల్ (Carlyle), అడిషన్ (Addison) లాక్ (Locke) హెర్బర్టు స్పెన్సర్ (Herbert Spencer) మొదలగు మహావచన ప్రబంధకర్తల శైలిభేదములు పూర్తిగ నెఱుఁగుదురు. వారి కభిరుచియైన యేశైలినిో యనుసరించి వారు గ్రంథములను వ్రాయుదురు. ఓ! ఇక నేమికోదువ? ఖదమునడకవంటి శైలి యొకటి, చాదర్ ఖావంటి శైలి యొకటి, బాజీవంటి శైలి యొకటి, పందెపుదొడువంటి శైలి యొకటి మనభాషలో నవతరింపజేయగలరు. చిత్రములైన శైలిభేదములు మనభాషలో మిగుల నరుదుగా నున్న వని వేతె చెప్పనేల? రైమని వేకచువ్వ పై కెగిరినట్లున్న శైలిభేద మేది?

కాకి పై కెగిరియెగిరి తొక్కలు కదలకుండ జందెఱుఁబెట్టుగ సాపుగ వాలుగ దిగునప్పటి లఘుపతనచమత్కృతి కనఁబఱుచు శైలి పద్ధతి యేది? తాళము వాయించునప్పటి తళుకుచెళుకులు, టంగుటింగులు, గలగలలు, జలజలలు గలశైలి యేది? మహాజనులారా! ఇట్లు నే నెన్ని చెప్పవచ్చును? భయంకరమయ్యును మనోహరమై, మహాశక్తి సక్త మయ్యు మార్దవయు క్తమై, ధారాళమయ్యు విశాలమై, స్వభావ సమృద్ధమయ్యు సరసాలంకారభూయిష్ఠమై, సముద్రఘోషముగలదయ్యు సంగీతప్రాచుమై, సృష్టికృతసకలవిషయతత్త్వ మయ్యు నస్పష్టస్వకీయ తత్త్వమై చదువరులకుఁ గనుకట్టై, చెవికట్టై, వాకట్టై మదికట్టై తలఘరిమినట్టు శ్వాసమైన సలువకుండఁ జేసినట్లు ముష్టివాని చిప్పనుండి మూర్ధాభిషిక్తుని కిరిటమువఱకు భూమిక్రిందియరలనుండి సముద్రము లోని గుహలవఱకు నెవరెట్టు కొండనుండి యింద్రధనుస్సు రంగుల వఱకు మందాకినీతరంగరంగధంసాంగనాక్రేంగారములనుండి మహాదేవ సంధ్యాసమయ నాట్యరంగమువఱకు మనోవేగముతో నెగురుశక్తిగల చిత్రవిచిత్రశైలిభేదము లింక నెన్ని యోభాషలలోఁ బుట్టవలసియున్నవి. అట్లు సృష్టికి సమర్థులగువా రెందఱో యిట నున్నారు. బహుధన

మున్నది. పరికరనికరమున్నది. పాత్రసామగ్రియున్నది. పాచకులున్నారు. ప్రబలుడైన శని నోటనుండుటచే భాషావచనశైలి బలహీనమై పొరుష రహితమై యున్నది. నకనకలాడుచు నన్న మోరామచంద్రా యనుచున్నట్లున్నది. ఈలోప మెట్లు తీరగలదో సాహిత్యపరిషత్తువారు సత్వరము సమగ్రముగ యోచించుట కర్తవ్యము.

సాహిత్యపరిషత్తు:—సాహిత్యపరిషత్తువారే యీ బాధ్యత బహుళముగా వహింపవలయునని నా వినయపూర్వకజ్ఞాపనము. వారు పై వారెవరిచేతనో యీ గ్రంథముల వ్రాయింప నక్కఱలేదు. ఆంధ్రదేశ పండితు లాంధ్ర దేశవచనగ్రంథకర్తలు నాంధ్ర దేశకవులసాహిత్యపరిషత్తు లోనివారే కాక పై వారెవ్వరున్నారు? అట్టివారెవరైన నున్నయెడల వారిని బ్రార్థించి పరిషత్తులోఁ జేర్చుకొందము. పైనిజెప్పినగ్రంథములు వ్రాయవలసినవారు ననలోనివారే. ఎటువచ్చినను వారిని బ్రత్యేకముగ సమావేశ మొనర్పవలసియున్నది. పరిషత్తు బ్రతీసంవత్సర మెవ్వరో యొక రేదోయూరి కావ్యనించుచున్నారు. మన మెవ్వరినో యధ్యక్షు నేర్పలుచుకొనుచున్నాము. ఏదో కార్యక్రమము ననుసరించి గొట్టులో జరుపుకొనుచున్నాము. పై సంవత్సరమునకు మఱేదో యూరు పోవుచున్నాము. అంతే. జరుగుచున్న దంతే. ఇన్ని సంవత్సరములనుండి భాషాభివృద్ధికై ప్రయత్నించుచుంటిమి కదా! అది యేతరుల నైనది? ఎంతవఱకైనది? వేనివలన నైనది? అని మనము మనలను గతినముగాఁ బరీక్షించుకొనఁదగదా? ఇతరులు మనలఁ బరీక్షింపకుండ మనమే యట్లొనర్చుకొనుట మంచిదికాదా? పదునైదు పదునాఱు పూర్వప్రబంధము లచ్చువేయించితిమి, పారిభాషికపదముల పట్టికలు కొన్ని రచియించితిమి, ప్రశస్తములైన యుపన్యాసము లనేకములు పరిషత్పత్రికలో నచ్చువేయించితిమి. A Defence of Literary Telugu అను గ్రామ్యవాదఖండనగ్రంథము ప్రకటించితిమి, కాని మనము చేసిన యీసేవ చాలకపోవుటచే గాఢోలు బరిషత్సభ్యక యుండవలసినట్లు లేదు. పండ్రెండవయేడు జరుగుచున్న పదు చెట్లుండవలసినది? ఓనన్నుఁ జూడు ననుఁజూడు మన్నట్లుండవలసినదే—అట్లున్నదా—అయ్యియ్యో! ఇంక సంవత్సరములున్న నావలెనే చప్పిదాడలతో శల్యావశిష్ట

## అంధసాహిత్యపరిషదేకాదశ వార్షికోత్సవాధ్యక్షోపన్యాసము 133

యై యున్నట్లున్నదే! బంగారమువంటి ప్రాయ మంకురించినడుచు పట్టు బగ్గములు లేకుండ నుండవలసినదే. అయ్యో! కాలానుసార గ్రంథపోషణ మునఁ గాని కావ్యకన్యక యొడలు చేయదు. తేకెత్తదు. జబ్బపై జబ్బ వేయదు. జగన్తోహకముగఁ గనఁబడదు. ఇదివఱ కెన్నో నాట కములు నవల లున్నవి కదా వానివలన భాషాభివృద్ధి కాలేదా యని యందురేమో ఏదో స్వల్పముగ నయియుండును. గాని వానివలన భాషలో నూతనాభిప్రాయములు గలిగినవా? నూతన విషయము లేమైన బోధింపఁబడినవా? నూతనశబ్దజాల మేమైన భాషలోఁ బ్రవేశించినదా? అవి యన్నియు మెఱుఁగులు, చమత్కారములు, విలాసములు, వన్నెలు, వగలు, నొయ్యారములు, తళుకులు, దెళుకులు. అంతేకాని వానివలన భాష యభివృద్ధి నొందిన ట్లెట్లు చెప్పఁగలము. ఒకభూగోళశాస్త్రము మనలోనికిఁ దెచ్చుకొన్నయొడల మనవారి కిదివఱకుఁ దెలియని విషయము లేన్ని తెలియును? ఇదివఱకు భాషలో లేనియభిప్రాయము లిప్పుడు క్రొత్తగా నెన్ని చేరును? ఇదివఱకు భాషలో లేని యెన్ని శబ్దము లిప్పుడు క్రొత్తగాఁ జేరును? లీలావతినాటి గణితముతరువాత మనకట్టి దేదైన నున్నదా? ప్రపంచమున నున్నయన్ని శాస్త్రములలో నన్నికళలలో నన్నితంత్రములలో నేమేమి మెఱుఁగు లున్నవో తెలియఁ జేయఁగల గ్రంథములు మనకుఁ గావలయును. ఇతరజాతులవా రందఱుఁ లు సంతాపించుకొనుచున్నారు. కావున నింతగా దేవులాడవలసివచ్చి నది. ఒక్కొక్కజాతిగ్రంథము భాషాదేవి కొక్కొక్కముందడుగుగా నుండవలెను. అట్టిగ్రంథములను సృష్టించుటకు మన మిపు డేమిచేయఁ దగియున్నది? అధ్యక్షకోపన్యాసమైన తరువాతఁ గార్యదర్శినివేదన మేదో యున్నదికదా! దానితరువాతఁ బండితులయుపన్యాసము లున్నవి కదా! ఉపన్యాసభాషాశాస్త్రము కొంత తగ్గించి మొదటిదిగఁమునముందుఁ గాని రెండవదిగఁముందుఁ గార్యనిర్వాహకసంఘసభకుఁ బూర్వమో పరమో కాని గ్రంథకర్తలందఱుఁ గలియవలయును. కేవలము తెనుఁగు తెలిసినవారేకాక, సంస్కృతాంగ్లేయభాషలయందుఁ బ్రవేశ ముండి యాంధ్రమున వ్రాయఁగలగ్రంథకర్తలు కలియవలెను. ఈసంవత్సరమున కేదో జరిగిపోయినది. పై సంవత్సరమునుండి యట్లు చేయుట

మంచిదేమో యోజింపుడు. అట్లు కలసి యిప్పు డాంగ్లేయముననుండి సంస్కృతమునుండి యాంధ్రభాషలోనికి దీసికొనిరావలసిన గ్రంథము లేవో మొదట నిర్ణయించుకొనవలయును. వానిలో ముఖ్యములైన గ్రంథము లేవో నిశ్చయించి, మనలోని గ్రంథకర్తల శక్తులన్నియు మనకుఁ దెలియునుగాన, “అయ్యో! యీ గ్రంథమును మీరీగ్రంథమును మీరని మనలో మనము పంచుకొనవలయును. ఆగ్రంథములు పై పరిషత్తుభకుఁ బూర్తిచేసి తీసికొనివచ్చు నేర్పాటు చేసికొనవలయును. మహా జనులారా! ఈయేర్పాటుమాత్ర మధ్యక్షోపన్యాసముకంటెఁ గార్య దర్శి సాంవత్సరికచర్యా నివేదనముకంటెఁ గార్యనిర్వాహకసంఘపుఁ దీర్తానములకంటె నత్యంతము ముఖ్యమైనది. ఏపరిషత్తుభలో భాషాపండితులు సంవత్సరము కష్టపడి పూర్తిచేసి తీసికొనివచ్చిన గ్రంథములు ప్రదర్శించబడునో యాపరిషత్తుభయే జయప్రదముగా జరిగినదని చెప్పవలసినది. మిగిలినసభ లన్నియు మిత్రదర్శనములు బంధుసమాగమములు లీలాప్రయాణములు గాలిమార్పులు ఆఁ హోములు (At home) టీపార్టీలు—ఇన్ని మాటలు చెప్పితివిగదా! నీ వేగ్రంథము నేలరచియింపలేదని మీరు న న్నడుగఁదగినదే. ఇదిగో! చెప్పుచున్నాను. నాగుణలోపముకూడఁ జెప్పెదను. ఆంధ్రభాషలో నాయభిప్రాయమును వెల్లడించుటకుఁ దగినశక్తి నాకుఁ గలదు కాని సంస్కృతభాషలో నాకుఁ బ్రవేశము తక్కువ. సామాన్యపుఁదక్కువ కాదు. లేదని చెప్పుఁ దగినంత తక్కువ. ఆంగ్లేయభాషాజ్ఞానము మొదటినుండియుఁ గలఁత కొట్టయినది. 37-సంవత్సరములక్రిందటఁ జదివిన యాంగ్లేయగ్రంథమే కాని తరువాతఁ జదివిన దొక్కటైన లేదు. జీవనోపాధిలో నాంగ్లేయ భాషాజ్ఞాన మేమైన నక్కఱకువచ్చిన దేమో యనఁగ శ్రీరామరక్ష. శ్రీరామరక్ష. మహారాజశ్రీయే కాని మై డియర్ సర్ (My dear Sir) అని యెవరికి వ్రాయవలసిన యావశ్యకత నాయదృష్టమున లేకపోయినది. అందుచే న న్నాంగ్లేయభాష రానివాడుగనే మీరు గణింపవలయును. మీ దిట్లు సంవత్సరక్రమముగాఁ జేయవలసిన గ్రంథజాలమువలన భాష యభివృద్ధి నొందుటయే కాక గ్రంథకర్తలలో సఖ్యముకూడ నభివృద్ధి నొందఁగలదు. కవికిఁ గవి కున్న కాకో

దరమండూకము వైఖరి, కవికి విమర్శకున కున్న మూఁచకమార్జాలవైఖరి, విమర్శకునకు విమర్శకున కున్న సామపపంచాననపద్ధతి, సత్వరముగ నంతరించి వారిలో సాహచర్యము సామనస్యము సౌభ్రాతృత్వము సంభవింపఁగలవు. గ్రంథకర్తలలో నిట్టి మనస్థితి భాషకు దేశమునకుఁ బరమ శుభోదర్శకము. సాహిత్యపరిపత్పక్షమున నిప్పుడు రచియింపఁబడుచున్న యాంధ్రభాషాశిరోభూషణ మైనగ్రంథము సూర్యారాయాంధ్ర నిఘంటువు. ఇది పరిపత్పక్షముననే రచియింపఁబడుచున్న పరిపత్పక్ష్యులకు ధనవిషయ మైనశ్రమము లేకుండ నిఘంటుసంబంధము లగుననుష్ఠ వ్యయప్రయాసములను మామహారాజుగారే మహోదారమనస్కులై వహించుచున్నారు. భాషాపండితులును సుత్తమవిమర్శకులును నగు మ-రా-రా-శ్రీ, జయంతి రామయ్యపంతులుగారు కేవల భాషాప్రేమ పూర్వక శ్రమమునకులోనై భాషా సేవయే ప్రతిఫలముగా నెంచి నిఘంటు సంపాదకత్వమున నిర్నిద్రదీక్షులై యున్నారు. ఈనిఘంటువు మహోత్తమగ్రంథము కాఁగల దని నమ్మియున్నాము. మఱియు ననేంకాంధ్ర ప్రబంధవ్యాఖ్యానరచయితలును ననేకగ్రంథద్రష్టలును నపారసాహిత్య సంపన్నులును నాస్థానవిద్వాంసులు నగు శ్రీపురాణమండ మల్లయ్య శాస్త్రిలుగారిచే బ్రహ్మసూత్రభాష్యమును మహారాజుగారే యాంధ్రీకరింపఁజేసిరి. భాషాపుష్టికర మైనదియు విషయగౌరవప్రాశస్త్యాదులం బట్టి యాచంద్రార్కముగ నాంధ్రభాషలో నుండదగినదియు నై యున్నది. ఇది కాక యనేకపాఠాంతరములతో నర్హమైన వ్యాఖ్యతో నాంధ్రభారతమందుఁ గొన్ని పర్వము లీపండితవర్యునిచేతనే పరిష్కరింపఁ బడియున్నవి. భాష కీమహోపకారము కూడ మామహారాజుగారే యాచరించుచున్నారు. ఇది కాక కవిచక్రవర్తి యైన కృష్ణదేవరాయ లచే రచియింపఁబడిన యాముక్తమాల్యదకు మామహారాజుగారు బ్రహ్మశ్రీ మహామహోపాధ్యాయేత్యాదిబిరుదాంకితు లయిన వేదము వేంకటరాయశాస్త్రిలవారిచే వ్యాఖ్యానము వ్రాయించిరి. దాని నచ్చు వేయించుట కెన్ని సంవత్సరముల క్రిందటనో యేర్పాటు చేసియుండిరి. వ్యాఖ్యానరచన పూర్తియైన దట! అ చ్చింతకఁ గాలేదు. కారణము తెలియదు. ఇదిగాక యాస్థానతర్కవిద్వాంసు లగు శ్రీమాన్ గుడిమళ్ల



వేంకటరంగాచార్యులచే శ్రీచననభూభణ మనుసంస్కృతగ్రంథము నాంధ్రీకరింపఁజేసిరి. ఇట్లు భాషాపోషకులు భాషాపండితులు నగు శ్రీ మహారాజుగారికి దీర్ఘాయురారోగ్యాది సకలైశ్వర్యములు సర్వైశ్వరుఁడు ప్రసాదింపవలయు నని పరితృప్తిమున నేను బ్రార్థించుచున్నాఁడను.

వ్యాకరణము:—ప్రస్తుతవ్యాకరణము లసమగ్రముగ నుండుట చేత భాషాపరిశుద్ధి రక్షణమునకై విపుల మగునొక వ్యాకరణమును రచియించుట మంచిదని పూర్వసభలలో నుపన్యసించిన యధ్యక్షులు కొందఱు సెలవిచ్చిరి. వారి యిష్టము ననుసరించి వాగ్దాసినచు వ్రాయ వచ్చును. మీయుపేక్ష ననుసరించి మానినను మానవచ్చును. ప్రపంచ మున నున్న ప్రతిసారస్వతపరిషత్తునకు రెండే ప్రధానోద్దేశములు. భాషాపోషణము, భాషాపరిశుద్ధరక్షణము. మొదటిది గ్రంథములవలన నగును. రెండవది వ్యాకరణశాస్త్రమువలన నగును. ఇదివఱకు మన మనుకొనిన ట్లింకఁ, గొన్నివత్సరములు గ్రంథములు వృద్ధినొందినతరువాత వ్యాకరణవచనానుచరణనుగూర్చి యోచింపవచ్చును. ఇప్పు డంత తొందరలేదు. ఇప్పుడే రచియింపవలయు నని యోచించు వారు వారి యిష్టానుసార మాచరింపవచ్చును. ఎప్పుడు రచియించినను బరిపత్నతము ననే యది రచియింపఁబడుట మంచిది. పరిష్కన్నద్ర దానిపైఁగూడ నుండ వలయును.

మహాజనులారా! ప్రభువుల యాదర మున్నను లేకున్నను బ్రదుకుఁదెను వున్నను లేకున్నను బ్రపంచయాత్రలోఁ బరిపరివిధములఁ గష్టములొందినను భాషాచరిత్రమునఁ దమపేరు స్థిరముగా నిలిచియుండు నను ప్రజలశ్వాసముచేత నూలుసంవత్సరములలోపల నెండఱో గ్రంథములు రచియించి మరణించియున్నారు. తమహృదయరక్తముతో వ్రాసి వారు మనకొఱ కిక్కడ విడిచిపెట్టిన గ్రంథములను మనము భద్రపఱచి గౌరవించుచున్నామో లేదో యని వారి నిశ్చరీరాత్త లాందోళనము నొందుచున్నవి. తప్పు: గూర్చి తమతరువాతివా రేమనుకొనుచున్నారో యనియుఁ దప్పు: బ్రశంసించుచున్నారో దూషించుచున్నారో మఱి చియే పోయినారో యనియు వారు తహతహలాడుచున్నారు. నిజము చెప్పవలసినయెడల మనము కొందఱి నప్పుడే మఱిచియే పోవుచున్నాము.

మండపాక పార్వతీశ్వరశాస్త్రులవారు రచించిన గ్రంథనామము లన్నియు మనకుఁ దెలియునా? ఆయన జననతథి మృతతథి యేవోమనకుఁ దెలియునా? పోనిం డెంతకాలము జీవించిరో యెఱుఁగుదుమా? శతాధిక గ్రంథకర్తచరిత్రమే మనకు సందేహోత్పద మైనదే. వావిలాల వాసుదేవశాస్త్రులవారు, బెల్లపుకొండ రామారావుగారు, కొక్కొండ వేంకటరత్నము పంతులుగారు, ధర్మవరము కృష్ణమాచార్యులుగారు, డి. కృష్ణశాస్త్రులుగారు, దేవులపల్లి సుబ్బరాయ తమ్మన్నశాస్త్రులవారు, దేవగుప్త సన్న్యాసిరాజుగారు, తిరుపతిశాస్త్రులవారు మొదలగువారెందఱో గ్రంథముల వ్రాసి కాలగతిం జెందినారు. వారిచరిత్రములు తెలిసినంతవఱకు సంపాదించవలసియున్నది. ఈభారముగూడఁ బరిషత్తు వారే భరించుట కర్హులు. కందుకూరి వీరేశలింగము పంతులుగారి కవి జీవితగ్రంథముల తరువాత వ్రాయఁదగిన గ్రంథముల కుపయోగపడు సామగ్రి పరిషత్తువారికిఁ గావలదా? ఆదిగాక మృతకవులయందఱి ఛాయాపటములఁ గూడఁ బరిషత్కార్యాలయమున నుంచుట మంచిది. వారి నావిధముగ మనము గౌరవింపవలయును.

ధనార్జనము:—కాని ప్రాబలుకులకుఁ బ్రణవ మెట్లు ప్రారంభమో, వివాహాదిశుభకార్యములకు విఘ్నేశ్వరపూజ యెట్లు ప్రారంభమో, నాటకములకు నాందిపూజ యెట్లారంభమో, పరిషత్కార్య నిర్వహణమునకు “సొమ్ములేదు సొమ్ములే” దను పంచాక్షరి ప్రారంభ మై యున్నది. ఇది యొక్కమనపరిషత్తునకుఁ గలిగినబాధయే కాదు, పార్లమెంటుసభయందు మొదలు పంచాయతీశోర్ధలోవఱకుఁ బాడఁబడుచున్న పాటలన్నిటికిఁ బల్లవి యిదియే. సొమ్ములేదు. సరియే కాని, యుత్సాహము లేకున్నఁ జిక్కు కాని సొమ్ము లేకున్న నంత చిక్కు లేదు. సొమ్ము పైనుండి రావలసినది, యుత్సాహము లోనినుండి రావలసినది. ఉత్సాహమే మనకు బూర్తిగ నున్నయెడల సొమ్ము వచ్చియే తీటును. ఉపకారవేతనమును దీసికొనక పూర్వము మ. రా. శ్రీ. జ. రామయ్య పంతులుగారు పరిషత్తునకు ధనలోప మెక్కువగా నుండుటను జింతించి తా మాంధ్రదేశముననున్న ప్రతిగ్రామమునకే గాక ప్రత్యాంధ్రుని గృహమునకుఁ గూడఁ దిరుగుదు ననియు నింటికొక్క

రూపాయచొప్పున నేకరించి పరిషత్తున కీకొఱతఁ దీర్తు ననియు నీగ్రామమందే సెలవిచ్చియుండిరి. ఆయనయుత్సాహమే పరిషత్తునకున్న ప్రధానాధారములో నొక్కటి. ఆయన పెద్దలగుచున్నారు. యువకులగు భాషాభక్తు లాయనకుఁ దోడుపడినయెడల సొమ్ము లేదన్న పంచాక్షరీమంత్రము సొమ్ము లేకపోలే దనునష్టాక్షరీమంత్రముక్రింద మార్పగలరు. మహారాజులు రాజులుజమిందారులు మొదలగుసంపన్ను లిదివఱకే విశేషధన మిచ్చియున్నారు. అందులో మామహారాజుగారు పైగ ప్రధానమైన నిఘంటునిర్మాణమునకు వలయుధనము సంతయు నీయసంకల్పించుకొనియే యున్నారు. ప్రజలే తమ బాహుబలమున నింకఁ పరిషత్తునకు ధనము సమకూర్పవలసియున్నది. ఊరనున్న ప్రతి గృహముపై యూనియను పంచాయతీ పన్ను చుచ్చుచున్నామా? లేదా? ఒకరూపాయ మొదలు పది యిరువది రూపాయలకు పైగ నిచ్చుచున్నామా? లేదా? పరిషత్తు పన్నుక్రింద నింటింటి కొక్కరూపాయ యింటినుండి వసూలు కావలయును. అది యెంతబీదవారి యింటికైనను భార మని యనిపింపదు. ఇదివఱకు మన మెన్ని పన్ను లిచ్చుచుండ లేదు. ఇంక నెన్ని యిచ్చుటకు సంసిద్ధులమై యుండలేదు. అవియన్నియు మనకు మోక్షప్రదములా? ఇది కాకపోవునా? నిజ మాలోచింపగాఁ బరిషత్తుపన్నుకంటె ముగ్ధునిసీతల్ పన్ను మనకు ముఖ్యమైనదికాదు. ఇంటిముందు పెంట యుండుట మంచిదా? మనసునందుఁ బెంటయిండుట మంచిదా? కావునఁ బంచాయతీపన్నుకంటె బదిరెట్లు సంతోషముతోఁ బరిషత్తుపన్నును మన మీయవలయును. ఇప్పుడు మనదేశమం దున్న గ్రంథకర్తలతాతలో తాతలతండ్రులో ప్రత్యాంధ్రునియింటిలో జరిగిన వివాహములలోఁ గవిత్వపుఁ బల్లెరమును గ్రహించినవారై యుందురు. నేనుగూడఁ గవిత్వపువరహా గ్రహించు నాచారము గల వారివంశములోనివాడను.

కవులారా! మనహక్కులను మనము విడుచుకొంటిమి. అది తప్పు. *Lispendens Resjudicata* జ్ఞానమువలన మనము సంపాదించుచున్న సంచులకంటె కాస్ తీటా పైస్ తీటా జ్ఞానము సంపాదించుచున్న ముల్లెలకంటె *D. C. B. Income-tax* జ్ఞానమువలన స్థంపాదించు

చున్న మూటలకంటె Cash credit జ్ఞానమున సంపాదించుచున్న గోతములకంటె కవితాదేవతారాధనపూర్వకముగ మనముత్తాతలు కళ్యాణకాలమందు సంపాదించిన పరమపవిత్రమైన కరకువరహాయున్నదే యది మాత్రము సోదరగ్రంథకర్తలారా! అధికమైనది. అమూల్యమైనది. అనుపమానమైనది. మదరాసు బ్యాంకి (Bank) లోని ధనమంతయు మీదే యైనను మాటవరుసకుఁ జూడి తప్పులేదుకద! దానికంటె మీ కవిత్వపువరహో ఘనమైన దని యెంచవలయును. అట్టి యత్యుత్తమ ధనము మన మేల వదలుకొనవలయును? ఆంధ్ర సోదరులారా! ఇంతటి నుండి మీయింట జరుగు కళ్యాణమునందు మాకు రావలసిన కవిత్వపు గట్టుము మీరియకతప్పదు. మీపూర్వులు మాపూర్వుల కిచ్చిరి గావున మీరు మా కీయవలసియున్నది. గ్రంథరచయితల మగు మే మాంధ్ర సాహిత్యపరిషత్తునఁ జేరియుంటిమి కావున మాకు రావలసినదేదోమీరు పరిషత్తునకే యర్పింపవలయును. మాయిండ్లలో జరుగు పెండ్లిండ్లకుఁ గూడ మేము గవిత్వపుగట్టుమును పరిషత్తునకే సమర్పించుకొందుము. మహాజనులారా! పరిషత్పాఠము మీ చేతులలోనే యున్నది. మీ వలన వచ్చుధనము పరిషత్కార్యముల కింకను జాలకుండునెడల మరల దేశీయ ప్రభువులనే ప్రార్థితము. పదేపదే వారినుడుగుటలో మనకు వెనుక యడుగు లేదు. మరల మరల నెందు కీయవలయునని వారికి వెనుక చేయి లేదు. ఇట్లు రాఁ దగినధనములో నెనిమిదవభాగ మైనను బండ్రెండవ భాగమైన నే నీకఁ జెప్పఁబోవుపనికై వినియోగింపవలయు నని నా ప్రార్థన. నాయనలారా! మీరు శాసననిర్ధానసభలలో సభ్యులైనను మంత్రి పదవుల కర్హులైనను గాలాంబరకవచధారులై కర్మశతకర్మవాగ్దాహినితో న్యాయసభలందుఁ జేరి కాకిని గ్రద్దను, గ్రద్దను కాకిని జేయఁ గల యింద్రజాలమహేంద్రజాలవిద్యామహామహోపాధ్యాయులైనను దర్క వ్యాకరణ వేదాంతాది శాస్త్రపంచాసనులైనను భాషాభివృద్ధి మాత్రము కలము చేతఁ బుచ్చుకొని కవుడు చేతఁ బుచ్చుకొని గ్రంథముల వ్రాయు కవులవలనఁ గాని మీవలనఁ గాదు. గ్రంథరచనా బాహుళ్యమునఁగాని భాషాభివృద్ధికాదు. కాదు, వెనుకటియధ్యక్షులు చెప్పిన దదియే; ఎన్ని సార్లులైన నేను జెప్పిన దదియే; రాబోవువారు

కూడఁ జెప్పఁదగిన దదియే. అధ్యక్షులలో భేదమేకాని పాటలో భేదము లేదు. మునుపటి సుతియే. మునుపటి రాగమే. మునుపటి తాళమే. మునుపటిపల్లవియే. మునుపటి యెత్తుబడియే. చివఱకు మునుపటి యాశా భంగమే. అది మాత్రము రానీయకుండు. నిజముగాఁ గవులు మిగుల దురవస్థలో నున్నారు. గాదులలో గరిసెలకొలఁదిఁ గల్లా యున్నవారు, సర్కారివారియొద్దఁ బత్రము లున్నవారు, మిద్దెమీఁదఁ గొబ్బెర కురి డీలను నిలువఁజేసినవారు, నింక నేమోచేసినవారు, ఇంక మఱియేమో చేయుచున్నవారు నట్టిమీఁకుఁ గవులు పడుఁజ్జీభ మెట్లు తెలియఁగలదు. కవిజన్తమంత యసందర్భజన్తము మఱియొకటి లేదు. స్వభావజ్ఞున నిక్షేపమున కవికి సంసారమును బొదుపుగా జరుపుకొను బుద్ధి లేదు. భావనాభండారప్రభూత్తిముండైనకవి కాఫీసీటికై మూఁడు కాసులకొఱ కల్లాడిపోవును. తనయభిప్రాయములను వారణాసీ పీఠాంబరములతో ధాకామసిలినులతో జలతారు బుఁచేదారిపనులతో సింగారింఁచినకవి కమిజామెడక్రింది చినుగులనుంగ్రమ్మకొనుటకుఁ గంఠముచుట్టు బట్ట చుట్టుకొనును.

ఇట్టిదుస్థిలో నున్నను మనస్సులో నతనికి దీనత లేదు. నైచ్యము లేదు. అడఁకువ యన్నమాట లేదు. శాశ్వతముగా నుండువాఁడు దానొక్కఁడే కాని మిగిలినవా రందఱు నశించువారే యని నమ్మకతోఁ దా నుండును. అట్టివాఁ డొకని నాశ్రయింపఁగలడా? అతనికున్న గర్వము నహంభావము రణశూరుల కున్నదా? రాజాధిరాజులకున్నదా? తలతిక్కలో నంతవాఁడు మఱియొక్కఁ డేడి? తనరుచియే తనది; తన మతమే తనది; తనధోరణియే తనది. ఫాదుమాను మెచ్చువాఁడు కాఁడు. భగవంతునే మెచ్చువాఁడు కాఁడు. కాని యిట్టికొస వెట్టివారివలననే భాషాభివృద్ధి యయినది; యగుచున్నది, కావలసియున్నది. వా రిండ్లలోఁ బడి యష్టకష్టములఁ బడుచు భాషానేవ చేయుచున్నారు. వారంత దుర వస్థలో నున్నారని చెప్పుటయే సత్యము. వీధులవెంటఁదలఁచెత్తుకొని తిరుగు చునే యున్నారని మీరు న న్నధిక్షేపింపకుండు. వా రంటుజవాను లే వైపునుండి వచ్చుచున్నారో యని యటునిటు తలఁచి తిచ్చి చూచు చున్నారు. కాని మఱియొకటి కాదు. నామాట యథార్థ మని విశ్వసించు

పుడు, అట్టివారు కొన్ని యమాల్యగ్రంథములను వ్రాసి యంతరించి నారు. ఇంక నంతరింప నున్నారు. వారిగ్రంథము లచ్చుపడుట కాథారము లేదు. అవి భాషలోఁ జేరు ననునాన లేదు. ప్రతిమండలమందుఁ బుస్తకముల యేజంటులు నున్నారకదా! వారాగ్రంథముల నుద్ధరించి కవులకష్టములఁ గడతేర్చరాదా? ఆ! కడతేర్చుచునే యున్నారు. కవులను గ్రంథములనుగూడ నూటి కెరుబడియైదు కమిషననువాదోకడు మూడువేలప్రతు లచ్చువేయించుకొని మూడుపాతికల ప్రతులు కవికిచ్చెద ననువాదోకడు. ఇట్టివారెయిన్న వారిలో ననేకులు. ఇతర దేశములలోఁ బూర్వశతాబ్దములందలి గ్రంథవిక్రేతలు కవులనైన మిగిల్చిరి. ఇప్పుడు పుదేశములలో గ్రంథకర్తలు గ్రంథవిక్రేతలుఁగూడ బాగుపడుచున్నారు. మనదేశమందు గ్రంథవిక్రేతలు కలియుగవృత్తిదరులై మన గ్రంథకర్తలనుగూడఁ గబళించుచున్నారు. గ్రంథకర్తలలో బొత్తిగా రిక్తులగువారిని మీరు కాపాడవలసియున్నది. ధవళక్షి తక్కువైనకొలదిఁ గవితాశక్తి యెక్కువగ నున్నవా రెంతతో యున్నారు. ఆ సంగతి మీరు బాగుగఁ దెలిసికొని యట్టివారిగ్రంథముల నచ్చువేయించి వారికి గ్రంథప్రతుల నిచ్చునెడల వారు బాగుపడుదురు. వానిని గ్రంథనిర్ణాయకసంఘమువారు పతనగ్రంథములుగ నియమించునెడల వారు రవంత నిలువఁబడి యింకను గ్రంథముల వ్రాయుదురు. పరిషద్ధనములోఁ బండ్రెండవవంతో యెనిమిదవవంతో యొకందులకు విని యోగింపవలసి యున్నదని నే నింతకుముందుఁ జెప్పితినే, యీ యుత్తమకార్యమునకై యది వినియోగపడవలసియున్నది. ప్రపంచమందలి యితరదేశములలోని పరిషత్తులు దాదాపుగా నన్నియు నిట్లు నిరుపేదకవులకు సాయ మొనర్చినవి. అదికాక యట్టివారు మరణించినపిమ్మటఁ గూడ వారిపిల్లలకుఁ గొంతయుపకారమువేతనము లిచ్చినవి. అంతపని మనము చేయఁజాలము. ప్రధానకృత్యములకే పరిషత్తుధనము లేకుండ బాధపడుచుండఁగాఁ బౌరమార్థికకృత్యము లెట్లు చేయఁగలదు? అదిగాక రెండు మూడు వందలసంతృప్తములక్రిందటఁ బాశ్చాత్యదేశములందలి కవుల దర్శితవంటిది ప్రపంచమున లేదు. మనకవులలోఁ గూడ లేనివారనేకులున్నారు. కాని వారియంత లేనివారు కారు. అయిదొదిలము

లాశలిచే మాడిమాడి యాకస్తికముగ దొరికిన రొట్టె నాత్రముతో మ్రింగఁబోవ నది యంగిటి కడ్డుపడుటచే నంతలో ననువులను బాసిన ఓత్వే (Otway) వంటి కవి మనలో నేడీ? తనయస్థిపంజరము నమ్ము కొని రొట్టె వాని కీయవలసిన ఋణమును దీర్చు మని మరణశాసనము వ్రాసిన వాడిలాల్ వంటికవి మనలో నేడీ? కావున మనకవులకు గ్రాస వాసముల కంతసాహాయ్య మావశ్యకము లేదు. మంచిగ్రంథములు వారు రచించునెడల వాని నప్పుడప్పుడు పరిషత్తువా రచ్చువేయింప వలయును.

బిరుదములు:—ఆర్యులారా! మఱియొక చిన్న విన్నప మున్నది. ఆంధ్ర దేశపండితులలోఁ గొందఱు సర్కారువారు బిరుదములు నొసంగు చున్నారు. సర్వసంగపరిత్యాగు లైనసన్న్యాసులు నైతము వదలని వదలఁగూడని భాషాభిమానముచే భాషావిద్వాంసులలోఁ గొందఱకు బిరుదము లిచ్చినారు. శంకరాచార్యపీఠస్థులొకరు బ్రహ్మశ్రీ కొక్కొండ వేంకటరత్నముపంతులవారి కొక బిరుద మిచ్చినారు. వానమామల జియ్యరుగారు శ్రీమాన్ కాండూరి భాష్యకారాచార్యులవారికిఁ గవి సార్వభౌముఁ డను బిరుదమును గాఁబోలుఁ గటాక్షించిరి. కామకోటి శంకరాచార్యపీఠస్థులు మన బ్రహ్మశ్రీ వేదము వేంకటరాయశాస్త్రిగారి కనేకబిరుదము లీనడుమనే యిచ్చినట్లు వినుచున్నాము. తుదకు గాళీ ఘట్టమున నున్న సంఘమువా రెవరో మనయాంధ్ర దేశీయపండితులకు బిరుదము లిచ్చి బహుమానించుచున్నారు. కాని మనసాహిత్యపరిషత్తు వా రిచ్చుచున్న దేమున్నది? మనవా రిచ్చుచున్నవి రెండే బిరుదములు; సామాన్యసభ్యుఁడు, కార్యనిర్వాహకసభ్యుఁడు. ఇంతే. ఈబిరుదములైన నేదో కొంత దక్షిణ తీసికొని యిచ్చుచున్నారు. కాని పాండిత్యబహుళ కృతిగా నిచ్చుటలేదు. మీ కాంధ్ర దేశమున బిరుదార్హులైన పండితులు కనఁబడనేలేదా యేమి? ఆటలైన మీకుఁ గనఁబడనివారు పైవారి కెట్లు కనఁబడుచున్నారు? ఒకరి కిచ్చినయెడల మిగిలినవారు మాకేల యీయక పోవలయునని వివాదపడుదు రేమో యనుసందేహమున మానివైచి తిరా! ఆటలైన సర్కారువారిపైనను, శంకరాచార్యులవారిపైనను నిందుల కిప్పుడ వ్యాజ్యములు తెచ్చినవా రెవ్వరు? బిరుదముల కర్హు

తైన పండితు లందఱు మనసాహిత్యపరిషత్తులోనే యున్నారు. కాని బిరుదములను గూర్చి యేపండితుఁడుగూడ నిదివఱకు ముచ్చటించి యుండలేదు. ఎందుకో మీ రెఱుంగరా? ఏపండితుఁడైన ముచ్చటించినయెడలఁ దనకు బిరు దివ్వుని యడుగుచున్నాడని పైవా రనుకొని పోవుదు రనుభయముచే బండితు లేవ్వరుఁ గిక్కురుమనకుండనున్నారు. నే నాపండిత్యబాధ లేనివాడను గావున నిర్భయముగాఁ బలికితిని. అపండితుని సభాధ్యక్షునిగా నెన్నుకొనుటవలనఁ గలిగినలాభ మిది. ఇంతకంటె నే నిప్పుడు చెప్పదగినది లేదు. సాహిత్యపరిషత్తు నిచ్చటి కాహ్వానించిన భాషాపోషకు లగు శ్రీశ్రీతికాపురమహారాజుగారియెడలఁ గృతజ్ఞులమై యుండి వారిజేమాయురారోగ్యైశ్వర్యాభివృద్ధులకు భగవంతునిఁ బ్రార్థింపవలయును.





# సాక్షి

జంఘాలశాస్త్రి యిట్లు పలికెను:—

నాయనలారా! నేడ డపన్యాసము లేదు. ఎవరొ యొక కవి సాక్షిసంఘములో, జడువుటకొఱ కొకకథను వ్రాసిపంపెను. దానిని చదివెదను. సావధానముగ వినఁగోరుచున్నాను.

## I

నక్కదోసకాయ యూరుగాయ. గోగుకూర పచ్చడి. బత్తె పెరుగు అంతే. అంతకంటె నక్కడ నేమిదొరకును? అవే పంచభక్ష్య పరమాన్నములు. ఇట్లనుదినము వేళపాళయని లేక కొన్నిపాటి సుబ్బు రాజుగా రన్నప్రదాన మాచరించుచుండిరి. అన్నము జొన్నయన్నము. విస్తరి బొడ్డుమేడియాకు విస్తరి. ఉప్పు తాతియుప్ప. నీరు దిగుడుబావి నీరు. ఇప్పటిమాటయా! దాదాపుగా నూతేండ్లక్రిందటిమాట, ముప్పది సంత్సరము లిట్లాబ్రాహ్మణుఁ డన్నప్రదాన మొనర్చినాడు. మహానుభావుడు. నిర్గురుడు. నల్వరు మోయఁదగిన చొప్పమోపును తానే పొలమునుండి తలపైఁ బెట్టుకొని తెచ్చి బత్తెలకువేయును. వాని పాలు పాలికాపులచేఁ బిరికింపక తానే పితుకును. ఇంట నందఱ కాతనిభార్యయే వంట చేయును. వంటలక్కలు కాని, నీళ్లబ్రాహ్మణులు కాని వారి కెవ్వరును లేరు. ఉంచుకొనవలసిన యావశ్యకతయు వారికి లేదు. తమయింటిపని నొకరిచేఁ జేయించుట వారు తప్పుగ భావించుచుండెడివారు. పచనాదికృత్యములను వైవారిచేఁ గూలిపెట్టి చేయించినయెడల నతిథిపూజాఫలము పరిపూర్ణముగఁ దమకు సిద్ధింప దేమో యని వారికి భయము. పాలుమాలికలేక, యొడలు దాచు కొనక భూతసంతుష్టిచేయుటయే పుణ్యకార్యమని నన్ని వారట్లు చేసిరి.

మగనికిఁ దనకుఁ దవ్వెడుబియ్యము కుతకుతలాడించుటకే యీ కాలపు గులకాంతల కోషికలేదు. దొడ్డిలో దాసి. వీధిగుమ్మములో

భయంకరముగా నున్నది. నాచేతు లాడకున్న” వని యాతడు నబాబు గారి పాదములపైఁ బడెను. “నీ వాతనిని నలుకకుండునెడల నిన్ను ముందు నఱికింతు” వని నబాబుగా రాతని బెడరించిరి. అంత నాతఁ డేమిచేయఁగలఁడు? గడగడ వడకుచు సుబ్బరాజుగారి కంఠమున బిస్తిల్లాయని కత్తి విసరెను. కంఠము తెగలేదు. మరియొక్కసారి చొరవ తెచ్చుకొని వైచెను. తెగలేదు. “ఓయబ్బ! నీవలనఁగాదయ్యా భాగవతము తలమీఁదనుండఁగాఁ దలతెగుననియే యనుకొంటివటయ్యా! నీబొంద పడ! ఎక్కడనో యడవిమృగమువలె నున్నావు. విను. నీవే మియుఁ గష్టపడకు. వెనుకకు విఱిచికట్టిన నాచేతులు విప్పవయ్యా? భాగవతము తలమీఁదనుండి వింపుదును. తరువాత సుఖవుగా సుఖముగా నలుకుమవు కాని ఎందులకింత యోజన” అని సుబ్బరాజుగారు పలికిరి. చేతులు విప్పమని నబాబుగారు భటునకు సంజ్ఞ చేసిరి. అంత సుబ్బరాజుగారు, కొన్ని పాటి ప్రయాణమునుండి యానిముసమువఱకుఁ దలమీఁదనే కట్టుకొనియుంచిన భాగవతమునుదీర్చి, కన్నులకద్దుకొని దూరముగనుంచి దానికిఁ బ్రదక్షిణ మొనర్చి సాష్టాంగ మాఁచరించి లేచి కోదండరామప్రభో! యని బ్రహ్మాండకటాహ మదఱున ట్లాక్క కేక వైచి చాపచుట్టగఁ గ్రిందబడి ప్రాణములు విడిచెను. కత్తితో భటుడింక నలుకుట యెందులకు? ఆతఁ డెట్లు మరణించెనో? యని యందఱ కాశ్చర్యముగా నున్నది. పరీక్షించిచూడఁగ నాతనినోటినుండి రక్త మొలికినది. పిడుగుపడినట్లు కోదండరామప్రభూ యని యాతడు వైచినకేకతో గొంతులలోని రక్తనాళము తెగి యాగక్తపుఞ్జుక్కలు వాయుద్వారమునఁ బోవుటచే నూపిరియాడక నిముసములో మరణమీతనికి సిద్ధించినదని యటనున్న వైద్యుఁడు శాస్త్రీయసమాధానమును (Scientific Explanation) చెప్పి, తనపాండిత్యమందఱకుఁ దెలిసినదో లేదోయని యటునిటు చూచెను. పరమాత్మని యాజ్ఞ యయినది కావున బ్రాణములు దేహమును వదిలిపోయిన వని చెప్పగ నందఱకును దెలిసినమాట.

సుబ్బరాజుగారు మరణించిననుమాట చెవినిఁబడఁగనే కన్నుల కేదైనఁ గనబడునో, కడుపులో నేమైన గుబులుపుట్టెనో కాని గడగడ

కంకులదినములలో సూచబియ్యము. మొక్కజొన్నపొత్తులకాలములో మొక్కజొన్నపొత్తులు. ఇట్లు ఏ యేకాలములలో నేది వచ్చునో యది యల్పాహారముగ వారియెదుట బెట్టి తాను చేగునవమంత గంటము చేత బుచ్చుకొని, తాటియాకులపై భాగవతమో, హరివంశమో, మతే దియో యా సుబ్బరాజుగారు వ్రాసికొనుచుండును. ఇట్లాతఁ డెన్ని గ్రంథములో వ్రాసినాఁడు. కవీశ్వరు లాతనికిఁ గన్నులఁ గట్టినట్లుందురు. తిక్కన సోమయాజి యాఱడుగుల పొడవగువాడని, గ్రద్దముక్కుకల వాడని నడుముకట్టులోఁ జురకత్తి కలవాడని, కాలిన మొక్కజీడివప్పు రంగువాడని యాతఁ డా యతిథులతోఁ జెప్పుచుండును. చేతిలోనున్న యనుపవప్పు ముందుఁ గథలోనున్న కాలినమొక్క జీడిపప్పెక్కువ రుచింప కుండుటచేఁ గాఁబోలు వా రామాటలను గణింపకుండెడివారు. తిక్కన సోమయాజిగా రిట్లుండెనని మీఁకెట్లు తెలిసిదని యాయన నెవ్వరు నడుగలేదు. అడిగినయెడలఁ గారణ మాయనకుమాత్ర మేమి తెలియును ? అట్లాయనకుఁ దోచుటయే కారణము, పింగళి సూరన్నగారికి ముందుదంతములలో నొకటి పొడుగని, యొకటి పొట్టియని చెప్పును. ఆయనకు ఆలాగునఁ గనబడుచుండఁగ నెవరు కాదనఁగలరు ? ఒకనాఁడు తాను తనభార్యయుఁ బండుకొని యుండఁగాఁ దాను “దుర్గా ! పోత రాజుగా రెట్లుందురని నీయభిప్రాయ”మని యామె నడిగెను. ఈ ప్రశ్న యామె కెందులకో బోధపడదు. “పొడుగుగాను, సన్నముగాను నుండు రని నే ననుకొందు” నని యామె బదులుచెప్పెను. భర్త యడిగిన నడుగునుగాక ! భార్య కీప్రత్యుత్తర మెందులకో యంతకంటె బోధపడదు. “ఆలాగునఁ గాదునుమీ, పొట్టిగా నుండును. తగుమాత్రమైన బొజ్జ గలిగి యుండును,” అని భర్త బదులుచెప్పెను. ఔనని, కాదని, భార్య భర్త లిట్లొక్కనిముసము సంభాషించుకొన్నమీఁదట భర్త—“నేనన్న మాటయే నిజమగునెడల—నదిగో—గోడబల్లమీఁదఁ బెట్టిన మద్దెల యున్నదే అది గణగణ మ్రోగును” అనుసరి కెదైన యెలుక దానిని గదల్చెనో మతేమైన జరిగెనో తెలియదు. కాని; మద్దెల గణగణ మ్రోగెను. అంత వాణఁడు మహానందమున లేచి మద్దెలను గ్రిందికి దింపి దానికిఁ బూజ లొనర్చి, పోతరాజుగారిమద్దెల యని దానికిఁ జేరిడి,

పోతరాజుగారి గజేంద్రమోక్షాది గాథలలోని పద్యములన్నియుఁ గీర్తనముగాఁ బాడుకొనుచు మద్దెల వాయించుకొనుచుండెను. ఇది జరిగి యిరువదేండ్లు దాటినది. అల్పాహారకాలమునం దీకథ యతిథులకుఁ బ్రతిదినమును జెప్పును. అట్లు కొంతసేపు చెప్పి—

క. “పలికెడిది భాగవతమఁట, పలికించెడివాఁడు రామభద్రుండఁట నేఁ

బలికిన భవహార మగు నఁట, పలికెన వేటొండుగాఁథ పలుకగ నేలా?” యను పద్యమును చదివి “అహ! మహానుభావుఁడు! ఎంత మృదులముగా, నెంత లలితముగా, నెంత మనోహరముగాఁ జెప్పినాఁడో! మాతండ్రి—పోతరాజుగారిప్పు డెక్కడ నుండునో యని కన్నులనీరు జలజల రాల్పుచుండును. ఊచబియ్యపుఁబడచుచే జొంగలుగార్చుచున్న భుక్తిప్రియులకుఁ బోతరాజుగారి కవిత్య మప్పుడు కావలయునా?

ఇట్లు కొంతకాల మత్యుచ్చయముగా నాసంసారమునకు దినములు జరిగినవి. కాల మొక్కరితిగాఁ గడచునా? వర్షములు వెనుకఁ బట్టినవి. పంటలు తగ్గిపోయినవి. తొమ్ము తలసూపినది. అందువలన నతిథులు మఱిత వచ్చుచున్నారు. అందఱకు సంతృప్తిగఁ బెట్టుచునే యున్నాఁడు. అప్పులు చేసినాఁడు. పాటివెరల్లమ్మినాఁడు. ఇల్లమ్మినాఁడు. ఇంటిలోఁ బాత్రసామగ్రి నమ్మినాఁడు. కోటప్పకొండ మ్రొక్కుతో సంబంధించిన తన యెడమకాలి వెండికడియ మమ్మినాఁడు. అమ్మగా మిగిలిన రెండుగేదెలుకూడఁ జచ్చిపోయినవి. ఇంటిలో నేమియు లేదు. మట్టమథ్యాహ్నమగుసరి కిద్దఱతిథులు వచ్చినారు. ఇంటిలో నరసోలేడు గింజలు లేవు. అప్పుడు భార్యయొద్ద కాయఁడు పోయి యిప్పుడువచ్చిన యతిథులను బూజించు పెట్టు!—అని యడిగెను. పసుపురాచిన దారమును మెడను గట్టుకొని మంగళసూత్ర మిచ్చి “ఇది యమ్మి వారికిఁ గావలయు సామగ్రిని తెండు. అవ్తాయి చల్దయన్నము తినినది. మన మీ దినమున భుజింపవలదు. వారికి సాయంకాలము కాకుండ భోజనముపెట్టి పిల్లను దీసికొని రాత్రి యెట్లకైనఁ బోవుద” మని భార్యపలికెను. మంగళసూత్రమునకు రెండువరాలుకాబోలు వచ్చినది. కొంత వ్యయపఱచి యాయతిథులకు సంతృప్తిగా భోజనము పెట్టి శిష్టాన్నము కొంత సాయంకాలమున గూతునకుఁ బెట్టి, తాము తినక వారాత్రి యెవ్వరి

తోడను జెప్పుకుండ వెడలిపోవఁ బ్రయత్నించిరి. కాని, యీ యూర నున్న యొకసంపన్నుఁ డీయంశమును గర్హకర్ణిగా విని యాయనయొద్ద కారాత్రి వచ్చి “సుబ్బరాజుగారూ! మీకు దుర్గినములు వచ్చినవి. దరిద్రతకంటె దుస్థితిలేదు. మిమ్ము నేను గనిపట్టుదును. మీ రెక్కడి కిని బోవల”దని చెప్పెను. “ఓయబ్బ! దుష్టదినములు మాత్రము మున్నేమి చేయఁగలవయ్యా? దరిద్రము పోతరాజుగారు పడలేదా? ఆయనకంటె మే మెక్కువవారమా? ధర్మబుద్ధిచే నొకరు నా కింతపెట్టగ నేను దినువాడను గాను. పోతరాజుగారిని రక్షించిన యొంటిమెట్ట కోదండరామమూర్తి మున్నేల రక్షింపకుండును? అడవులఁ బట్టి పోవుదుము. నానునా! పోతరాజుగారు “అడవి రక్షలేని యబలుండు వర్ధిల్లు, రక్షితుండు మందిరమునఁ జచ్చు” నని చెప్పినారు. మున్నెద్దుపెట్టకుము. కాని నా దొక్కకోరికయున్నది. ఎవ్వరైన నతిథులు వచ్చునెడల నీవు వారిని చేతనగుసంతవఱ కాదరించుచుండుము. అట్లు చేయనెడలఁ బోతరాజుగారు సంతసించురు అని చెప్పి యాతని నంపివైచి, ఇదివఱకుఁ దాను వ్రాసిన తాటాకుగ్రంథము లన్నియు నటుకమీఁదఁ బదిలముగా దాచి, తాను వ్రాసిన పోతరాజుగారి భాగవతమును దేవతార్చనపుఁ బెట్టెతోఁగూడ నంగవస్త్రమున జుట్టి తలపైఁ బెట్టుకొని, పోతరాజుగారి మద్దెల వీఁపునఁ గట్టుకొని, గంటము మొలలోఁ బెట్టుకొని, గూతు నెత్తుకొని, భార్యచేయి పట్టుకొని—

క. “శ్రీకంఠచాపఖండన, పాకారిప్రముఖనినుతభండన విలస

త్కూకుత్సవంశ మండన, రాకేందు యశోవిశాల రామనృపాలా!”

—యని పఠించుకొనుచు వెడలిపోయెను.

## II

అది మహమ్మదీయుల రాజ్యము. ఆయూరిపే రేదో తెలియదు. జోడుగుత్తాల బండిమీఁద నవాబుగారు బయలుదేటి—‘కాను’ తోట జూచి తిరుగ నింటికిఁ బోవుచున్నారు. ఆదారిలో నొక బ్రాహ్మణుండు నిలువఁబడియున్నాఁడు. గుత్తపుబండి వచ్చుచున్నది. “ఓయబ్బ! ఆషవయ్యా బండి! ఒక్కటేవరుగా?” యని బండివాని కాతఁడు కేక వైచెను. బండియాడక యాతఁడు తోలుకొనిపోవుచుండఁగా నాబ్రాహ్మ

ఋణుడు గుఱ్ఱపుగల్గెములను బట్టుకొని బండి నాపెను. గుఱ్ఱములు బెడరుచున్నవి. కాని వానినిగడలనీకుండనాతడు పట్టుకొనియున్నాడు. ముందుఁ గొంతదూరముపోయిన తురుపుసవారులు వెనుకకుఁ దిరిగిరి. మఱికొందఱు జనులు. మూఁగిరి. నబ్బబుగారు బండి పిగినారు. ఆయన యొద్ద కాతడు వెళ్లి “మాయబ్బ! నీవేనటయ్యా! ఈచుట్టుపట్ల పొలాల కంతకును రాజపు? సరేకాని, నా కేమైన భత్య మేర్పాటుచేసి తాటాకుగ్రంథాలు వ్రాయింపరాదటయ్యా! నాకు జరుగుబాటుగను నుండును. నీకు ఖ్యాతిగాను నుండును. సుఖముగాఁగూరుచుండి వ్రాయుదును. నీకచ్చేరిలోనికి నన్ను రాసీయరని నిన్నుఁజూచుట కీడకు వచ్చి నాను. ఎవ రేమి చెప్పకొందురో విననచ్చును, బండి నిమ్మళముగాఁ దోలించుకొనరాదయ్యా” యని నబ్బబుగారి వనియెను. బ్రదుకుఁదెరువు కొఱకుఁ బ్రభుని ప్రథమమున సందర్శించునప్పటి సంభాషణమిట్లున్నది. పాపము! భటత్వమెఱుఁగునా? ప్రభుత్వమెఱుఁగునా? మన్ననయెఱుఁగునా? మార్దవమెఱుఁగునా? మర్యాదయెఱుఁగునా? మాటశ్రీ రెఱుఁగునా? అయ్యా! వట్టిజానపదుఁడు, రూపమున మోట. వస్త్రమున మోట. పలుకున మోట. వట్టి నిష్కల్పమఁడు. అమాయకుఁడు. మన సున నొకటి నోట నొకటి యున్నదా? శుద్ధ సత్యకాలపువాడు. ఋషి విగ్రహుఁడు. హరిహరే! ఇప్పటి యింద్రజాల మహేంద్రజాల మహా మహాపాథ్యాయులలోనివాఁడా? ఇప్పటివారిలోఁ గొందఱు సత్య సంధులకుఁ దక్కఁ దటచుగా నెవ్వరినిఁ జూచినను నొసలు వెక్కిరింపు. నో రిగిలింపు. మొగమెడుట నమస్కారములు. వెనుకఁ దిరస్కారములు. పలుకు తేనెపట్టు. పిడికిలి కోఁలిపట్టు. పెదవిని మందహాసము. హృదయమునఁ జంద్రహాసము. ఆతఁ డిట్టివారిలోవాఁడా? తన కుపకారపు మాట యేదో యెఱుఁగఁడు. ఎదుటివాని కపకారపుమాట యేదో యెఱుఁగఁడు. మనసులో నేది సత్యమని తోచునో యది పైకి రావలసి నదే. ఆ వచ్చుటలో నొక సాపులేదు. సంతనలేదు. నీటులేదు. మాట లేదు. వట్టికఱ్ఱపడి కంకరరాతిపాకముతో రావలసినదే! ఆతఁ డనిన మాటలు విని నబ్బబుగారు కొంత నిశ్చేష్టితులై యూరకుండిరి. నబ్బబుగారివంటివానిని సుబ్బరాజుగా రెట్లు చూడలేదో, సుబ్బరాజుగారి

వంటి వానిని నబాబుగా రట్లుచూడలేదు. “మాయబ్బ, అదేమి చూపయ్యా!

“కారే రాజులు రాజ్యముల్ గలుగవే గర్వోన్నతిం జెందరే?  
వా రేరి సీరి మూట కట్టుకొని పోవంజాలిరే భూమిపైఁ  
బేరై నం గలదే శిబిప్రముఖులున్ ప్రీతి న్యశస్కాములై  
యీరే కోర్కుల వారలక మఱచిరే! యిక్కాలముక భార్యవా!”

యని పోతరాజుగారు నెలవిచ్చియ్యా! అడుగక యడుగక  
యలువదియేడ్ల కడిగినాయ్యా! నీపాలా లన్నియు నా కూరకే  
యిచ్చినను నా కక్కటలేదు. ఏదో కొలువుచేయించుకోవయ్యా!  
ఎందుల కింతయోజన! నీ పిచ్చు భత్యము నా కేమియు నక్కటలేదు.  
వింటివా? పూట కొక్కయతిథి కన్నముపెట్టి మిగిలిన గంజితో నా  
కూతును రక్షించుకొందును. నేను నాభార్యయుఁ బస్తుడెదము. కాదేని  
కాయయో కసరో తినుచుగదుము. మామాట కేమి?” అని బ్రాహ్మ  
ణుఁడు పలికెను. ఇంకను నబాబుగారు నిల్వగ్రుడ్లువైచుకొని చూచు  
చుండఁగా, “నీతో నాకేమి పోవయ్యా! రా జన్నపుడు పోతరాజుగారే  
రాజుగాని నీ వెక్కడిరాజువయ్యా” యని యాతఁడు పోబోవుసరికి  
నబాబుగారు భటులకుఁ గనుసన్న చేసిరో యేమో కాని నల్వరుభటులు  
సుబ్బరాజుగారిని సున్నములోని కెముకలేకుండఁ గొట్టిరి. సుబ్బరాజు  
గారు రామరామ యనుచు నా దెబ్బలన్నియు నే మాత్రము తిరుగు  
బాటుయిన లేకుండ కన్నయినఁ జిట్టించుకొనకుండ సహించెను. మఱి  
యొక భటుఁ డింతలో వచ్చి యాయన జన్నిదమును ద్రెంపబోవఁగ  
నాతని నెత్తిపై తన గంటము మొదటితోఁ గొట్టెను. వాఁడు గిలగిల  
లాడుచుఁ గ్రిందబడిపోయెను. అంత సుబ్బరాజుగారు కారాగృహమం  
దంపఁబడిరి. నబాబుగారు తమ మహలునకుఁ బోయిరి.

## III

సోఫీటకపువ్యాధులచే, విషూచివ్యాధులచే నా మహమ్మదీయ  
గ్రామమంతయు నిండియున్నది. జనులు కుప్పతిప్పలుగాఁ జచ్చుచున్నారు.  
బండ్లమీఁద వైచి శవములను దీసికొని పోవుచున్నారు. సుబ్బరాజు  
గారి కారాగృహమున కొక్క నలువది బారల దూరములో నొక  
కానుఁగుచెట్టున్నది. అది వీధిప్రక్క నున్నది. దాని క్రిందనే దుర్గమ్మ

యామెకూతుతో నివసించుచున్నది. తనకు, దనభర్తకు నన్నము లేక పోయినను ఏజిరుగడమో కట్టివెండలమో తిని కాలక్షేపము చేయగలరు. కాని, అయిదేండ్లపిల్ల అట్లు బ్రదుకగలదా? అపిల్లను సంరక్షించుట కామి యెచ్చటనైన దాస్యమున కొప్పకొని చేయవలయును గదా! ఎక్కడెక్కడఁ దిరిగినను సదుపాయమగు నొకరి దొరకలేదు. తుదకొక్కయింట నెల కొక్క వరాజీతమున కొప్పకొని యాయింటను స్ఫోటకపువ్వాధిచే బాధపడుచున్న యొక కాంత కుదయమునుండి సాయంకాలమువఱ కుపచారము చేయుట కంగీకరించెను మాసవేతనములోఁ దీర్పుకొనుపద్ధతిమీఁద నొక్కమాడ ముందుగాఁ తీసికొని పిల్లదానికిఁ గావలయు సామగ్రి కొని కుండతోఁ దెల్లవారకముందే రవంత వండి, కూతునకుఁ బెట్టి, దానిని దండ్రీగారాగృహముగుప్తుము వెలుపల విడిచి, తాను సేవకుఁ బోవుచుండును. ఇట్లు పదునైదు దినములు గడవకుండ నామెపిల్లకు జ్వరము వచ్చెను. పుచ్చుకొన్న మాడ కింకను రెండు దినములసేవ బాకీయున్నది. ఋణము తీర్పుకొన కుండరాదనియు, నుచితముగ నెవ్వరిసొమ్మును దీసికొనఁగూడదనియు నాజ్వరముతోడనే పిల్లను గారాగృహంగణమున విడిచి సేవకుఁ బోయి యాబాకి తీర్పుకొని, యంతటనుండి సేవకు రాజాల నని చెప్పెను. పిల్లకుస్ఫోటకము వచ్చినది. రెండీతాకు లడ్డుకట్టుకొని యాచెట్టు క్రిందనే వాని చాటునఁ బిల్లను బెట్టుకొని కంటికిమంటి కొక్కఘాతగా నేడ్చుచుండును. తండ్రీ కారాగృహమందు భీష్మస్తవరాజమును జదువుకొనుచుండును. ఇట్లుండఁగాఁ బైఠచాటున గుడ్డలలోఁ బిల్లను బెట్టుకొని యొక్కనాఁడుదయమున దుర్గమ్మ కారాగృహమునొద్దకు వచ్చి పిల్లను తండ్రీకి జూపి యేడ్చెను. ఉదయ ముదుగుంటలకే యాపిల్ల మరణించెను. మృతినొందిన తనకూతును, రోదనము చేయుచున్న భార్యను గాంచి, కన్నులనుండి జాతీన యిందుపగింజలంతటి రెండు బాష్పముల నట్టెత్తించివైచి—“ఓయబ్బ! ప్రపంచ మిట్టిదని యెవ రెఱుంగరు? తొందర పడకు. ఒంటిమెట్ట కోదండరాముఁ డిచ్చినాడు. ఆయనయే తీసికొన్నాడు. ఓయబ్బ! తనసొమ్ము తాను తీసికొనఁడేమి? పాతరాజుగారి



మాటయందు నా కున్న ప్లే నీకు: బ్రహ్మబుద్ధి యున్నది కావునఁ జెప్పెదను.

“మచ్చిక వీరికెల్ల బహుమాత్రము చోద్యము! దేహి పుట్టుచుం జచ్చుచునుండఁ జూచెదరు చావకమానెడువారిభంగి నీ చచ్చినవారి కేడ్చెదరు చావున కొల్లక దాఁగవచ్చునే? యెచ్చటఁ బుట్టె నచ్చటికి నేగుట నైజము ప్రాణికోటికిన్.”

అందువలన నిప్పుడు మనయమ్మ వైకుంఠముననున్నది. నే నెఱుఁగుదును. నాకు రాత్రియే తెలిసినది” అనెను. ఇంతలో స్ఫోటకపుళవము నచటికిఁ దీసికొని రాఁగూడదు పోపో యని భటు లామెను బెడరించిరి. ఆమె యేడ్చుచు “నాయనలారా! పోవుదును. తమింపుఁ”డని భర్తవంక తిరిగి “ఎవ్వరికైన నొకటంక మిచ్చినఁగాని యీపిల్లకుఁ దరువాతికర్తము జరుగదు. నావద్ద నేమియు లేదు. నేనే తీసికొనిపోయి నా చేతులతోనే యీపని చేయవలయునా? యని గోలున నేడ్చుచుఁ దటాలున బోయెను. ఆమె యేడ్పుమూచి భర్తగుండెలేకాపు బ్రహ్మాండగోళ మంతయు గడగడవడఁకిన ట్లయ్యెను నిజమైన యాపద వచ్చినప్పుడు— అందులో మహాపతివ్రత కాపదవచ్చినప్పుడు—ఆ యాపద కన్నకిడు పుతోఁ జేరినప్పుడు—పునాదులతోఁ బెల్లగిల్లునట్లు—ప్రకృతి కంపించు ననఁగా నాశ్చర్యమేమి? అంత సుబ్బరాజుగారు—

“లావొక్కింతయులేదు ధైర్యము విలోలంబయ్యెఁ త్రాణంబులుక తావుల్దప్పెచు మూర్ఛనచ్చె తనువుక డస్సెక్ శ్రమంబయ్యెడిక నీవేతప్ప నితః పరం బెఱుఁగ మన్నింపందగుం దీనునిక రావే యీశ్వర! కావవే వరద! సంరక్షించు భద్రాత్మకా!”

యను పద్యమును జదువుకొని కొంత శాంతిపడి రామనామస్తరణ మొనర్చుకొనుచుండెను.

#### IV

సుబ్బరాజుగారి గంటపు దెబ్బతినినభటుఁ డిటువదిదినములు బాధ పడి మరణించెను. ఖానీ నేరము చేసినందులకు సుబ్బరాజుగారిని నబాబుగా రింక శిక్షింపవలసియున్నది. విచారణ కొక్కదినమున నాయ నను నబాబుగారి కచ్చేరికిఁ దీసికొనిపోవుట కేర్పాటుయినది. వక్తిల్లు కావ లయునా? దస్తావేజులు కావలయునా? సాక్ష్యము కావలయునా?

నబాబుగాని యెదుటనేకాదా నేరము జరిగింద? భీష్మకాదశీదినమున విచారణ జరుగనైయున్నది. ఆ యువయముననే దేకుకొనుచు నాతని భార్య కారాగ్రహమునొద్దకు వచ్చి భర్తనుగాంచి “నా కీయువయమున నుండి వాంతులు భేదు లగుచున్నవి. నాతను పీ సాయంకాలమువఱకు నిల్చునని తోషడు. నడువలేక యిట్లు దేకుకొనుచు వచ్చితిని. సర్వథా యనుగ్రహ ముంపవలయును.” అని లోయేటఃబడిన గొంతుతో బలికెను. భార్యనుగాంచి భర్త కోయ్యవాటెను. ఒక్క నిముసమునకుఁ బ్రజ్ఞగాంచి చూచుసరికిఁ దనపాదముల నాయునశలాకనుండి యావలకు లాగి వానిని గన్నులందుఁ జేర్చుకొని—శ్రీరామచంద్రపరబ్రహ్మణే నమః—యని భార్య యనుచున్నది. భర్తకుఁ గంటివెంట నీటిచుక్క లేదు. భార్య కంటకంటె లేదు. అతిశుష్కమైన వస్తువున కయిన రస మున్నది. అతినీచమైన కార్యమునకైన రసమున్నది. అగ్నిజ్వాలలకైన రసమున్నది. కాని యతిదుఃఖమున రసము లేదు. “మీపాదసన్నిధిని నాకు మరణింపవలయునని యున్నది. కాని యీవ్యాధిగల నన్నిక్కడఁ గొంతసేపైన నుండనీయరు. భటులు పొవ్వునకుండనే స్వామీ పెడలి పోదును. నమస్కారము” అని యామె దేకుకొనుచుఁ బోయెను. ఆమె యేమనుకొనుచుఁ బోయెనో యాయన యేమనుకొనుచుఁ గొట్టిలో నుండెనో వారికే తెలియదగినది. అంత—

క. కలఁడందురు దీనులయెడఁ

గలఁడందురు పరమయోగి గణములపాలక

గలఁడందు రన్నిదిశలను

గలఁడుకలం డనెడివాఁడు కలఁచో లేఁడో.

యని చదువుకొనుచు నిట్లు గలిగిన సందేహమును వెంటనే పరి వారించుకొని—

క. నీపాదకమలసేవయు, నీపాదార్చకులతోడి నెమ్మి నిశాంత

శ్రీపాదకమలసేవయు, దాపసమందార నాకు దయసేయఁగదే.

యని థ్యానించుకొనుచుండెను. ఇంతలో విచారణగొఱ కాయ నను గచ్ఛరికిఁ దీసికొనిపోవుభటులు వచ్చిరి. వా రాయనను తీసికొని పోవుచుండఁగ “ఆకాసుఁగుచెట్టుకింద నన్నొక్కసారి నిలుపవయ్యా! నా

భార్యనుచూచి వస్తా”నని వారిలో నొక్కని నాతడు కోరెను. వారంగీ కరింక చెట్టుప్రక్కనుండియే యాతని దీసికొనిపోవుచుండ, దుర్గా! దుర్గా! దుర్గా! యని సింహగర్జనమునఁ బలిచెను. పలుకలేదు. ఆమె మరణించెనని నిశ్చయపఱచుకొని కోడండరామప్రభూ! యని యొక్క కేకవైచి “ఓ కానుగుచెట్టా! నాదుర్గను, నాబిడ్డను, నేను బోషించుకొన లేని దినములలో నీవు నీడనిచ్చి వారిని బోషించితివి. దిక్కుమాలిన దైన నాభార్యక శేబరముప్రక్కనుండియే దానిని జూడకుండ నేను బోవు చున్నాను. నీవట్టిదానవు కావు. నీ వింక నామెయొద్దనే కనిపెట్టుకొని యున్నావు. నీవే నాకంటె ధన్యతకలదానవు. నీ కుత్తరజన్మమున మహా తృప్తిమగు జన్మము సిద్ధించునుగాక!” యని నడుచుచునే చెట్టును దీవించి కచ్చేరికే బోయెను. కచ్చేరిలో విచారణ యేమున్నది. “నీవు మాభటుని గంటముతోఁ గొట్టి చంపితివి. నీకు మరణశిక్ష యేల విధింపఁగూడదో చెప్పుకొందువా” యని నబ్బాబుగా రాయన నడిగిరి. “ఓయబ్బ! గంటపుదెబ్బకే చచ్చిపోయినాడయ్యా! గట్టిగాఁ గొట్టనే లేదయ్యా! మాయబ్బ! ఎన్ని గ్రంథములు వ్రాసిన గంటమయ్యా! ముందుజన్మమున వాడు మంచికవియై పుట్టును. ఈడను మంచిమేలు పొందుటకే యాడకుఁ బోయినాడని నమ్మవయ్యా! మఱి న న్నేదో చెప్పుమంటి వెందుకు? నన్నడుగు పెందుకు? నీయిష్టము వచ్చినట్లు చేసికోవయ్యా. అడిగి యడిగి నీ వేమాత్రము చేయఁగలవయ్యా? పోపో” యని కచ్చేరినుండి పోవుటకుఁ బ్రయత్నింప భటు లాయనను బట్టుకొనిరి. ఇంతగర్వి, ఇంతపొగరుబోతు, నింతదుర్మార్గుడు లేడని యచ్చటివారందఱునుకొనిరి. ప్రజల యభిప్రాయముల సౌష్ఠవము సౌభాగ్యము నిది. ఈయంశమునందేకాదు. అన్నియంశములందుఁగూడనిట్టిదే. ఆతనితల నలుకవలయుననినబాబుగారు భటుల కాజ్ఞాపించెను. “ఓయబ్బ! ఇంతేనా? ఈమాత్రానికి నన్నీడకుఁ బలిపించు పెందుకయ్యా” యని యాబ్రాహ్మణుడు పలికెను. భటు లాతనిని వధ్యస్థానమునకుఁ గొనిపోయిరి. తలారి కత్తి చేతఁ బట్టుకొని యాతనిమొగము గాంచి గడగడ వడఁకి నే నీవనిని జేయఁజాలనని కత్తి నావలఁ బాటవై చెను; ఏల నలుకలేవని నబ్బాబుగా రాతని నడుగ “ఆతనిరూపము నా కేమో

నేవకుడు. ఇంటిలో వంటలక్క. ఇంతవై బలగమున్న గాని యాలు మగనికంటె నెక్కువలేని యిద్దఱకాపుర మీ వినములలోఁ గడతేఱ కుండ నున్నది. పంచపాళిలో నాటవైచినబట్ట భటునిపాలు. పెరటిలోఁ బాటవైచిన తప్పెల దాసిపాలు. పడమఱింటిలోని వప్పు నేయి సామాను బాపనక్కపాలు. అమ్మగారు పడకటింటిలో నారంగజేబు నవలను జదువుచు నావ్రలింతలపాలు. అయ్యగా రణాబిల్లవై సంతక ములతో నప్పలపాలు. ఇంతేకదా యిప్పటి సంసారముల సౌభాగ్యము! అతిథిపూజ లేదు. సరేకదా పతివిస్తరిలోఁ బచ్చడిమెడుకులయినఁ జేసి పెట్టినదే? వంటప్రాయ్యయొద్దఁ గూరుచుండునెడల మొగముమెరుగు కరఁగిపోవునప్పడు మగనిమొగం నొక మొద్దులేకాని మఱియేము న్నది! ప్రాసయతి మంజరీద్విపదలో నుండవచ్చునో లేదో తెలియును గాని, పప్పుడికిన తరువాత నుప్పువేయవలయునో యుడుకకముందు వేయవలయునో తెలియదు. ఉండలు జిల్లేడుగాయలు కాకుండ నత్తెసరు వేయఁగల యమ్మగా రన్నపూర్ణాదేవిగారు. వంటయింటిలోని ప్రాణా హతులతోను, బజారులోని కారపుఁబూసతోను గాపురము లేట్లో జరుగుచున్నవి. జరుగకమానునా? కాలచక్రము నెవరడ్డగలరు? ఆయు వ్రండఁగా నెవరేమి చేయఁగలరు? మగలబ్రతుకులే యిట్లు దిగనాటు నప్పడు మఱిదుల, బావల, యత్తల బ్రదుకు లడుగవలయునా?

కాని యాహా! ఏమిదుర్గమ్మ! దూపాటి సీమనుండి వచ్చినవాఁ డొకఁడు. నల్లమలనుండి వచ్చినవాఁ డొకఁడు. కొనసీమనుండి వచ్చిన వాఁ డొకఁడు. పలనాటిసీమనుండి వచ్చినవాఁ డొకఁడు. ఇట్లెందఱో యతిధులై రాఁగా, వారి కంటఱకు బహుపరిశుభ్రముగా వండి భర్త కుట్టి సిద్ధపఱచి యుంచిన యాకులలో వడ్డించి, వారు సంతృప్తిగ భుజించినతరువాతఁ దాను భుజించును. ఇట్లొకదినమా? ఒక్కమాసమా? ఒక్క సంవత్సరమా? ఆడుదాని పరిపూర్ణసహాయ్యము లేకుండ బ్రహ్మదేవుడైన నన్నప్రదాన మాచరింపలేడు. అన్నప్రదానపుణ్య మంతయు నంగనదే!

ఇక నీ యతిధులకు సాయంకాలమున మూడుగంట లగుటతో డనే—అనపుఁగాయదినములలో తంపటివైచిన యనుపగుగిల్లు, లేజొన్న

వడఁకి బారున నబాబుగా రేడ్చిరి. వారికంటె ముందుగానే కాబోలు  
 వారి భటు లేడ్చిరి. అచ్చటిప్రజ లందఱికంటె ముందుగాఁ గాబోలు  
 నేడ్చిరి. అంద తేడ్పుచున్నారు. ఎందులకేడ్పుచుచున్నారోయెవ్వరునెఱుఁ  
 గరు? ఏది? ఆ సమయమున నెవ్వరికైన మతులున్నవా? చైతన్యము  
 లున్నవా? గోలుమన్నరోదనముతప్ప నంతకంటె నేమియులేదు. అంతయుఁ  
 దీఱిన తరువాత నేడ్చిన లాభ మేమి? సుబ్బరాజుగారికథ విన్నవారికే  
 కన్నులు చెమ్మగిల్లవలిసి యుండఁగ నాయనకథను జూచినవారికిఁ గడుపు  
 చెఱువయ్యె ననఁగ నాశ్చర్యమేమి? నబాబుగారేమో రామభక్తుడైనా  
 డట! అగుఁగాక. రామభక్తు లెందఱు లేరు. వారిలో నాతఁ డొకఁడు.  
 సదా కోటిజంగాలలో నొక బోడిలింగము. లెక్కయేమి? ఆర్యా  
 వర్తదేశమున నారామచంద్రమూర్తి మహాత్మ్య మెఱుంగని నరుఁ  
 డెవ్వఁడు? నరునివఱ కెందులకు? కోఁతినడుగు, కొండఘ్రుచ్చునడుగు,  
 కాకినడుగు, గ్రద్దనడుగు అందఱకుఁ గూడ నెందులకు? చెట్టునడుగు,  
 పుట్టనడుగు, తాతినడుగు, అప్పనడుగు దేశమంతటను రామనామము  
 శతకోటిజిహ్వాలతో మాఱుమ్రోగుచున్నది. రాముఁడు లేనిచోటేది?  
 రామునిగూర్చి యొకానొకఁ డిట్లు పలికినాఁడు.

సీ. వీధి పురాణంపు వేదికపై నీవు,

పారాయణపుఁ బీటపై ని నీవు,

దృశ్యప్రబంధంపుఁ దొలసందున్ నీవు,

మృతివార్త శ్రుతి బడ్డ యెడను నీవు,

గొల్లసుద్దల తేకు డొల్లలందున నీవు,

యక్షగానపుఁ జిందులందు నీవు,

చండాలుబుజముపై మొండితెంబుర నీవు,

తోలుబొమ్మలసంత గోల నీవు,

పడుకగదుల గోడల నీవు, భక్తహృదయ

రసనలను నీవు, యాయావరతను నీవు,

సృష్టిసీమయమో? నీవు సృష్టిమయమో?

యెట్లయిననేమి? రామ! రక్షింపుమయ్య!

“ఓం శాంతి శాంతి శాంతి.”

# సాక్షి

దొరకిన యువన్యాసము

శ్రీ భారతీ పత్రికాధిపతీ! నమస్కారములు.

ఈనడుమ నా సొంతపనిమీద నేను దణుకు వెళ్లి యచ్చట నొక్కదిన ముండి తిరుగఁ బీతికాపురమును జేరుటకై నిడుదవోలునొద్ద రైలుబండిలో నెక్కబోవుచుండఁగఁ, గొండులు స్త్రీలు పురుషు లొక గదినుండి దిగఁబోవుచుండిరి. వారు వారిసామగ్రితో దిగినపిమ్మట నేను గదిలోనికిఁ బోయి కూరుచుంటిని. రైలు నడవనారంభించెను. కొంతసేపు కునికిపాటులు పడిపడి పడుకొనుటకై యెంచి లేచి బల్లుపైనున్న మెత్త ను త్తరీయముతో దులుపుచుండఁ గ్రిందిమెత్తకును, వెచుకనున్న మరి యొకమెత్తకును నడుమనున్న యవకాశమున నొక కాగితములబొత్తి నాకంటఁ బడినది. దానిని గ్రహించి చూచితిని. అదియొక కాంతా రత్నము వ్రాసిన వ్రాతవలె నాకుఁ దోచినది. ఈకాగితములు పోవు టచే నా కాంత యెంత పరితపించుచుండునో యని కొంతసేపు విచారించి తిని. ఆ వనితామతల్లి ప్రకటింపనెంచిన యభిప్రాయములను బ్రకటించు టయే మంచిదని నే నూహించుకొని యాకాగితములకుఁ బ్రతివ్రాసి దానిని మీయొద్దకుఁ బంపితిని. మీరు ప్రకటించినయెడల దానిని వ్రాసిన నారీమణి సంతోషించునని నావిశ్వాసము. ఈక్రిందిదియే దాని ప్రతి.

చిత్తగింపవలయును.

పానుగంటి లక్ష్మీనరసింహారావు.

ప్రారంభోపన్యాసము

“సోదరీమణులారా! మీ యందఱతో నొక ముఖ్యాంశమును ముచ్చటింప నెంచి మీ ప్రియ కాహ్వానించితిని. ఆయంశము మీతో

నెంతకాలమునుండియో చెప్పఁదలఁచితినిగాని మీ మనస్సులకు స్ఫురింపని యంశము నామనస్సున కేల తట్టెనో యని నాకే సందేహముగా నుండుటచే మానివైచితిని. ఇప్పు డన్ని సందేహములను మించిన యాతురత నన్నుఁ జేరేప, నా యభిప్రాయమును మీకు వెల్లడించి హృద్భారమును బాపుకొన నిశ్చయించుకొంటిని.

కాంతలస్థితిగతులు కొంతకాలమునుండి యభివృద్ధిదశలోనేయున్నవి. ఇట్టి మనయభివృద్ధికి మనమే కారణముకాని మగవాఁడు కాఁడని లోకమెఱిగియే యున్నది. మగవానివలన మేలు జరుగునని మన మెన్నడనుకొనియుండలేదు. ఆతఁడు మనసందర్భమునఁ గేవల నిరుపయోగఁడనియే నిశ్చయఁజూచితిమి. ఆతఁడు నిరుపయోగఁ డైనంతమాత్రమున మనము విచారింపవలసిన పనిలేదు. సమర్థతాశూన్యత తుంతవ్యముకాని యాతఁడు మనయభివృద్ధికి మొట్టమొదటినుండియుఁ బ్రతిబంధగా రుండై పరమశత్రుఁడై ప్రత్యక్షమారకుఁడై ప్రవర్తించుటచేతనే మన మాతనిని నిందింపవలసివచ్చినది. ఆతనిపాపమున నాతఁడే పోవునని మన మూరకుండక మన బానిసత్వమునకుఁ బరితపించి, మన విద్యాశూన్యతకు విచారించి, మనవ్యక్తిరాహిత్యమునకు వ్యసనపడి యాతని లక్ష్యపెట్టక, యవసరానుసారముగ నాతని కెదురుతిరిగి, స్వయంకృపిని నమ్మి యాత్మవిశ్వాసమును గల్గి, మన పురోభివృద్ధికి మన పాటులేవో వడుట చేతనేకదా ప్రాయశ్చయొద్దఁ గట్టెల పొగనడుమఁ గూలఁబడవలసిన మనముపన్యాసవీథములపైఁ గరతాళముల నడుమ నిలువఁబడుచున్నాము! వేడనీళ్లతో నట్టిండ్లలికిన మనము నవరసములతో నాటకములను సృష్టించుచున్నాము! పిల్లల తొట్టెలయొద్ద జోలపాటలు పాడిన మనము న్యాయసభలందు ధర్మవాదము లొనర్చుచున్నాము! లొడితెడు సంసారములో గుడుగుడుగుంచము లాడవలసిన మనము లోకోపకారమునకై భారతదేశమం దంతటఁ బర్యటన మొనర్చుచున్నాము!

మగవాఁడనువాఁ డాఁడుదానిని వీధిగుమ్మమునొద్దకుఁ గొలదికాలము క్రిందటివఱకు రానిచ్చినాఁడా? చీపురుకట్ట వదలి Briefbag ను బట్టనిచ్చినాఁడా? తనసేవ మఱచి దేశసేవమాట నెన్నఁడైనఁ దలఁపనిచ్చినాఁడా? ఎంతసేపు తాను, తనవిద్య, తనసుఖము, తనకీర్తి, తన

వృద్ధియే కాని సృష్టిలోఁ దనసాటిదైన యాఁడు దున్నదనియైన మన  
సునఁ బెట్టినాఁడా? ఇతరదేశస్త్రీల యభివృద్ధి వినియైనను రవంత దయ,  
కాసంత దాక్షిణ్యము, నిసుమంత సమభావము మనయెడలఁ గనఁబఱచి  
నాఁడా? తరతరములనుండి యుగయుగములనుండి కార్కొని ఘనీభ  
వించిన యజ్ఞానాంధకారమునుండి స్వప్రయత్నముచేత సతిశీఘ్రకాల  
ములో జ్ఞానతేజఃప్రపంచమున కుబ్బెత్తుగ నుబికినజాతి స్వప్రపంచ  
చరిత్రమం దొక్క యాగ్ర్యనారీజాతి తక్క మఱియొకటి యున్నదా?  
బ్రాహ్మణులేమో తమజ్ఞానమునఁ బడఁద్రోచిరని యబ్రాహ్మణులు వారి  
కెదురు తిరిగిరి. కాని నారీసంఘ మంతయు నీ యనారీసంఘము నేల  
యెదుర్కొని త్రొక్కివేయఁగూడదో నాకు బోధపడుటలేదు. మగవా  
డంత స్వార్థలోలుఁడు, నసూయాపరుఁడు, నధర్మశీలుఁడు నహంభావ  
దూషితుఁడు ప్రపంచమున లేడని మనచరిత్రవలన స్పష్టపడినదా?  
పాపము పండిపండి బ్రద్దలు కాకమానునా? ఎగిరియెగిరి యెగసియెగసిన  
వాఁడధఃపతితుఁడు కాకతీటునా? చౌటిపడియలని తా ననుకొనినవే  
కాదా యిప్పుడు సుత్రేత్రఖండిక లైనవి? రాక్షసిబాగ్గుసిబ్బలని తా  
ననుకొనినవేకాదా యిప్పుడు రత్నాలగను లైనవి! ఎండి, మెలికలు  
పడి, పిట్టతలలువైచి కంపతొడుగైన తీగలేకాదా యిప్పుడు ప్రసవఫల  
బంధుర పరిమళప్రాంచితము లైనవి! వంటయింటి పడుకొంటి బానిసలే  
కదా యిప్పుడు భారతదేశ సౌభాగ్యదేవతలై ప్రకాశించుచున్నారు!  
చిరకాలనాగరకత, చిరకాలవిద్య, చిరకాలాభ్యాసము, చిరకాలాహం  
భావము కలిగిన మనవాఁడిప్పుడు మనకు వెనుకఁబడినాఁడా లేదా?  
భారతదేశ సమస్తకార్యభారవహనక్రియాకలనయందు ముందుబుజము  
మనదా యాతనిదా? మనము పాడినపాటనుబట్టి తనగొంతు సవరించు  
కొనుచున్నాఁడు. మనము నేయుచున్న యడుగునుబట్టి తనయడు  
గిప్పుడు సద్దుకొనుచున్నాఁడు. మార్గదర్శకవ్యాపారమున మగున నిల్చి  
మగవానిని వెంటఁద్రిప్పుకొనుచున్నప్పుడేకదా నాగరకత శిరోసక్షత్ర  
మంటిన క్లైంచవలసియున్నది!

ఇట్టిసీతిలో మన ముండుటచేత భగవంతు నెంతయైనఁ బ్రార్థింప  
వలసియున్నది. మనము మనల నెంతయైన నభినందించుకొనవలసియున్నది



మగవాని నెంతయైన నిందింపవలసియున్నది. కాని యింతసంతోషమందుఁ గూడ నొకటి రెండు విచారహేతువులున్నవి కాని లేకపోలేదు. ఒక దానిని గూర్చియే యిప్పుడు చెప్పెదను. నేను జెప్పఁబోవు నంశము మీ రెఱుంగనిది కాదు. మీరేల యింతకాల మువేక్షచేసి యూరకుంటిరో యని నా కాశ్చర్యముగా నున్నది. ఈ యంశముకూడ మగవాని దుష్ట వ్యాపారముతో సంబంధించినదే. ఈదోష మేదో వెల్లడించి దీనిని దిద్దు బాటు చేయుటకుఁ బ్రథమావకాశము భగవంతుఁడు నాకుఁ గటాక్షించి నాఁడు కదా యని నేను సహేతుకమైన గర్వమొందుటలోఁ దప్పు లేదని యనుకొందును.

పోదరీచుణులారా! మనము కంటికి జోడుపెట్టుకొన్నప్పుడు కొలది కాలము క్రిందటఁ దానెంత వెక్కిరించినాడో మీకు జ్ఞప్తిలేదా? అక్షిరోగమునకేకాక యాస్యసౌభాగ్యమునకుఁగూడ నద్దములను దాను ధరించునప్పుడు వానిని మన మేల ధరింపఁగూడదో? అది తన యను కరణముట! మనము కంటితోఁ జూచుటకూడఁ దన యనుకరణమే యగును గావున మనము కన్నులు మూసికొనవలసిన దని తన యభి ప్రాయము కాబోలు! అరుంధతినాఁడో ఆదిశక్తినాఁడో కల్పింపఁబడిన యంద మాకారములేని యాప్రాతయొడ్డాణమే మనము ధరింపవలయును గాని నడుమునకుఁ బటకా పెట్టుకొనఁగూడదట! ఈ యధిక్షేపణ ములో హేతువున్నదా? నీతియున్నదా? మనుష్యధర్మమైనయున్నదా? షరాయి తొడిగికొని చర్మపాదరక్షలు మనము ధరించినపుడు తా నెంత వెకవెకలాడెనో మీరెఱుంగనిదా? అంత వెకవెక లెందులకు? అదేమి హానియా, అపకీర్తియా? తన్ను మన మెంతమాత్ర మనుకరింపఁగూడ దట! ఆప్రధానరోగమునకు బాహ్యబక్షణములే యీతలయూపులు, నీవెకవెకలు, నీ సకిలింపులు, నీ కటకటలు, నన్ని నవ్వులు నవ్వినునరే యెన్నియేడ్పు లేడ్చిననరే మనము మానఁదలఁచుకొన్నప్పుడుకదా యాతఁడు విధిలేనివై రాగ్యమును వహించి యూరకుండినాడు. మనము పైకి లెక్కఁగూడదని సంఘమర్యాద, వ్యాకరణమునఁ గ్రియాపరి చేర్చదమునఁ బ్రథమసూత్రము వ్రాయుటకుఁ దా నెవఁడు? ఇది మన వారి పంచమహాపాతకములలో నొక్కటా? ఏసుక్రీస్తువారి పది యాజ్ఞ

లలో నొక్కటా? ఇదికాక మన డబ్బిలోనిది ముక్కుపాడి, తనడబ్బిలోనిది శ్రీపాదరేణువునా? ముక్కు భగవంతుడు తనకే ఇచ్చినాడా? ఇంతలెగనీలు గెందెన నున్నదా? మన జేబులోనివి సిగరెట్లూ! తన జేబులోనివి తులసికట్టలూ? ఇంతకు నో సోదరిమణులారా! కారణము చెప్పియే యుంటిని. ఆడుచి మగవాని ననుకరించుటకంటె మగవానికి రోత వేటొక్కటిలేదు. మన కుచితమైనదియు, నుపయోగకరమైనదియు, నర్హమైనదియు, నవసరమైనదియు మనము చేయుచున్నాముకాని తన్నును కరించు నుద్దేశ మెంతమాత్రము మనకు లేదని తా నేల యెఱుంగడు? తా నెవరి ననుకరించి యిన్ని వేసములు తెచ్చుకొనినాడు? ఆమాత్రపు టూహ తనకే యుండగూడదు? అతనికి మొదటినుండియు మనయెడల సదూహయే యున్నయెడల మనకిన్ని పాటు లెందులకు? తనకిన్ని తిట్లెందులకు? మనము త న్నెంతమాత్ర మనుకరింపగూడదు. కాని తాను మనల బూర్తిగా ననుకరింపవచ్చును గాఁబోలు! అది తప్పులేదు కాఁబోలు! అందులకు మన మాతని నేమియు ననగూడదు కాఁబోలు! నాటకములలో స్త్రీపాత్రములను ధరించి తాను మనల నేల యనుకరించుచున్నాఁడో చెవిపట్టుకొని జొకాయించి నిలువబెట్టి యేల యడుగరాదు? ముంగురులు వింతయైన సొగసుగా నుండునని మన మీ చెంప నాచెంప నొక్కయంగుళముమాత్రపు వెడల్పున వెండ్రుకలు కత్తిరించుకొన్నప్పుడు తా నెంత యల్లరి పెట్టినాఁడో! తలవెండ్రుకలు పూర్తిగా తీయించుకొనినట్లుగా నింటిపెంకు లెగిరిపోవున క్లుతహంగామా చేసినాఁడో! అట్టియాతఁ డిప్పుడు మీసములు పూర్తిగా గొరిగించుకొని సవరములు నెత్తికిఁ గట్టుకొని నాటకరంగమున బోతు పేరటాలై నిలువబడినప్పుడు “నీ కిది యెవడు చెప్పినాడురా” యని మన మాతని మూతిపై నేల యిచ్చికొట్టరాదు? కోటులొగున నుండునెడలఁ గ్రమ్ముదలకుఁ గ్రమ్ముదల, సొగసునకు సొగసుగా నుండునని రైకకు బొత్తాము లంటించి చేతులు రవంత పాడుకొన్నచో ధరించి సహజమైన సిగ్గుతో నూత్నమైన శోభతో మనము ప్రకాశించుచుండఁ దన కన్నులలోఁ జీలలు కొట్టుకొనినాఁడే! అట్టివాఁ డిప్పుడు మనరైక తొడిగికొని దానిలో మఱేవో తగులుబెట్టుకొని సిగ్గులేక, యుభయభ్రష్టత్వపుఁ బాడురూప

ములతో రంగమున మగము తైదువై నిలువబడి మనలఁ బరాభవించు చున్నప్పు డాతని నేమి చేసిననైనఁ బాపమున్నదా? కట్టవడి యొడల్పిపై నడ్డుకట్టుకోకతో, నడ్డుచీలల ముంజేతుల కదికింపుగాజులతోఁ, గండలపై జేరుబొందులవంటి నరము లుబికిన మొఱకు కంఠమున గాజుపూసలతోఁ, జుట్టపొగచే బొక్కి మాడి చచ్చిన పెదవులపై లత్తుకతోఁ, గూటితీయు టచే గాయాలుగాచి గీతలుపడిన దొడలపై బూడిదతో, వేంకటేశ్వర పాదములపైఁ దువ్వుకాయ గొలుసులతో, నాడుదాని తలకంటె సహజ ముగఁ బెద్దదైన తలపై సవరముల జవునుకూర్పుచే భయంకరముగ నగపడు రాకాసితలతో, రంగముమీఁద సంకరస్వరూపమున నవతరించిన యీ జగన్తోహినీదేవతను జూడగ నార్యావర్తదేశమంతయు నొక్కపెట్టిన నేడువవలసియున్నట్లున్నదే! తా నాడుదానిని బూర్తిగ ననుకరించినట్లు లోలోపల నుత్సాహమున నుబికి యుబికిపోవుచున్నాడు కాఁబోలు! తానా? ఆడుదాని ననుకరించుటా? తనతరమా? సహజ లావణ్యముగల యాడుదానిని గనులకు సూటిగ నొక్కజేనెడు చూచి టంగున ( Tangeal )కు మఱియొక చూపుగల యాడుదానిని—నెగుడు దిగుడుగఁ దరంగ ఫక్కిగఁ జూడఁగల యాడుదానిని—నింద్రధనుస్సు వలె లోకమునకంత నొక్కసారి మంగళపుటారతి నీయఁగల యాడుదానిని పాముమెలికల జిగజిగలతో మెఱిడు గప్పన మెఱిసి చప్పన మాయమైపట్టు చూడఁగల యాడుదానిని దానా? అనుకరించుటా? మతి యుండియే యీపని చేయుచున్నాడా? పెదవులపై లక్ష చంద మామల పండువెన్నెలల కలకలతో కానబడవలసిన మందహాసమును బెదవులపై మాటుపఱచి దానిని గంటికొసలో నొక ( Geometrical point ) లోఁ గేంద్రీకరణ మొనర్చుట కొక్కనిజమైన యాడుదియే తగునుగాని యీకొజ్జాస్వరూపమే—అందులకుఁ దగుటే! చచ్చి యాడుదియై పుట్టినప్పటిమాట కాని యిప్పటిమాటయూ?

సోదరీమణులారా! ఇంత యస్తాధ్యకార్య మాతనివలనఁ గాదు, పోనిండు! ఆడుది నిలువబడినట్లయినఁ దాను నిలువబడలేనప్పుడు తన మొగము, తనమోర, యిక ననుకరణ మెందులకు? చనువు, ప్రేమ, రవంతమోతాదుమించిన ఫాల్గుభ్యము గనుబటుపవలసిన భర్త యెదుట

నాఁడుది యెట్లు నిలువఁబడునో, కాసంతమాత్రమే గౌరవము గానఁ  
బటుపవలసిన పెద్దబావగారి యెదుట నెట్లు నిలువఁబడునో, యధికభయ  
గౌరవములు గనఁబటుపవలసిన మామగారియెదుట నెట్లు నిలువఁబడునో,  
యనిష్టముగ గౌరవింపవలసిన యత్తగారియొద్ద నెట్లు నిలువఁబడునో,  
యీ భేదములలో నొక్కభేదమైన దాను గనఁబటుపఁగలడా? నా  
భర్త యీనడుమ నాటకము లోనికి వెళ్లెదనని చెప్పుటచే బొమ్మంటిని.  
“నీభర్త కీరాత్రి నాటకములో వేసమున్న”దని మాయొంటిపొరు గమ్మ  
లక్కలలో నొక్కతె నాచెవి నూడెను. నాభర్త వెడలిపోయిన కొంత  
సేపటికి నేను నాటకశాలకుఁ బోయితిని. అభిజ్ఞానశాకుంతలమున నాభర్త  
ప్రియంవద వేసము కాఁబోలు వేసినాఁడు. కణ్ణమున్యాశ్రమములోని  
మొక్కలకు నీళ్లుపోయుటకై శకుంతలతోఁగూడఁ జేతిలో నొకయిత్తడి  
చెంబును బుచ్చుకొని నాభర్త రంగమునకు వేంచేసినాఁడు. నే నప్పుడు  
కొంతసేపు డిల్లపడి కొయ్యనైపోయితిని. నా కప్పుడు మనస్సునఁ  
గోపమే కలిగినో రోతయే పుట్టినో, నవ్వే కలిగినో యేడుపె వచ్చెనో  
నే నేమియుఁ జెప్పఁజాలను. ఒక్కనిముస మట్లున్నపిమ్మట నాభర్త నిట్టి  
సితిలోఁ జూచుటకంటె జచ్చిపోవుటయే మంచిదని ప్రపంచవాంఛా  
నిస్పృహతను జెందితిని. అంతలో సున్నపుగల్లపొంగువలె రోస మెక్కడ  
నుండియో గుబగుబలాడుచు నుబికి నన్నుఁ గంపితురాలిఁగఁ జేసెను.  
రంగస్థలమునకుఁబోయి యాతనియెదుటఁబడి నెత్తిపైనున్న సవరపుబుట్ట  
లాగి “నీకువచ్చిన యేం డైననికి వచ్చినవి? నీ కీపక్కమాలిన సంకరపు  
వాలక మేల?” యని యా బుట్టతో నెత్తిపై నాల్గు వాయొంపవలయు  
నని బుద్ధిపుట్టినది. కాని యారోసమును గట్టపడి శాంతిపఱచుకొని, పండ్లు  
గొఱకుకొనుచు లోలోపల నెన్ని తిట్లయినఁ దిట్టుకొనుచుఁ గూరుచుం  
టిని. రంగమున నాభర్త యెట్లు నిలువఁబడునో చెప్పనా? అయ్యయ్యా!  
ఇంక నా భర్త యేమి! నాసవతియో నాయాడుబిడ్డయో యైన యా  
పురుష సువాసినీస్వరూపము నిలుఁబడినతీవి యెట్లున్నదో చెప్పనా?  
ఎడమచేయి నడుముమీఁద వైచికొనినాఁడు. అభ్యాసము లేకపోవుటచే  
నది కడుపుమీఁదికి జారిపోయినది. కుడిచేత నిత్తడిచెంబు పట్టుకొని  
ప్రక్కనుండి పాతము చెప్పువానివంకఁ జూచుచున్నాఁడు. అప్పుడు నా

కాతఁ డెట్లుండినట్లు తోచెనో చెప్పనా? లెట్టినులో నెవఁడో యుండుట చేత గుమ్మమువంక జూచుచు నాతురతతోఁ గనిపెట్టుకొన్నవాఁడువలె నాకుఁ గానబడినాఁడు. చీ! చీ! నడుముమీఁదఁ జేయివైచుకొన్న యెడల నాఁడుదాని ననుకరించినట్లే! బుగ్గమీఁద వ్రేలు పెట్టుకొన్నయెడల నాఁడుదాని ననుకరించినట్లే! పైఁట మాటిమాటికి సవరించుకొన్నయెడల నాఁడుదాని ననుకరించినట్లే. వెట్టివెట్టి ప్రక్కచూపులుచూచి ముసిముసి నవ్వులు నవ్వి ముడుచుకొనిపోయినట్లయిన నాఁడుదియై పోయినట్లే! ఇంతయే యాతని యనుకరణము. కాంతల బాహ్యలక్షణములనే యనుకరింపలేని మగవాఁ డిఁక సంతరంగలక్షణముల ననుకరింపఁగలడా? కల్ల. నాటకకర్తలే యాఁడువారిని జిత్రింపనెంచి మగతనముచెడి మగవారిని సృష్టించుచున్నారే. అట్టిచో నాటక కర్తలమాటల ననుసరించి మిడుకవలసిన నటకులా యాఁడువారి ననుకరించుట? అసాధ్యము.

కాని, దమయంతి దమయంతియే యైపోయె ననియుఁ జంద్రమతి చంద్రమతినిగూడ దాఁటినదనియుఁ బండితుల ప్రచురములకు లోపము లేదు. పాత్రధారుల బంగారుపతకములకు లోపములేదు. మగవారు మగవారిని స్తుతింపకమానుదురా? ఏదీ! జంఘాలశాస్త్రి యెందఱినో యధిక్షేపించినాఁడుకదా! కాంతల నధిక్షేపించుటలోనేమి, వారిచేఁ దిట్లు తినుటలో నేమి గట్టివాఁడేకదా! నిష్పక్షపాతముగ విమర్శింతు నని యనేకపర్యాయములు చెప్పిన యాతఁడు సైతము—మగవాఁ డాఁడు వేసమువేసి జాతికంత కప్రతిష్ఠ తెచ్చుచున్నాఁ డన్నయంశమును విమర్శించినాఁడా? ఆతఁడు మగవాఁడు. అ క్లేలచేయును?

పక్షపాతస్వభావముచే బుద్ధిపూర్వకముగ నాతఁడు విడిచిపెట్టిన యీయంశమును నేను విమర్శింపనెంచితిని. మగవాఁడు మగువ ననుకరింప లేడని నాసిద్ధాంతము. అనుకరింపఁగలవాఁడైనను ననుకరింపలేని వాఁడైనను సంగీకరించుటకుఁ బ్రయత్నించువా రెల్ల జాతికి ద్రోహులని చెప్పకతప్పదు. అందులోఁ గొలఁదిగా ననుకరించువానికంటె బాగుగా ననుకరించువాడే జాతికిఁ బరమద్రోహి. మగతత్త్వము నాఁడుతత్త్వము నొక్కమందడినే యంటియున్నవైనను దానికి దీనికి నత్యంతభేదమున్నది. ఒకటి కఠినము, రెండవది మార్దవము. ఒకటి హేతుబద్ధము, రెండవది రస

పుత్రము. ఒకటి చంచలము, రెండవది సీరము. ఒకటి బలీయము, రెండవది దుర్బలము. ఒకటి మలీమసము, రెండవది పరిశుద్ధము. ఇంకను మఱి యెంతయో భేద మారెంటి కున్నది. ఈ రెండుతత్త్వములు నింత భిన్నములుగ సృష్టిలో నుండుటచేతనే స్త్రీపురుషుల కన్యోన్యార్థకర్మణము నన్యోన్యన్యారాగము లున్నవి. విజాతీయవిద్యుచ్ఛక్తి యుక్తములగు వస్తువుల కన్యోన్యార్థకర్మణము, కాని సజాతీయ శక్తియుక్తములగువానికి పరిపూర్ణమైన ప్రాతికూల్యమేకదా! కావున బురుషుడు పాలిత ననుకరించునెడల నన్యోన్యన్యారాగము లింక ననుస్వారములు; సంసారములును చట్టుబండలు; బ్రతుకులు వ్యర్థములు.

ఇదికాక, కప్పకూత నిత్యము కూయువానికి గప్పకున్న గొంతు వంటిగొంతు రాకున్నను బురుషునికుండవలసిన తన గొంతులోమాత్రము కాసంతమార్పు కలుగకతప్పదు. అడుదానివలె జూడదలచి చూడదలచి పట్టుదలతో బ్రయత్నించినమగవాని కాడుదానిచూ పలవడకున్నను మగచూపులో మార్పుకల్గుట సిద్ధాంతము. అడుదాని కంతరవము కనుకరింపదలచి విశాలమైన గంభీరమైన తన గొంతును సన్నపఱచుకొని కుదించుకొనిన మగవానికి సహజలలిత మధురమృదులమగు స్త్రీకంఠము రాకున్నను మగగొంతు చెడుట నిశ్చయము. అట్టె సిగ్గుపడిన యాడుదానిబుగ్గ యెటుపులు, కంటివ్రాలుటలు, తలయోరలు, మొగపురదళుకులు, నోడలి ముడుపులు సంతతము ననుకరింపదలచి ప్రయత్నించిన మగవానికి లలనాజనసహజలజ్జాసౌభాగ్యలీలాకలాపము పట్టుపడదు. కాని మగయొడలిపొంకములు ధ్వస్తములగుట తప్పదు.

మనసే సర్వసృష్టికి గారణమని పెద్ద లనినమాటలో సత్యము లేకపోలేదు. చూడవలయును జూడవలయు నని మనస్సు వాంఛించుట చేతనే కదా శరీరమునకు గన్నులు కలిగినవి! తినవలయును తినవలయునని సంతతవాంఛ కలుగుటచేతనేకదా శరీరమునకు నోరు వచ్చినది! ప్రాతిపదికమగు జంతువున కివి యేమియులేవుకదా! తరువాత మనస్సులోని సంచలనములవలననేకదా దేహమున కవయవవైవిధ్యము కలిగినది. మనఃప్రవృత్తులు శరీరమందలి మార్పుల కెట్లు కారణములో, సంతతాభ్యాసమున దేహమునందు కలిగించు కొన్ని మార్పులు మనస్సులో

మార్పుల నెందులకు గలుగజేయఁగూడదు? నుదుటఁ బూసికొన్న విభూతిరేఖ శివదర్శనమునకై బుద్ధిపుట్టించుచున్నది. ఒడలిపై ధరించిన మల్లెదండ భోగమువీధికై మనస్సును లాగుచున్నది. యోగశాస్త్రానుసారము దేహమున కిన్ని ముద్రలు, వాసనలుఁ కఠినములగు గరిడీపద్ధతులు నేల కలిగినవి? మనశ్చంచల్యనివృత్తికేకదా! ఐహికతుచ్ఛవాంఛాలంఘట తను వీడి వైరాగ్యజ్ఞానసంపత్తిని మనస్సు గ్రహించుటకేకదా! దేహ పరిణామభేదములు చిత్తవృత్తులలో మార్పులు కలుగజేయకుండునెడలఁ బాతంజల యోగశాస్త్రమంతయుఁ బరిశుద్ధస్వసంఘమువారి బండితుక్కువలె బరశురామస్త్రీతి కర్తవ్యమేకదా? దేహములోని మార్పులు మనస్సులో మార్పులు కలుగజేయక యెట్లుండఁగలవు? తా నాడు దాననని యనుకొని యనుకొని, పరపాత్రచే నాడుదినలె సంబోధింప జేసికొని, యాడుదానిపోడుములు తెచ్చివెట్టుకొని, యాడుదానివలె జూచి, మాటలాడి, తక్కి, తారి, యిగిలించి, త్రిప్పకొని యేడ్చిన మగవానిదేహములోఁ సంతతాభ్యాసమువలనఁ గలిగినమార్పు లాతని మనస్సులోఁ దదనుగుణములగు మార్పులను గలుగజేయక తప్పదు. అందుచేత నాడుదాని మనస్తత్త్వ మాతనికి రాదుకాని మగవాని మనస్తత్త్వము మట్టిలోఁ గలసిన దనుట నిశ్చయము.

నా యనుభవములోనున్న యొకచిన్నయంశమును జెప్పెదను. నే నొకరోజున వీధిగుమ్మములో నిలువఁబడితిని. ఆవీధి నప్పు డొక్క స్త్రీపాత్రధారి బజారులోఁ గొనినకూర లంగవస్త్రమున మూటఁగట్టుకొని యామూటఁ జేతితోఁ బట్టుకొని, యెడలిపైఁ జొక్కాలేకుండఁ గట్టుకొన్నబట్టతో మాత్రమే యింటికిఁ బోవుచుండెను. ఆతని నేనెఱుఁగుదును. ఆతఁడు జన్మమున నాడారివాడు కాదు కాని పదిసంవత్సరములనుండి స్త్రీపాత్రముల ధరించుచున్నాడు. ఇంతలో నాతని కెదురుగ నొకవెద్దమనుష్యుడు వచ్చుచుండెను. ఆతఁ డొకనాటకసంఘమున కధికారి. ఆతనిఁ జూచుటతోడనే యీ మందభాగ్యుఁ డట్టె సిగ్గుపడి, యట్టెముడుచుకొని, మూటగట్టగా మిగిలిన యంగవస్త్రపుఁ గొసను రవంత వైటుగ వేసికొనఁబోయి యది చాలకపోవుటచే తహతహపడి రెండుచేతులను గత్తెరమాదిరిగ తొమ్మపై వైచుకొని తలవంచుకొని

నిలువబడినాడు. ఆహా! అతఁ డెంతలో మగరూపమును మన్నుచేసి కొనినాఁడో యని నా కెంతయైన జాలకలిగినది.

ఎంతకాల మలవఱచుకొన్నను స్త్రీపాత్రధారి కాఁడుదాని బహిరంతస్తత్త్వములు రావు కాని మగతత్త్వము భగ్గుమగుట నిస్సందేహము. అందుచే నిప్పు డాతఁ డెట్టివాఁడు? మగతనము చెప్పినవాఁడు. అఁడది కానివాఁడు. అతఁడు పూర్తిగా నాఁడుదియే యైనయెడల నేమో మనతోపాటు తానుగూడ నుండియేయుండును. ఇంటిలోపంటకుఁ బెంటకు మనకుఁ జేదోడుగ నుండియేయుండును. అటుకాక యిటుకాక యిప్పు డాతఁడు నడుమ నూగులాడుటచేత నిజనిజ లాడుచున్నాము. అతఁ డాఁడుది కానిపేతువుచే జేపట్టనా? మగతనము మాసిపోవుటచే వదలి పెట్టనా? అడఁగంటిన యనురాగము లడుగంటనేయంటినవి. పోనీ! ఏలాగునో సృష్టితంత్రము జరుగుటకై యేయెడ మొగము పెడమొగముగనో సంసారములో శేషభాగ మిచ్చివేయుదమని సిద్ధపడినయెడల మా కింకఁ బుట్టఁదలఁచినపిల్లలమాట యేమి? మగవాఁడు కాకుండ నాఁడుది కాకుండ నడుమనున్న సంకరస్వరూపములను గని వారి నేడ్పించి మే మెప్పుటకంటె బడుకగది కొక్కనమస్కార మర్పించి వంట యింటిలోఁ బ్రతిబుట్టుముందో, సీతానగరములో నుపన్యాసవీతమందో తనువు వెడలఁబుచ్చుకొనుట సర్వశ్రేయము కాదా? ఇప్పుటి పరిస్థితులలో భారతదేశ మెట్టి కొడుకులను గనవలయునో యివ రెఱుంగరు? ఇనువకండలవారిని, ఉక్కునరములవారిని, వజ్రహృదయములవారిని, శాంతచిత్తులైనవారిని, దేశభక్తులైనవారిని, విద్యాశాలులైనవారిని మన మిప్పుడు కనవలసియున్నదికాని లంగా కట్టుకుని నాట్యమాడు మగరంభను, గోవులపంచెకట్టుకొను పోతువితంతువును మన మిప్పుడు కనవచ్చునా? ఇప్పుడున్న స్త్రీపాత్రధారులు చాలరా? అదిగాక జన్మముచే నాఁడారిపెద్దమ్మ లెందఱున్నారో? వీరు చాలక, యిత నిట్టి యర్థపురుష సృష్టికి మనము పూనుకొనుట బుద్ధిహీనతకదా? దేశద్రోహముకాదా?

“నీ వాఁడువేసమువేసితివి కావున నీతో నేను గాఁపుర మొనరు” నని సృష్టముగ నేను నాభర్తతో—అదేఅర్థభర్తతో—అడుమగనితోఁ జెప్పితిని—“నేనిప్పుడే వైచిత్రీనా! ఆటుమాసములనుండి వేయుచున్నా”



నని యాతఁడు వెకవెకలాడెను. సోదరీమణులారా! చూచితిరా ఆతని దుర్మయము! ఆతని దురాగతము! తాను జెడనే చెడినాఁడు; జాతిని సంకల్పించుటకుఁగూడ సంకల్పించుకొనినాఁడు. ఇది నీకు నీతిగాదని మనము మందలించఁబోగ మనలను బరాభవించుచున్నాఁడు. ఇంతకంటె నాఁడుదానికి విచారకారణ మేమియుండఁగలదు? ఇది మనము సహించి, నోరుమూసికొని పడియుండవలసినదేనా? నే నట్టిచిత్ర కంగీకరింపను. విద్యావతులు, మానవతులు, దేశభక్తియు క్షత్తైవ నాసోదరీమణులందఱు నాయభిప్రాయముతో నేకీభవించురని నమ్మియున్నాను. ముందు జరిగింప వలసినపని యొకటి యున్నది. ఆంధ్రదేశమున నున్న నాటకసంఘాధికారుల కందఱకు మన మొక్కయాజ్ఞాపత్ర మంపవలసియున్నది. దానిలోని యంశము లిట్లుండవలయును.

“మీరు మాభర్తలచే మీనాటకములలో నాడువేసములను వేయించుచున్నారు. మగవాని కనర్హమైన స్త్రీపాత్ర భారణమువలన వారు చెడిపోవుచున్నారు. వారట్లు పాడై జాతినిగూడ భ్రష్టపఱచుటకు సంకల్పించుకొనియున్నారు. వ్యక్తివిశాళకమైన, జాతివిశాళకమైన యీ కృత్యమును మీరు ప్రోత్సహింపఁదగదు. కావున మాభర్తలను మీసంఘములనుండి బహిష్కరింపవలయును. ఇంతటినుండి పురుషులచే స్త్రీవేషములను వేయింపమని మీరు శాసన మొనర్చుకొనవలయును. నాట్యకళాభివృద్ధి మా కిష్టమే. స్త్రీలకే స్త్రీపాత్రము లిప్పించి మీ రాకళను బరిపోషించి, పరిపూర్ణకీర్తి నొందవలయును, నాగరకతగల యన్ని దేశములందుగూడ నదియే పద్ధతి. మీరు దానికి విరుద్ధముగ నడువఁదగదు. సహేతుకమైన మా యాజ్ఞాపత్రమును మీరు స్వీకరింపవలయును.”

ఇట్లు వ్రాసి స్త్రీలందఱచే సంతకములుచేయించి వారికిఁ బంపవలయును. అటువిప్రులఁగూడ మనభర్తలు చీరరైక సొగసు చిత్తగించుట మానకపోవునెడల నింక నంతే—వారికి వారే, మనకు మనమే. వారితో మనము పూర్తిగ విడిపోవలసినదే. రాజకీయ ప్రపంచమున Non-Co-operation యెట్లు పుట్టినదో శృంగార ప్రపంచమున నిప్పుడు Non-Co-operation అట్లు పుట్టవలసియున్నది. మనకు జాతిపరిశుద్ధి ప్రధానముకాని సంపారవృద్ధి కాదు. దేశనే ప్రధానముకాని భర్తనెవ

కాదు. భారతదేశనే ముందు బ్రతికేవ యెంత? మనకు బతులు శాశ్వతులుకారు. వారి కిష్టత తప్పినను బోవుదురు. మన కిష్టత తప్పినను బోవుదురు. కాక మృత్యువున కధీనులై పోవచ్చును కాని భారతదేశము శాశ్వతము! ఆమె యిప్పుడు పుత్రపుత్రికాసేవ నవేక్షించుచున్నది. పూర్వసౌభాగ్యము, నాగరకత, విజ్ఞానము, సంపత్తు, స్వాతంత్ర్యము, గౌరవము నశించుటచే దీనమై, శోభారహితమై, దాస్యశృంఖలానిబద్ధమై పరితపించుచున్నది. శీతజ్వర మారికాది మహావ్యాధులచేతను, గూటికి గుడ్డకుగూడఁ గఱవైనదారిద్ర్యముచేతను, రక్తపాతములకుఁ గారణము లగుచున్న వర్ణవైషమ్యములచేతను జాతీయంత యథాయథ లగుటవలన, నాకంటికొలికినీరు బంగాళాఖాతముగ నాకంటికొలికినీరు పశ్చిమసముద్రముగ మహాసంక్షోభ మొందు భారతదేశమును నేవించి పూజించి మనతనవులు కృతార్థము లగునట్లు చేసికొనవలయును. —ను. స.

“భారతీవత్రికాధిపతీ! ఈకాంక్ష వ్రాసిన సాహసపువ్రాతలలో నొకటి రెండంశములు నేను విమర్శింపవలసియున్నది. ఆవిమర్శనము త్వరలోఁ బంపెదను. ఆశ్వయుజమాసమునఁ బ్రకటింపఁబడు భారతిలో దానిని ప్రకటింపఁగోరుచున్నాను.

చిత్తగింపుడు,

పా. ల. నరసింహారావు.”

(“భారతి”నుండి పునర్ముద్రితము.)



# నాక్కి

శ్రీమతి సు. న. గారికి బహిరంగలేఖ



అమ్మా! శ్రద్ధతో వ్రాసి యశ్రద్ధతో విడిచిపెట్టిన నీయుపన్యాసము దై వవశమున నాకు దొంకుటచే దానిని సంతోషమునఁ జదివి విమర్శింప వలసివచ్చెనని విచారించితిని. ఆ యుపన్యాసము స్త్రీలకై యుద్దేశింపఁ బడినదై నను, దానిలోఁ బురుషులకుఁ బుంభానుపుంభిముగాఁ ది ట్లుండుటవలనను, భర్తవైఁ గోపమున వెల్లడించిన యభిప్రాయములకు భారతీయజాతిపరిశుద్ధితో లంకెఁముండుటవలనను దానిని స్త్రీపురుషులందఱు చదువవలసినదని యెంచి భారతిలోఁ బ్రకటింపించితిని. అట్లు ప్రకటించుటకు మీ సెలవు లేదని యెఱుఁగుదును. కాని మీ రెవ్వరో నే నెఱుఁగ నప్పుడు మీ సెలవు నొందకపోవుట లోపము కాకపోవచ్చును. అదికాక జాత్యుచద్రవ మేదో వచ్చినదని మీరు భావించుచు మహాంధోళన మొందుచుండ నట్టి యాపత్కాలములో నునుజ్జ యక్కఱలేదని యనుకొనుటకూడ లోపము కాకపోవచ్చును. ఎటులైనను భారతీసేవకై సంకల్పింపఁబడినది భారతినే చేరినది.

అమ్మా! నీయుపన్యాసము నామూలగ్రముగ బండిలోనే చదివితిని. అది నాల్గుభాగములుగా విభజింపఁబడినట్లు స్థూలదృష్టికిఁ గానఁబడుచున్నది. మొదటిభాగము మగవానికిఁ దిట్లు; రెండవ విభాగము మగవానికిఁ దిట్లు; మూడవవిభాగము మగవానికిఁ దిట్లు; నాల్గవ విభాగము మగవానికిఁ దిట్లు; మగవాడు వట్టి వ్యర్థుడని, మీ యభివృద్ధికిఁ బ్రతిబంధకారుడని, పరమశత్రుడని, ప్రత్యక్షమారకుడని, యాతని దృఢీకరించి స్వప్రయత్నముననే మీ రిట్టిగుహోన్నతదశకు వచ్చితిరని, మగవాని నేల నడచిత్రిక్కినను బాపములేదని మొదలగు ప్రారంభ

శాపవాక్యములు మొదటియథ్యాయమునందు బ్రకాశించుచున్నవి. మీ బుద్ధిచేత మీకర్హములని యుపయోగకరములని మీరెంచినబాహ్యవేషములను ధరించుచు నభినవశోభావిరాజమానలై యార్యావర్తకల్యాణదేవతలై యలరారుచుండఁగ, బాహ్యవేషధారణమునఁ దన్నేమో మీ రనుకరించుచున్నారని భ్రాంతిపడి మగవాడు మీ మైతలయోయల్లరిపెట్టినాఁడనుకోపమున మీ రాతనిని జెడమడఁ దిట్టినతిట్లు రెండవయథ్యాయమున నేర్పినతల్పలవలె భాసిల్లుచున్నవి. మగవాడు కోక కట్టుకొని, కాటుక పెట్టుకొని, సవరపుబుట్టు నెత్తిని గట్టుకొని, బూడిద మొగమునఁ గొట్టుకొని కోడెపెయ్యియై రంగమున నవతరించి నందులకు కాతని కడ్డమైన తిట్లు—మాయదారిచూపులు—మంగళపుటారతిచూపులు—చూడలేకపోయెనని మఱిమఱితిట్లు—ఁజుడి నిలువఁబడినట్లు నిలువఁబడనైన లేకపోయినాడని నిలువెల్లఁ దిట్లు—మానినీ తత్త్వము ననుకరింపలేకపోయెను గాని మగయొడలి పొంకములు, మనస్తత్త్వముకూడ మన్ను చేసికొనినాడని—ఓ—హద్దుపద్దులేనితిట్లు—మూడవయథ్యాయమునఁ బ్రచండభాటీపరిపాటితో విజృంభించుచున్నవి. సంకరరూపసమార్జనమున సంసారకృత్యమున కర్హుఁడు కాని యాతఁడా నాటకరంగమందే పడియుండి మగవాడు కాకుండ, నాఁడువి కాకుండ నేదో మధ్యమమార్గగామియై దేహము చాలించుకొనక, సిగ్గులేక, యిల్లుచేరి, తగుదునమ్మా యని తనచంటి మందభాగ్యుల నింక నవతరింపఁజేయుటకుఁ బ్రయత్నించుచున్నాడని, దేశద్రోహియని, జాతిద్రోహియని తిట్టినతిట్లు—హరిహరీ! — తుదీయాథ్యాయమున నప్రతిహతములై యనిర్వర్ణ్యములై యున్నవి. వేదోచ్ఛారణముచు వదలి చతుర్ముఖుఁడగు బ్రహ్మదేవుఁడు తిట్లకు లంకించుకొన్నయెడల నింతకంటె నెక్కువ తిట్లలే డేమో యనుసందేహమును గలుగఁజేసితవి. ఈనాలుగథ్యాయములలో నాలుగువర్ణములవారికి, నాలుగొశ్రమములవారికి, నాలుగుయుగములవారికిఁ దలమున్నులై నతిట్లు ప్రసాదించితివి; తల్లీ! శాపాలాపశారదావతారమవు!

వెఱ్ఱితిట్లకు విమర్శన మేమున్నది? స్వర మగునెడల గాంధారమా మధ్యమమా మఱియొకటియా యనుపరీక్ష కాని, యపస్వరము

నకుఁ గై శికియా కాకలియా యనువిచికిత్స యుండునా? ఉపేక్షకంఠే నుత్తమవిమర్శనము వేటొకటిలేదు కావున దిట్లసంగతి యింకఁ దల పెట్టక విమర్శింపవలసినయంశము లేవో కొలదిగా విమర్శింతును.

అమ్మా! స్త్రీపాత్రభారణము తఱచుగఁజేయు మగవానిమూలమునఁ గలుగుపిల్లలు సంకరస్వరూపలే యుందురని మీవాదము. ఇది మీభావనకాని ప్రకృతిసత్యము కాదు. ఆఁడారివా రెందఱో ప్రపంచమున నున్నారు. నే ననేకుల నెఱుఁగుదును. వారి యాఁడారితన మింత యంతయనిచెప్పనీలులేదు. మాటలోఁ, జూపులో, రూపులో, నడకలోఁ, దలపులోఁ, జర్యలో సంపూర్తిగానాఁడువారివంటివారేకారు—ఆఁడువారే? అంతయో యింతయో దుష్టత్వ మాఁడంగితనమున కంటియే యుండును. ఆఁడారివాఁడు గుమ్మమునొద్ద నిలువఁబడియుండఁగ వీధిలో నెవఁడైన సుందరుఁడు పోవుచుఁ దనవంక జూడకుండినయెడలఁ దనపుట్టియేమిమునిఁగిపోయినది? తనస్త్రీత్వము నాతఁ డవమానపఱచినాఁ డని యాతఁ డట్లుడికినట్లుడికిపోవును! ఆసుందరుఁడు మఱియొకయాఁడు దానినిఁ జూచి మందహాస మొనర్చునెడల నాఁడారివాఁ డసూయచేఁ దల నేలఁగొట్టుకొనుటకు సిద్ధపడును. అట్టి యాఁడంగివాఁడైనను బుం స్త్వ సహితుఁడై పతివ్రతయైన తనభార్యయు దిల్లునిండిన బిడ్డలఁ గనుచున్నాఁడు. వారు సంకరస్వరూపులైయున్నారా? అణువంతయాఁడారి తన మాతనిపుత్రులయం దెచ్చటనైనఁ గనఁబడుచున్నదా? దుర్బలులైనపిల్లలఁ గనుచున్నాఁడా? ఉక్కుతునుకలవంటివారిని గనుచున్నాఁడు. పౌరుషవిహీనులైనవారిని గనుచున్నాఁడా? లేదు, శౌర్యసహితులనే కనుచున్నాఁడు. ఆఁడారితండ్రికి బుట్టినవాఁ డెవ్వడుకూడ నాఁడారివాఁడు కాలేదని యనేకదృష్టాంతములు చూపవచ్చును. అంతవఱ కిప్పుడవసరములేదు. స్త్రీపాత్రభారియైన పురుషుఁడు దేహమనస్తత్త్వములం దాఁడంగివానికంటె నెక్కువ చెడిపోయినాఁడా? లేదు, ఆఁడంగివాఁడే యట్టిబిడ్డలను గనుచుండ, స్త్రీపాత్రభారి సంకరస్వరూపులను గనుననుట సత్యదూరము; సాహసము.

వేదవిహితాచారసంపన్నుఁడై స్వచ్ఛమూర్తియైన వైదికశిఖామణికి, రైల్వేవారి భోజనమతములందు గొడ్డుమాంసమును బిఁకుకొని

తిను కర్తవ్యండాలుడు జన్మించుచున్నాడు. పార్వతీపరమేశ్వరులవలె నప్రతిమాన దాంపత్యసహితులై పరమప్రశస్తులైన భార్యాభర్తలకు వారవనితామౌతచే జెప్పుదెబ్బలు దిను వంశోద్ధారకుఁ డుదయించు చున్నాడు. పట్నాస్త్రపాండితీమండితుడై సర్వదీగంత విశ్రాంతకీర్తి యుక్తుడైనవానికి శుంతలలో శుంత జన్మించుచున్నాడు. అమ్మా! ప్రపంచచరిత్రమును జూచుచుండటలేదా? వితరణకళాదీక్షయందు బలి శిబిక్లగ్నాదులంతటి మహానదాన్యులగర్భమునఁ దండ్రిప్రాణోత్క్రమణసమయమున నాతనితలవైపునఁ దెట్టుచేసము దండుగ యని యాహ్వాజేయు లుభ్యాధమాధముడు కలుగుచున్నాడు. నవరసమయ నవజగన్నిర్మాతయైన Shakespeare మహాకవి గొడ్డు కోసికొను కటికవానిపుత్రుఁ డని యందురు. ఒకసీగ్రోజాతి యాతఁడు మహావిద్వాంసుడై మహాసభయందొకమహాకవిన్యాస మిచ్చుచుండఁగా విని మహాశ్చర్యభరితుడై నట్లు శ్రీ వివేకానందస్వామి నెలవిచ్చినారు. ఆ సీగ్రోపండితుని తండ్రితాతలు వట్టి మూఢులైయుండ, నట్టివిద్వాంసుడు వారివంశమునఁ బుట్టుట చూడగా Heredity యనునది కల్ల కాని వేఱుకాదని యాస్వామి స్పష్టపఱచినారు. ఏడడుగులయెత్తుదాఁటినవానిని Giant అని యందురు. అట్టివారెందరో యిదివఱకు జన్మించిరి. కాని వారి తల్లిదండ్రులు సామాన్యాకృతి కలవారేకాని తద్విఘ్నములు కారని పరిశోధనమువలనఁ దెలిసినయంశమే కదా? ఏడడుగులయెత్తుగల తండ్రికి మూడడుగుల వామనుఁ డుద్భవించుట లేదా? ఇంతయేల? ముగ్గులుభార్యలు చాలక దినమున కొకతె చొప్పున మూడువందల యెఱువదుగు రుంపుడుకత్తెలను జేరఁ దీసిన దశరథమహారాజునకు—పరశురాముడు కాఁబోలు యుద్ధవార్త నంపఁగాఁ జేతులకు గాజులు తొడిగించుకొని యాడువారిగుఱారములలో దూఱిన దశరథమహారాజునకేకదా—ఏకపక్షీ ప్రతుడైన జానకీ నాథుడు—జగదేకవీరుడైన శ్రీరామచంద్రమూర్తి జన్మించినాడు; అమ్మా! ఇంకను Heredity ని నమ్మెదవా? Heredity యనుదాని వలనఁ దండ్రిసంబంధమైన ముక్కుపొడుగో, తల్లిసంబంధమైన కన్ను సోగయో, మేనమామసంబంధమగు మూతివంకరయో పిల్లవానియందుఁ గాదాచిత్కముగ సంక్రమింపవచ్చునుగాని, జగత్తు నేలుటకు సామర్థ్య

ముగలయట్టియుఁ గాక జగత్తునకు బానిస యగునంతటి తుచ్ఛత్వము గలయట్టియు, మనస్సులోని శౌర్యము, గాంభీర్యము, త్యాగము, నాప త్సహనము, భూతదయ, దైవభక్తి మొదలగు సద్గుణపరంపర కాని, కారత, లాఘవము, లోభము, శాంతిరాహిత్యము, తామసము, నాస్తికత మొదలగు దుర్గుణపరంపర కాని, Heredity వలనఁ గలుగుట కవ కాళములేదు. అట్టియవకాళమే యుండునెడలఁ బ్రహ్మాదుఁడంతటివాఁడు హిరణ్యకశిపునంతటివానికి బుట్టుట సంభవించునా? అనూచానత కారణము కాఁయెడలఁ గారణమేదని యడుగుదు వేమో? జీవునిపూర్వజన్మను కృతదుష్కృతములే జన్మములోని గుణగుణములకుఁ కారణములు కాని వేలుకాదు. అమ్మా! నమ్ముటకు నీ కిష్టమైనయెడల నమ్ముము; కాని యెడల మానివేయుము. సీనమ్మకమువలన నార్యమతమునకు బలము లేదు. నీతిరస్కారమువలన నీరసతయులేదు. మహాబుద్ధిశాలులైనపెద్దలు నిర్వచించినమాటలను నాకుఁ దెలిసినంతవఱకు నా యత్యేయభక్తి ననుసరించి చెప్పుచున్నాను. వేదద్వలయందలి విశ్వాసముచేసినను నీనూతన సిద్ధాంతమును ద్యజింపఁదగును.

“నీవు స్త్రీపాత్రధారణ మొనర్చితివి కావున నీతో నేను గాఢమొనర్ప”నని నీవు నీభర్తతో నిరంకుశముగఁ బలికితివే! ఆహా! భారత దేశసంరక్షక దేవతలు గడగడవడఁచునంతటి మాటయంటివే! భర్త వైట వేసికొని వంకరగఁ జూచినంతమాత్రముననే భర్తృభార్యాసంబంధము తెగునని యనుకొంటివా? అదిగాక “మనకు భర్తలు శాశ్వతులుకారు; వారియిష్టము లేకున్నఁ బోవుదురు. మనయిష్టము లేకున్నను బోవుదు”రని వ్యాసుఁడు బ్రహ్మసూత్రరచన మొనర్చినట్లు నీవు పరిణయసూత్రములను గల్పించితివే! అమ్మా, యెంతదానవు! మనవివాహశాసనము వంటపూటంటివ్యాపారమువంటిదే యనుకొనుచున్నావా? రషియావారి మూఁడుసంవత్సరముల “కాంట్రాక్టు” వంటిదే యనుకొనుచున్నావా? భార్యాభర్తలు తనవులు వాసినను బంధము వీడునది కాదని యెఱుఁగవా? శరీరయాత్ర చాలించి స్వర్గమున నఖండానందసముద్రమున నోలలాడుచుండునిల్లాలైనను భూలోకమం దింక జీవించియున్న తనభర్తకై గుడ్డ నీరు గుక్కుకొనుచునే యుండునుగదా? తనభర్త యన్యకాంతా

సక్తుడుకాక తనయందే యవేక్షగలవాడై యుండవలయు ననియు, దన గృహదేవతలను బూజించుచు, నతిథిసత్కార మొనర్చుచు, సదా భర్తమందే చరించుచుఁ గీ ర్తికాముండై యుండవలయు ననియు, బుణ్య రాశియైన యాతఁడు, భూలోకయాత్రాపరిసమాప్తి యైనపిమ్మట స్వర్గ మునఁ దన్నుఁజేరి యవ్యయానందము ననుభవింపవలయు ననియు, నామే భగవంతుని కెల్లప్పుడు మ్రొక్కుకొనుచునే యుండునుగదా ! ఇది సత్యమని నిరూపించుటకు నివర్తనములున్నవి కాని లేకపోలేదే! అట్టిచో నిద్రాపాత్రము పొరుగింటినుండి తెచ్చుకొని యిద్దెనలు చేసికొన్న పిమ్మట వారిపాత్ర వారికిఁ బాటవై చినట్లు, భర్తతో నవసరము తీతినవెంటనే యాతనిఁ బైకిఁ బొమ్మనుటకు నీ కధికార మున్నదని యనుకొనుట తప్పు కాదా ! పట్టరానికోపముచే నటులంటివికాని నీమనస్సులో నట్టియుద్దేశము లేదని పెద్దవాడనైన నేను గ్రహింపలేనా ? ఆడువేసములు వేసిన పురుషులవలన సంకరస్వరూపులు పుట్టుదురని స్వప్నమందైన ననుకొనకుము.

అమ్మా ! మఱియొక్కమాట. మీకున్న భావననుబట్టియే మీకుఁ బుత్రులు కలుగుదురు. ఈయంశమునుగూర్చి జ.భూలకాస్త్రి చెప్పియే యున్నాడు. ఆతనిమాటలనే చెప్పెదను. “భర్తయందు మీకున్న భావనాగౌరవమునుబట్టియే మీకు సంతానము కలును. తెలిసినదా ? భర్త పరదేవతయని యెంచి మీ రాతనిని నేవింపుడు. మీభావనాబలముననే మహాపురుషులు మీగర్భమున నవతరింతురు. భర్త మీకు బానిసయని యెంచి యాతనివై నధికారమొనర్పకుడు. మీరు బానిసక్రింద బానిసవంటిపిల్లల గందురు. అది నిశ్చయము. అభిమన్యుని సుభద్రయే కనవలయును. భరతుని శకుంతలయే కనవలయును. ఈ కాలములో నభిమన్యులు, భరతు లెదుకు లేరు? సుభద్రలు, శకుంతలలు లేకపోవుటవలన. భర్తలను దైవములుగ నేవించుటకు భగవత్సములైన భర్తవిష్ణుడున్నారాయని తెలివిత్తున ప్రశ్న మొనర్పకుడు. ఒకప్పుడుమాత్రము భగవత్సములైనవారుండిరా ? లేరు. ఇప్పు డింతకంటెలేరు. లేకపోయినప్పటికి మీ భావనకభ్యంతరమేమి ? మగలు కాని మట్టిబొమ్మలు కారే. మట్టిబొమ్మనే ద్రోణాచార్యుడుగ భావించి నేవించినవాడు ధానుష్కశిఖామణి



కాలేదా? అంతవఱ కెందులకు? గాజులతట్టతోఁ గలుపఁబడిన గోడిగ యరేబియాగుఱ్ఱమును గనుటలేదా? భావనయే ప్రభావమా? అంత కంటే నేమైన నున్నదా? అట్టి మీభావనలోపమువలననే జాతిలో భానిసతన మెక్కువ యగుచున్నది. మీయొద్ద మీభర్తలు గడగడలాడి నప్పుడు మీరు కన్నకొడుకు లెలుకలను జూచి, పిల్లలను జూచి యెడ్చినారనఁగ వింతయేమున్నది? సోదరీమణులారా! బాహుబలసంపన్నులు, ప్రజ్ఞాశాలులు, ఔత్రవంతులైన పుత్రులఁగని భారతదేశ ప్రాచీన గౌరవమును గాపాడుదురుగాక!”

విమర్శింపఁ దగినయంత మింకొక్కటియున్నది. నాగరికతగల యితర దేశములందలిపద్ధతి ననుసరించి స్త్రీలకే స్త్రీపాత్రము లిచ్చి నాటక కళను బరిపాకింపవలసినదని మీరు నాటకసంఘాధికారుల కొసఁగఁ దలచిన యాజ్ఞాపత్రములో నున్నది. అమ్మా! అవశ్యకమైనయెడల నన్యదేశీయపద్ధతి నవలంబింపవచ్చును. కాని, దాని నవలంబించుటకుఁ బూర్వము మనదేశ శీతోష్ణస్థితిలేమో, సాంఘికనైతికాద్వితీయతలేమో, జాతీయాదర్శమేమో, యన్యదేశీయపద్ధతి మన యాపరిస్థితులకు సరి పోవునో, వికటించునో, మనతత్త్వములకు విరుద్ధమైనందులు దీసి కొనుటవలన నున్నరోగ మట్లుండఁగా మఱి యింక నేరోగము కలుగునో రవంత చూచుకొన నక్కఱలేదా? పాశ్చాత్యదేశములలో మిక్కిలి శీతలప్రదేశములందలి వారికి శీతోదకస్నానము స్వప్నమందైన లేదు గదా! ఉష్ణోదకస్నానమైన దినమున కెన్నిసారులని యడుగవలదు; వారమున కెన్నిసారులని యడుగవలదు; మాసమున కెన్నిసారులనియైన నడుగవలదు. సగవత్సరమునకయిదాటుపర్యాయము లైనయెడల—ఓసమ్మద్ది! పండ్రెండుస్నానము లొనర్చువాడు పరిపూర్ణస్నాననిష్ఠాగరిష్ఠుడు. ముంజేతులకు మొగమునకు మాత్రమే యుష్ణోదకస్పర్శముకాని యెడలి కేదీ? వారు నాగరికత కలవారు కారా? అట్లని వారిపద్ధతి మన మవలంబించునెడల భారతదేశమంతయుఁ బదిమాసములలో నిర్జన మగుట కేమైన సుదేహమా?

అమ్మా! France దేశమునకుఁబోయి యచ్చటి యొకనటిని నీ వీ వృత్తినేల యవలంబించితివని యడుగుము. “ఈవృత్తిలోఁ జాకచక్ర్య

మగపటచి, ధనము సంపాదించునెడల మగఁ డెవ్వఁడైన లభించునేమో యను నానతో నిందు దిగితి”నని యామె ప్రత్యుత్తరము చెప్పును. ముప్పదిరెండేళ్లకన్య మొగమునకు బూడిద రాచుకొని యర్థదిగంబర వేషముతో నాట్యమాడుచు, వలతోఁ, జిగురుగండెలతో, పక్షికూతలతో మగలకై వేటాడుచు, నెవ్వనినో యొకని గ్రహించి వానిని గొంత కాలము పరీక్షించి నచ్చనియెడల విడిచిపెట్టుచు, మఱియొకని గ్రహించి, వాడు చేసినమోసమువలనఁ గలిగినఫలముల కేడ్చుచు, మఱల మఱి యొకనికై ప్రయత్నించుచు, నాందోళనపడుచు, నల్లాడుచు, మిడుకవల సినస్థితి భారతదేశస్త్రీ కెన్నఁడైన నేమాత్రమైనఁ గలుగుటకు సాధ్యమగునా? ముప్పదిరెండేళ్లవఱ కిందులకు? పదునెనిమిదేండ్లు దాటిన కన్యను సాధారణముగా భారతదేశమందుఁ జూపఁగలమా? అంతవఱకు గూడ నెందులకు? పదియేండ్లకుఁ బెండ్లి, పదునొకండేండ్లకు సమర్థ, పండ్రెండేళ్లకు లాడితెడుబిడ్డయు గల గృహిణి భరతశాస్త్రాభ్యాసము చేయు లెప్పుడు? ప్రసన్నయాదవములో నూర్వశియై తాండవించు లెప్పుడు? అమ్మా, Germany లో మఱియొక్కనటినీ నీ వీవృత్తిలో నేల చేరితి వని యడిగెదవా? ఆమె యేమి ప్రత్యుత్తర మిచ్చుచున్నది. Excitement కొఱకని చెప్పుచున్నదా! అమ్మా! అనఁగ నేమో నీకర్థమైనదా? ఉత్సాహమునకు—ఉబికిన యుద్రేకమునకు—నరముల కదలికకు ఆమె యీవృత్తిలోఁ జేరినదట! ఇంట బండపనిచే, భర్తల నేవచే, బంధువుల యాదరణముచే, నతిభిజనసన్ధానముచే, దేవపూజా ద్రవ్యసమూర్జనముచే, బిల్లల కొనర్పవలసిన మొదలు తుదిలేని, తెఱపి తెంపులేని యుపచారపరంపరచే నిత్య ముత్సాహముతోఁ గదలికతో మెలఁగవలసిన మననారీమణుల కెప్పుడైన నట్టి Excitement కావలసి యుండునా? పరదేశనటీశిఖామణులు బ్రహ్మచారిణు లగుటచే నేనిధమైన జంజాటము నెఱుంగని హేతువున వారి కట్టి యుద్రేకస్థితి యావశ్యకము కాని, యూపిరి విడుచుటకైన దెఱపిలేని యుద్రేకస్థితిలోఁ దఱచుగా నుండవలసిన మననారీమణుల కది యెట్లన్వయింపఁగలదు? ఒక వేళ నెప్పుడైన నేకారణమునైన రవంత మాంద్యముగా నున్నయెడలఁ దోచకుండ నుండునెడలఁ గదలికకొఱకు గ్రచ్చుకాయ లాడుకొందురు; చతురంగ మాడుకొందురు; పాటలు పాడుకొందురు; పదిమంది చేరి

యేదైన గ్రంథమును జదువుకొందురు. అంతేకాని యంతకంటె నుద్రేక మిచ్చుపను లొనర్చుటకు మనవారు పాల్పడగలరా? పట్టపగలు, భర్తతోనైన రవంత యేకాంతముగ మాటలాడినయెడల నత్తగారు రొసరొసలాడునే! ఆడుబిడ్డ మూఁతి విరుచునే! పరపురుషుని స్పృశింపఁ దగదు; చూడఁదగదు; తలఁపఁదగదని ముప్పేటయేనుఁగు మెలికలబంధముతో జాతితత్త్వపరిశుద్ధనిమిత్తమై పరమసంతోషపూర్వకముగ బంధించుకొన్న మన సోదరీమణులు నాటకములలోఁ బరపురుషులచే నాలింగన మొనర్పబడుటకుఁ గాని, ముద్దు పెట్టుకొనబడుటకుఁగాని యంగీకరించుట యెన్నఁడైన సాధ్యమగునా? పదవయేటఁ గట్టుకొని, యెనిమిదేండ్లచుండి కాపురముచేయుచు నల్లురుబిడ్డలను గన్నమగఁ డింటిలో నుండఁగా మనదేశమందలి సంసారిణి “ప్రాణప్రియా” యని బేరంగజేబుమీఁదఁ జేయి వైవఁగలదా? పైన హిమాలయము, ప్రక్కను సముద్రము లున్నంతకాలము భారతదేశస్త్రీల కట్టిదుర్మోగము పట్టదు? ఇతరదేశస్త్రీలందుమాత్రము నటీవృత్తి వివాహముతో సామాన్యముగ నంతముకాకుండ సాగుచున్నదా? అందుచే సంసారిణుల కిది యనర్హమని ప్రపంచమంతయు నంగీకరించిన విషయము లాగునఁ గనిపించుచున్నది.

ఇక మిగిలినవారు వేశ్యలు. అమ్మా! వీరికి స్త్రీపాత్రము లీయ వలసినదని నీయభిప్రాయమై యుండవచ్చును; ఇది సమంజస మగునో కాదో చూతము. ఇప్పుడు వేశ్యలలో గొప్పసంస్కరణ మారంభమైనది. దైవకటాక్షమువలన నిది దేశమంతట వ్యాపించును. ఆత్యంతము న్యాయమైన యీ సంస్కరణమునకు సంపూర్ణవిజయము సిద్ధింపవలయు నని మనుష్యమాత్రుఁడెల్లఁ గోరఁదగినది. ఇక నొక్కపదిసంవత్సరములలోఁ బెండ్లికానివేశ్య కనబడకపోవచ్చును. అంతవఱ కిప్పుడున్న వారిని నాటక రంగమునఁ బ్రవేశపెట్టి కాలక్షేప మేలచేయరా దందువా? అమ్మా? అటులే యదికూడఁ జూతము.

చెవికంటె గ న్నెక్కువ జ్ఞానేంద్రియమగుటచే, శ్రవ్యప్రబంధ పఠనమున మనము సంపాదించుకొను విజ్ఞానముకంటె దృశ్యప్రబంధ ప్రదర్శనమున సంపాదించుకొను విజ్ఞాన మెక్కువ—యెక్కువ సుసాధ్యము—యెక్కువ బలీయము—యెక్కువ శాశ్వతము.

నీతికి దావై, ధర్మమునకు నిలయమై, శాంతి కాకరమై, స్వార్థ పరిత్యాగమునకు స్థానమై, దేశభక్తికి దావలమై, దైవభక్తికి మూలమై, మోక్షనిశ్చేషికకు మొదటిమెట్టై ప్రకాశించు పవిత్ర నాటకరంగమును బ్రత్యక్షపాపవృత్తివలన జీవించు వేశ్యలసమావేశముచే గలుషపటచుట సమంజసము కాదని భావించుట న్యాయముకాదా? ఇప్పుడున్న నటకు లందఱు యోగులు, భక్తులు, జ్ఞానులేనా యని యధిక్షేపింపకుము. మంచివారున్నారు, చెడ్డవారున్నారు. పోనీ! నీయభిప్రాయ ప్రకారము చెడ్డవారే హెచ్చుసంఖ్యవా రున్నారని యంగీకరింతము. ఇదివఱకున్న కీడే ప్రబలమైయుండెనని నీ వొప్పుకొనుచున్నప్పుడు దాని కంతకంటే ప్రబలమైనకీడును జేర్చు బ్రయత్నింపవచ్చునా? ఉష్ణప్రదేశమగుటచే నుప్పులేకుండ ముప్పందుము త్రాగఁగల యిట్టినటకులతో—సంభాషణ ములకు, సరాగములకు, సాహచర్యములకు, సమాలింగములకు— బ్రత్యక్ష వేశ్యలనే యంటఁగట్టినయెడలఁ గొంపలు నట్టేట వేఱె కట్టుకొన నక్కఱలేదు. ఇఁక నటులలోఁ బరస్పరము కొట్లాటలు, గ్రద్దలాటలు జరుగుట కీమైన సందేహమా? వారకాంతలను స్త్రీపాత్రములుగఁ జేసి కొన్న యొకటి రెండునాటకసంఘముల నే నెఱుఁగెదను. ఆసంఘములు సంవత్సరము జరుగకుండనే యంతరించినవి. ఆ యొక్కసంవత్సరములో జరిగిన హంగామా యింతయంతకాదు—తాతలనాటి యీనాముల తనఖాలు, వేశ్యకాంతల బంగారువస్తువుల చౌర్యములు, న్యాయసభ లలో నభియోగములు, బ్రాందిబుడ్లతో నొకరినొకరు కొట్టుకొనుటలు, ప్రేక్షకులు కొందఱు నాటకరంగమున బలాత్కారమునఁ బ్రవేశించు టలు, రక్షకభటులు నిరోధములు, తెరల యేలములు, పాకకు నిప్పంటించుటలు, సివిల్ థైదులు—సుఖవ్యాధులు.

అమ్మా! క్రొత్తసంస్కరణ మేమియు నలదు. ఏదో శాంతియుక్త ముగా జరుగుచున్నదానిని జరుగనిమ్ము. బాగుచేయఁదలంచి మఱింత పాడు చేయుట ధర్మముకాదు. స్త్రీపాత్ర ధారులకు మగతనము మట్టిలోఁ గలిసినదేకాని యిసుమంతయైన స్త్రీత్వము రాలేదని యట్టే పట్టుపట్టు కుము. ముంగురులు కత్తిరించుకొని యిజారు తొడిగికొని పైకిలేక్కి నందువలన మీ కెంతమగతనము వచ్చినదో యామాత్రపుస్త్రీత్వమాత నికి రాకపోలే దమ్మా! ఇప్పటినుటులు బాగుగనే యభినయించుచున్నారు

కొంద టు త్తమస్థానమాక్రమింపనున్నారు. నాట్యకళాభివృద్ధి కెందఱో పాటుపడుచున్నారు. బుద్ధిమంతులైనవిమర్శకు లాకళపై గ్రంథముల వ్రాయుచున్నారు. నాటకపరిషత్తు నొకదానిని స్థాపించి తత్కళాభివృద్ధికి మార్గములు యోజించుచున్నారు. భరతశాస్త్రాభ్యసనమునకై భరత మునిబృంద మొకటి స్థాపింపబడినది. అమ్మా! ఏ కళలోనైన నుత్తమస్థితి త్వరలో లభించురా? పాటుపడగఁ బడక లభింపకమానునా? నాట్య కళకు సుదినములు రాగలవని తోచుచున్నది.

అమ్మా! మఱియొక్కమాట. పాశ్చాత్యవనితలకుఁ గలిగినంత యభివృద్ధిదశ మీ కింక రాలేదని చీటికిమాటికి విచారింపవలదు. అట్లు విచారించి వారిపద్ధతులను మీ రవలంబింపఁ బ్రయత్నింపవలదు. వారి యభివృద్ధిదశతో వా రేమో విసుగుఁజెందియున్నట్లు కొలదిగాఁ గనఁ బడుచున్నదనియు, సర్వసౌఖ్యాకరమై సమస్తగౌరవభాజనమై సర్వమధుర మైనగృహీణీత్వపదము నవేక్షించుచున్న ట్లగపడుచున్నదనియు నింకొక పదిసంవత్సరములలో వెనుకను నడచినడచి యథాస్థానమును జేరవచ్చు ననియు నొకపాశ్చాత్యగ్రంథకర్త "The Modern Girl nonsense" అను శీర్షికతో మొన్న మొన్న వచ్చిన Titbits లోఁ దన యభిప్రాయ మును వెల్లడించినాడు. దానిని నీవు చూడవచ్చును.

అమ్మా! పురుషులు స్త్రీపాత్రముల ధరించి జాతికంత యప్రతిష్ఠ తెచ్చుచున్నారన్నవిషయము జంఘాలశాస్త్ర పక్షపాతబుద్ధిచేత విమర్శించుట మానినాడని నీ వాతని నిందించితివి. ఈవిషయమున నిన్ని చిక్కులుండుటచేతనే మానివైచినాడు; కాని పక్షపాతబుద్ధిచేఁ గాదని నే ననుకొందును. జంఘాలశాస్త్రని నేను రవంత యెఱిగినవాడనగుటచే, నాతఁ డిప్పుడు బదరీనారాయణమున నుండుటచే నాతనిపక్షమున నేను నీ కీప్రత్యుత్తర మీయవలసివచ్చినది. కాని యాతఁడు కొలది కాలములో మనవైపులకు వచ్చునని కించదంతి యున్నది. వచ్చుటయే సిద్ధించునెడలఁ దిరుగ నేదో యొకసంఘమును స్థాపించి కొంత గడవిడచేయకమానడు. అమ్మా! సౌభాగ్యవతివై, యాయుష్షవతివై, సంతానవతివై సుఖమున నుండుము.

(భారతీనుండి పునర్ముద్రితము.)

# నాక్కి

పానుగంటి లక్ష్మీనరసింహరావుగారికి  
బహిరంగలేఖ

సు. స. గారు వ్రాసినది.

అయ్యా!

మీకు రైలుబండిలో దొరకిన నాయుపన్యాసమునకు ఖండన  
ముగా వ్రాసి ప్రచురించిన మీబహిరంగలేఖను శ్రీ భారతిలోఁ జూచి  
యానందించితిని. ప్రత్యేకముగ నాడువారి కొకయాడుచి వ్రాసిన యుప  
న్యాసముపై మీ రంతయు గ్రహించి యస్త్రశస్త్రములను సమకూర్చు  
కొని యాహవరంగమునకు దుమీకి తేఱపిలేకుండఁ దీవ్రబాణపరంపర  
లను గ్రుచ్చిరించితిరే! ఎందుల కీ వీరావేశము! ఈ పట్టువల! ఈ వాద  
విజ్ఞాభణము! ఈ శివశక్తిగంతులు! ఆడుదానిమాట రవంతయైనఁ బై  
నుండఁగూడదు కాఁబోలు! అంతమాత్రమునకే మగవాని పుట్టియుం  
తయు మునిగిపోవుచు గాఁబోలు! మగవాని గోడంతయు గోడగడ్డ  
లగుచు గాఁబోలు! మగవాని “సృష్టిప్రభుత్వ” మంయు మానిపో  
వును గాఁబోలు! అనక యనక, యాటుమాసములకో, సంవత్సరము  
నకో, కాక యర్థోదయమునకో, యాడు చొక్కమాట యన్నయెడల  
దానిని వెంటనే ఖండించి తేఱవలయును కాఁబోలు! అంతవఱకు మీకు  
మతు లుండవు కాఁబోలు! ఓన్! మీసతీగౌరవము చట్టుబండలుగాను!  
మీపాండిత్యప్రభావము పడటం గలియును! ఆడుచి యడఁగిమడఁగి  
యడఁకువతో నడ్డమైన బానిసతనము నొనర్చునంతసేపు నాడుదానిని  
మీరు చేయు స్తోత్రములకు వాద్దన్నదా? ఆడుచియే సంసారసముద్ర

మునకు నావ యనియు, నాడుదానివలననే మగవాడు గౌరవపాత్రుడై సత్యవంతుడై స్వార్థపరత్వాగియై పుణ్యమూర్తియై ప్రకాశించుచున్నాడనియు, నాడుది యేదేశమున నేజాతివలన గౌరవింపబడి పూజింపబడునో యాదేశమే దేశమనియు, నాజాతియే జాతియనియు, దేశసౌభాగ్యమేమి, జాతి పరిశుద్ధియేమి, యాడుదానివలననే నిలువబడునుగాని మగవానివలన నిలువబడనేరదనియు, మగవానికి మోక్ష లక్ష్మి నిచ్చుటకుఁ గూడ నాడుదియే యర్హురాలనియు, నిట్టిమాటలు— మఱి యింక నిట్టిమాటలు, కాంతలకుఁ గర్ణరసాయనములుగఁ, జిత్త రంజకములుగ మీరు పలుకుచుందురే. ఆడుది రవంత ప్రతివాక్య మాడినయెడల నసూయావిష్టులై, యాగ్రహిరేకులై, యహంభావ పూర్ణులై యాడుదానిని నిరసించి, విమర్శించి, ఖండించి పరాభవించిన దాక నెత్తినేలఁ గొట్టుకొనుచుందురే! ఇదియేనా మీ సహనము! మీ శాంతి! మీ సమభావము! మీ సౌజన్యము! మీ దొంగమొగము లెవతె నమ్మును? మీ గుల్లమాట లెవతె విశ్వసించును? మీలక్క నేమి కెవతె కరఁగును? మీ మొసలియెడ్డుల కెవతె మోసపడును?

ఇట్టిజాతిని దిట్టవలసినదా? 'రూపుమాపవలసినదా నా యువ న్యాసముతో మొదటి యాశ్వాసమునఁ దిట్టా? రెండవ యాశ్వాస మునఁ దిట్టా? డో! మూడవ యాశ్వాసమునఁ దిట్టా? అబ్బ! నాలు గవ యాశ్వాసమునఁ దిట్టా? ఓహోహో! ఏమి యుక్తిపరుడవు! ఏమి చతురవచనచనాచణుడవు! ఈమాత్రపు మీయుక్తికై మీవారు కులుకుచున్నారు కాఁబోలు! ఏమీ! ఏమీ! నాకు శాపాలాపశార దావతార మని బిరుదు కటాక్షించితివా? పండితుడవు కాఁబోలు? ఎంతమాట కల్పించితివయ్యా! హేహే! కవివికూడనఁజే! నేను శాపాలాపశారదావతారమ నైతివా? మీరు! మీరు! వాదాలాపవాచ స్పృతులు కాఁబోలు! మీవ్యత్యస్తబుద్ధి యెంత స్పష్టముగ, నెంత బహిరంగముగ వెల్లడించితివయ్యా! ఆడుదానినోటనుండి వెడలినవెల్లె దిట్టా? మగవాడు పలికినవెల్లె హేతుకల్పనలా? ఆడుది బుద్ధి హీనయా? మగవాడు బుద్ధిమంతుఁడా? ఆడుది దుష్టయా? మగ వాడు శిష్టుఁడా? నావంటి యాడుది గ్రామగ్రామమున కొక్కతె

యున్న యెడల నారాధ్యవర్తదేశమంతయు మూడు సంవత్సరములలో నాడుమళయాళము చేయలేకుందుమా? అప్పు డాడుది బుద్ధిమంతురాలో, మగవాడు బుద్ధిమంతుడో ప్రపంచమునకు వెల్లడియై తిటును. ఏదీ? మీ కింక మంచిదినములు రవంత మిగిలియున్నవి. కానిండు. కానిండు.

అయ్యా! నా యుపన్యాసముపై విమర్శనము జంఘాలశాస్త్రి పక్షమున మీరు వ్రాసినట్లు వ్రాసితిరే! ఆయన బడరీనారాయణము నుండి వచ్చి యీ ప్రాంతముల నేదోసంఘము స్థాపించి యుపన్యాసములారంభించుదనుక వేచియుండక యింతలోఁ ద్వరపడి మీ రాతనిపక్షమున నేల వ్రాయవలసివచ్చినది. ఇంతలో లోకములు ముంచుకొని పోవునని మీరు భయపడితిరా? నేను తొందరపడుట తప్పని మీ రెఱిగినప్పుడు మీ రేల తొందరపడవలయునయ్యా! కాక, జంఘాలశాస్త్రి సాంఘికవిమర్శనముకంటె మీవిమర్శన మెక్కువ సందర్భముగా, సొగసుగా నుండునని వ్రాసితిరా? పాపము! నాయుపన్యాసమును బాగుగా ఖండించితిని యనుకొనుచున్నారు కాబోలు! ఆనందించుచున్నారు కాబోలు! అనోన్యన్య మభినందించుకొనుచున్నారు కాబోలు! అల్పసంతృప్తులైన మిమ్ముఁ గాంచ మాకు జాలియగుచున్నదే? మీ విమర్శన మెంత నీరసముగ, నెంత పేలవముగ, నెంత యుక్తిశూన్యముగ, నెంత యశాస్త్రియముగ నున్నదో మీరు గ్రహించుకొనలేకుండ నున్నారు. అవును! మాతప్పులు గ్రహించుటలో మీరు మహావిద్వాంసులు కాని మీతప్పులు గ్రహించుకొనుటలో మీరు వంశబుద్ధులే కాదా? తప్పులు లేనిచోటులనైనను జిలువలకుఁ బలవలు, పలవలకుఁ గొమ్మలు, కొమ్మలకు గుత్తులు కల్పించి వేయితప్పులు మాలోఁ జూపగలరు కాని లక్షలకొలది తప్పులున్న మీవారి వ్రాతలకుఁ గనులుమూసికొని, నోరుమూసికొని పడియుండువారే కాదా? ఆడుదాని యణువంతతప్పు హిరువత్పర్వతమంతేగా మీదయ్యవుఁ గంటికిఁ గనబడునే! అట్టి మీకన్న మీ కెంతమాత్రమును వినియోగింపకుండ నున్నదే! మీపాండిత్యము మమ్మల్లిరెట్టుటకే కాని మిమ్ము బాగుపఱచుకొనుట కేమాత్రము తోడుపడకుండ నున్నదే! మీవిమర్శనము మా వ్రాతలలోని కలుపుతీతకేకాని మీ మనస్సులలోని



గర్వోపశాంతికి వినియోగపడకుండ నున్నదే! ఇంతటినుండియైన దెలివి తెచ్చుకొని మిమ్ము మీరు మొదట విమర్శించుకొని పిమ్మట మమ్ము విమర్శింప మొదలెడలుడు. మిమ్ము మీరు విమర్శించుకొన్నయెడల మాజోలి కెన్నడు మీరు వచ్చుటయే సిద్ధించియుండదు. కురూపుడు తన రూప దౌష్ట్య మెఱింగినపిమ్మట సామాన్యస్వరూపమును వెక్కిరించునా? మొగముమీఁద మొటిమలుగల మగువను గుప్తరోగి యధిక్షేపింప గలరా?

అయ్యా! ఎంతయో యుత్సాహపడి, యెంతయో తొందరఁ జేసి, యెంతయో కష్టపడి మీరు వ్రాసిన విమర్శనము, నిస్సారమై యున్నదన్న హేతువుచేత దానిని విమర్శింపక, నిరాదరణ మొనర్చి యావలఁ బారవైచినచో, మీవాక్యములే సిద్ధాంతములని మీవారసులొనిపోవుదురేమో యని, మిమ్ముమీరు గెల్చినారని బుజము లెగురవైచి గంతులు వేసెదరేమో యని మీవిమర్శనకుఁ బ్రతివిమర్శనము వ్రాయవలసివచ్చినది. మీవిమర్శనమున విమర్శింపవలసిన దొక్క యంశమే యున్నది. అందుఁగూడ నొక్కవాక్యముమాత్రమే విమర్శింపదగియున్నది. అది యేదనఁ—

“Heredity యనుదానివలనఁ దగ్ధ్రీసంబంధమైన ముక్కుపొడుగో, తల్లిసంబంధమైన కంటిసోగయో, మేనమామసంబంధమైన మూఁతివంకరయో సంజానమందుఁ గాదాచిత్తముగ సంక్రమింప వచ్చునుగాని జగత్తు నేలుటకు సామర్థ్యముగలయట్టియు జగత్తునకు బానిసయగునంతటి తుచ్ఛముగలయట్టియు మనస్సులోని శౌర్యము, గాంభీర్యము, త్యాగము, సావత్సహనము, భూతదయ, దైవభక్తి, బ్రహ్మజ్ఞానము మొదలగు సుగుణ పరంపర కాని, కారతత, లాఘవము, లోభము, శాంతిరాహిత్యము, తామసము, నాస్తికత మొదలగు దుర్గుణ పరంపరకాని Heredity వలనఁ గలుగుట కవకాశములేదు.”

ఇది మీ ప్రధానవాక్యము. ఈవాక్యమువలనమీ ప్రపంచజ్ఞానము మిక్కిలి యల్పమని స్పష్టపడుచున్నది. వాక్యము బారేడేకాని పుంగలది కాదు. “తగ్ధ్రీసంబంధమైన ముక్కుపొడుగో” సంతానమందు సంక్రమింపవచ్చునని మీరు వ్రాసినారు. సంక్రమింపవచ్చుననియే కాని సంక్రమించునని మీరు స్పష్టముగ వ్రాయలేదు. అంతేకాక, దానికి చెనుకఁ

“గాదాచిత్కముగ” నని యొకబంధ మంటగట్టినారు. ఇందువలన మీకు Heredity యందు విశ్వాసము లేనట్లు స్పష్టమగుచున్నది. ఈవిషయమున మీకుఁ బూర్వజన్తమే శరణ్యముగ నున్నది. “పూర్వ జన్తమునందు నాకుఁగల విశ్వాసమువలన నార్యమతమునకు బలము కాని, యవిశ్వాసమువలన నీరసతకాని లే” దని మీరు న న్నధిక్షేపించి తిరికాదా? Heredity యందు మీకుఁగల విశ్వాసమువలన సృష్టి శాస్త్రమునకు బలముకాని యవిశ్వాసమువలన నీరసతకాని లేదని మిమ్ము నేను దిరుగ నధిక్షేపింపవచ్చునుగదా! మీయధిక్షేపణమునకుఁ బ్రత్యధిక్షేపణము మీ కప్పజెప్పితినిగదా! ఇక మాటలాడ కూగ కుండుండు. విడిచినవాదమును దిరుగ నడుకొని సాగింతము.

కాశరగింజ నాటినయెడలఁ గాశరతీగదే పుట్టుచున్నదికాదా? ‘గాదాచిత్కముగ’ గాశరతీగ పుట్టవచ్చునని మీ రనరుకదా! తరు లతాజాతీయందు సహజమైన, సత్యమైన ధర్మము పరిణామదశ్రేణికలో మొదటిమెట్టుపై నున్న మనుష్యసంతానమునకే సత్యముకాదు? మనుజు దంపతులకుఁ బుట్టిన సంతానము గూర్చి యింక ననేక విచిత్రపరిస్థితులు, చిరకాలసంప్రదాయములు, ననేక వ్యక్తిలక్షణములదాయములు, ననేక లక్షణముల యన్యోన్యసమ్మేళనమువలనఁ గలిగినవిలక్షణము లేన్నో పరిశీలింపవలయునుగాని తరులతాదిజాతీయందుఁ బరమాత్మముగ జరుగు చున్న సామాన్యధర్మమే యిచ్చటఁగూడ జరుగుచున్నదికాదా? అంత కంటె భేద మేమియులేదే? కాని యిక్కడ నల్లిక లెక్కువ యున్నవి. చికిబికు లెక్కువయున్నవి. క్రొత్తకూర్పు లున్నవి. దూర మాలోచింప వలసియున్నది.

బిడ్డనిలక్షణములు పరిశీలింపవలసినవచ్చినప్పుడు తల్లి కండ్రులలక్షణ ములుమాత్రమే పరిశీలించి యూహకుండఁజనదు. ఆబిడ్డని పితామహ లక్షణములు, పితామహిలక్షణములు, వారి యితరసంతానలక్షణములు గూడఁ పరిశీలింపవలయును. అంతేకాదు. మాతామహలక్షణములు, మాతామహిలక్షణములు, వారి యితరసంతానలక్షణములుగూడఁ బరి శీలింపవలయును. ఇట్లీంకఁ బై రెండుమూఁడు తరములవఱకైనఁ జూడఁ దగినది. బిడ్డలోని యనేకలక్షణములు తల్లిదండ్రుల లక్షణములనుబట్టియే నిర్ణయింపదగును. తల్లిదండ్రులలో లేని లక్షణములేవైన బిడ్డయందుఁ

గానఁబడినయెడల వానికొఱకు వంశవృక్షములోని వైకొమ్మలకెక్కి పరీక్షించినయెడల వానికిఁ గారణము లగపడితీటును.

ఒకయాడుపిల్ల పుట్టిననిముసము మొదలుకొని ముసలిది యగు వఱకు నడుమ జరుగు ప్రధానచేష్టలను బరిశీలించుము. పిల్ల చేతులో బడగనే కేరుకేరున నేడువవలయును గదా? అటు లీపిల్ల యెడువఱదనుకొనుము. ఎందుచేత? ఆపిల్లతల్లియో, తండ్రియో భూపతనమగుటతోడనే యెడువకపోయియుండవలయును. ఆనంగతి వారితల్లిదండ్రులవలన సులభముగఁ దెలిసికొనవచ్చును. జనులు నిదురించునపుడు కుంప్రక్కనో యెడమప్రక్కనో పండుకొను నలవాటు కలవారై యుండునకాని రెండు ప్రక్కలను సమానసౌలభ్యముతోబండుకొననేరరు. ఒకపేనిద్రలో నలవాటులేనిప్రక్క కొత్తిగిల్లుట తటస్థించినను రెండుమూడ నిముసములలోనే మేల్కొంచి యలవాటైన ప్రక్కకుఁ దిరుగుదురమనము పరీక్షింపదలచిన పిల్లతండ్రికో, తల్లికో యెడమవైపునఁ బండుకొనునలవాటున్నదనుకొనుము. ఈ పిల్లగూడ నెడమప్రక్కనే పండుకొనును. తెలియక తల్లి యాపిల్లను గుడిప్రక్కను బండుకొనఁ బెట్టినయెడల బిల్ల యిల్లెగిరిపోవ నేడును. ఎడమప్రక్కగాఁ బండుకొనఁబెట్టినవెంటనే కిక్కురుమనకుండ నిద్రించును. బాల్యమునఁ దల్లికో తండ్రికో యెడమచేతివేల్లో కుడిచేతివేల్లో నోటఁబెట్టుకొను నలవాటున్నయెడలఁ బిల్ల యాచేతివేల్లో యావయస్సుననే నోటఁబెట్టుకొనును. పిల్లతల్లికిఁ దండ్రికిఁగూడ నత్యంతమధురపదార్థ మిష్ట మనుకొనుము. ఈపిల్లకేమో కాని తీసి యిష్టములేదునరేకదా పులు సనగమహాప్రీతి! ఈవ్యత్యాసము నకుఁ గారణమేమో యని దూరాలోచన చేయకుండఁ బూర్వజన్మమే కారణమని తొందరపడి సిద్ధాంత మొనర్పకుము. అంత దూరాలోచన కూడ నేల? వంశవృక్షమున నీపిల్ల తండ్రిప్రక్కనేయున్న యామె యెవతెయో యెఱుఁగుదువా? ఆమెయే యీపిల్ల పెద్దమేనత్త. ఈమె దినమున కొకపదలము చింతపండుపులును ద్రాగునప్పుడు మేనగోడలికి బులు సిష్ట మనఁగ నాశ్చర్యమేమి? తల్లి కాని, మేనత్త కాని యెన్నవయేట నెన్నవమూసమునఁ బ్రథమరజస్వలయగునో యన్నవయేటనే మాసమైన బీరుపోకుండఁ బిల్ల రజస్వలయగును. కాని తల్లి మేనత్తల సాంప్రదాయము ననుసరించి యీపిల్ల పండ్రెండవయేట రజస్వలకాక, పదియవ

యేటనే రజస్వలయ్యై నేమి చెప్పమా? ఈమాత్రమునకై తొందరపడి వెనుకజన్మమువఱకు బోక, ముందువసారాలోఁ గూర్చుండి చివ్విలి దంపించుచున్న పిల్లపితామహియొద్ద కేగి యడుగుము. ఆ విషయమున నామనుమరాలికి నావోలికిఁ చ్చినదయ్యా యని యామె పైకి విసుగుజెందిన ట్లగపడుచున్న ను లోన మురియుచుఁ దన చరిత్రములోని విచిత్రాంశమును బహిరంగపఱచును. ప్రథమ రజస్వలాదినములలో నీపిల్ల కాపునేయి, పులగము, ప్రాతబెల్లముఁ దక్కు మఱియేదియు నీయకుండ నెంతకఠికపథ్యముఁ జేయించినను దల్లికిఁ గాని, మేనయత్తకుఁ గాని ఋతుశూల యున్నయెడల నీపిల్లకుఁగూడ నేకొలదిగనో యది సంక్రమించును గాని విడువదు. ఇతఁ గర్షవతిగా నుండునప్పుడు ప్రక్కశూలఁగాని, పక్కనొప్పిగాని వంశములోని పూర్వస్త్రీల యాచారము ననుసరించి కలుగును. సంతానక్రమము కూడ సంసారసంప్రదాయము ననుసరించియే యుండును. రజోదోష నివృత్తికూడఁ దల్లినిబట్టియో, తల్లితల్లినిబట్టియో, తండ్రి సోదరినిబట్టియో, యామెతల్లినిబట్టియో యుండును. వేయేల? తల్లిదండ్రుల సామాన్యములైన యభ్యాసములు కూడఁ బిల్లలకు సంక్రమించునుగాని వదలవు. మాటలాడునప్పుడు తండ్రి చేతు లె ట్లాడించునో, తల యెట్లు వినరునో బిడ్డకూడ నటులే చేయును. తల్లికాని తండ్రికాని గొంతుకూరుచుండి భుజించుటయే యలవాటు కలిగియుండునెడలఁ బిల్ల కూడనటులేకూరుచుండిభుజించుచును. బలాత్కారమునఁ బద్మాసనమునఁ గూరుచుండఁబెట్టి యాపిల్లను భుజింపఁజేయునెడల నోటనిడుకొన్న కిబళము దిగకపోవుటచేఁ గెక్కు కెక్కుమనును. సాధారణముగా జనులు నాలుగై దునిముసములకంటె నెక్కువకాలము నిలువఁ బడవలసినప్పుడప్పుడు రెండుకాళ్ళులపై సరిగ నిలువఁబడరు. కుడికాలి పై నో యెడమకాలిపై నో బరువెల్ల మోపి మిగిలినకాలికిఁ బనియేమియు నీయరు. కుడికాలిపై నిలువ నలవాటుగల తల్లిదండ్రులకుఁ బుట్టినపిల్ల ప్రధానముగఁ గుడికాలిపై నే నిలువఁబడును. మన మప్పుడప్పుడు కుడి చేతివ్రేళ్ళసందులలో నెడమచేతివ్రేళ్ళిముడ్చుకొని కొంతనే పట్టే యుంచు కొనుట తటస్థించుచున్నది. అట్టి హస్తపుటమునకు మొట్టమొదటివ్రేలు కుడిబొటనవ్రేలైన గావచ్చును. ఎడమబొటనవ్రేలైన గావచ్చును. దక్షిణాంగుష్ఠమే మొదటిది యగునట్లుగా హస్తములు ముడుచుకొను

నలవాటు తల్లికో తండ్రికో యున్న యెడలఁ బిల్లకూడ నటులే హస్త యుగ్మమును ముడుచుకొనును. నడచునపుడు ముందువేయు కాలుకూడ ననుచానస్థితి ననుసరించి యుండుననుట యతిశయోక్తి కాదు.

అయ్యా ! Heredity కల్లయని నిర్ధారణ మొనర్చుటకు మీరు కొన్ని యుదాహరణముల నిచ్చినారు. అవి సమంజముగ లేవు. పండితా గ్రగణ్యునకు శుంత జన్మించుచున్నాఁ డని చెప్పినారు. తండ్రిపట్నాస్త్ర పాండిత్యమునే మీరు పరిశీలించినారు. కాని మేనమామ శుంతత్వ సామ్రాజ్యమును మీరు పరిక్షింపలేదు. ఈతప్పుమిదికాని Heredity ది కాదు. మహావదాన్యుడైనవానికి లుబ్ధాధమాధముడైన నిర్భాగ్యుఁ డుదయించుచున్నాఁ డని మీరు చెప్పినారు. ఈలుబ్ధాధమాధముని పితామహుడు శ్రాధములు చేసి, శవముల మోసి, శల్యపరమాన్నమును దిని, చౌర్యము లొనర్చి స్వామిద్రోహకృత్యము లొనర్చి తాను తినక యొకనికిఁ బెట్టక కూడఁబెట్టిన ధనమంతయుఁ దనకొఱకు తాను జచ్చిన పిమ్మట దానధర్మములకై తగులబెట్టుచున్నాఁ డని కడుపుమంటచేఁ గాలిపోవుచుఁ దనధనము నెటులైనఁ గాపాడుకొనవలయునను దయ్యపుఁ బట్టుదలఁ గలిగి, ద్విగుణీకృత లుబ్ధత్వముతోఁ దానే తనకు మనుమడై పుట్టెనని మీరు గ్రహింపలేకపోవుటచేత మీకు వ్యత్యాసముగాఁ గనఁ బడుచున్నది. కాంతాలంఘ్యుడై, కాతరుడైన దశరథునకు శ్రీరామ చంద్రునివంటి యేకపత్నీవ్రక్షుడు, జగదేకవీరుడు జన్మించినప్పు డింక Heredity ని నమ్మవలసినపనియేమున్నదని మీరు పలికినారు. అట్లునుట తప్పు. అందుచేతనే మఱింత నమ్మవలసియున్నది. దశరథుని కాంతా లోలత్వమే మీరు గణించితిరి కాని హామాగ్నిజ్వాలాతుల్యయగు కౌసల్యాదేవిపరిశుద్ధిని మీరు గణించితిరి గారే ! దశరథుని భయస్వభావ మునే మీరు గణించితిరి కాని రఘుదిలీపాదిమహారాజుల పౌరుషసంఘాత మంతయు శ్రీరామచంద్రపరబ్రహ్మములోని కాకర్షింపఁబడినదని మీరు గ్రహింపలేకపోయితిరే ! మీరిచ్చిన యుదాహరణము లన్నియు నిట్లే యసంబద్ధములై యవిచారపూర్వకములై యున్నవనుట నిశ్చయము.

ఇక వంశానుక్రమముగ వచ్చు రోగములఁగూర్చి రవంత చెప్ప వలసియున్నది. ఉబ్బసము, మూలవ్యాధి, క్షయము, కుష్ఠము నీతరగతి లోని ప్రధానవ్యాధులు. Intermittence of the Heart (నాడి

నాలుగైదు దెబ్బలు కొట్టినతరువాత నొకదెబ్బకాలము నిలిచిపోవుట) అను నదికూడ మూడుతరములనుండి యొకకుటుంబములోనున్నట్లు కనిపెట్టఁబడినది. Hysteria యనునదికూడ నట్టి వ్యాధియే యని కొందఱు చెప్పుచున్నారు. అంధత్వముకూడ నీతరగతిలోనిదే యని కొందఱు యభిప్రాయము. తాతగారి అంధత్వము మనుమనికి వచ్చుట కలదు. అది జనుషాంధత్వమైన సరే. చెప్పరాని వ్యాధులలో నొకదానివిసము వంశములో నాల్గుతరములవఱకు నిలిచియుండునని కొందఱు చెప్పుచున్నారు. పిల్ల నిచ్చుటకుఁ గాని తెచ్చుకొనుటకుఁ గాని మనవారు కుటుంబసంప్రదాయమును విశేషముగాఁ బరిశీలించుచున్నారు. ఒక్కవంశములోని వ్యాధులు మఱియొక్కవంశములోనికి సంక్రమించుట కవకాశము కలుగకుండుటకే మనవారు పరిణామనిర్ణయపూర్వమునం దింత పరిశోధన చేయుచున్నారు. ఇట్టి పరిశోధనము రోగవ్యాప్తి నివారణమునకే కాక, దుష్ప్రవర్తనవ్యాప్తి నివారణమునకుఁగూడ నైయున్నది. అందుచేఁ బిడ్డలప్రవర్తనముకూడ వంశానుక్రమసూత్రమున కధీనమై యున్నదనియే స్పష్టపడుచున్నది.

అయ్యా ! దేహసంబంధములగు కొన్ని లక్షణములు బిడ్డలయందు గానఁబడవచ్చును గాని జగత్తు నేలగలట్టియు, జగత్తునకు బానిసయగు నంతటి తుచ్ఛత్వము గలయట్టియు మనస్సులోని సుగుణపరంపర కాని దుర్గుణపరంపర కాని Heredity వలన రాదని మీరు స్పష్టముగఁ జెప్పినారు. మీకుఁ గోపమువచ్చినను సరే కాని యిది వట్టి తెలివితక్కువ మాటయని చెప్పుచున్నాను. ప్రవర్తనము (Character) దేహముతోఁ జేరినదా మనస్సుతోఁ జేరినదా? దేహముతోఁ జేరినదని మీ రనుటకు సాహసింపలేరుకదా ! మనస్సుతోఁ జేరినదని యొప్పుకొనక తప్పదు కదా ! Heredity వలననే మనస్సు సత్ప్రవర్తనము గలదికాని దుష్ప్రవర్తనముకలదికాని యగుచున్నదని యిప్పుడే నిర్ణయింపఁబడినది కాదా ? ఆ నిర్ణయము నేను జేసినదగుటచే మీకు నచ్చలేదందురా ? పోనిండు. Heredity మనస్సుపైఁ బనిచేయునని మహాశాస్త్రవేత్తలు చేసిచూపిన నిర్ణయమును విందురా ? (Idiocy) జన్మమందత్వము, (Insanity) పిచ్చి, యివి మనస్సుతోఁ జేరినవా? దేహముతోఁ జేరినవా? దేహ

ముతోఁ జేరినవని మీ రనునెడల వి మ్మేమనవలయునో మాకుఁ దెలియదు. ఇదివఱ కైదుతరములనుండి Idiocy తీగ సాగుచున్న వంశములు రెండు France లో నున్నట్లు శాస్త్రవేత్తలు చెప్పినారు. తాతకుఁ బిచ్చి, తండ్రికిఁ బిచ్చి, యన్నకుఁ బిచ్చి, చెల్లెలికిఁ బిచ్చి, తనకుఁ బిచ్చియైన కుటుంబములు తఱచుగ లేకున్న విరళముగ నున్నట్లు వినుచున్నాము. తండ్రికిఁ బిచ్చిలేదుకాని తీవ్రమైన కోపము, పెద్దకొడుకునకు సామాన్యపుఁబిచ్చి, రెండవకొడుకున కంతకంటె నెక్కువపిచ్చి, మూడవకొడుకునకుఁ బూర్తిగాఁ బిచ్చిగలయొక్క కుటుంబము గోదావరీ తీరమందుండుట నే నెఱుంగుదును. ఇప్పు డేమందురయ్యా ! ఇంకను మనస్సునకు Heredity కి సంబంధము లేదని యందురా ? అటులైన నొక మనశ్శాస్త్ర పరిశోధకుఁ డగు మహావైద్యుఁడు చెప్పినమాటలను విందురా ? "The heredity transmission of a liability to mental disease must be reckoned as the most important among all predisposing causes of insanity" చూచితిరా, Heredity యే యున్నాద కారణములలోఁ బ్రబలతమమైనదని తెలిసినదా ? మఱి యింకను వినుఁడు. "It is probably well within the mark to say that at least 50 percent of the insane have a direct or collateral heredity tendency towards insanity" ఇక్కడకుఁ బిచ్చివారిలో నథమము నూటి కేబదుగురవఱ కీతరగతిలోనివారే యని స్పష్టపడినదా ?

మూర్ఖ వంశానుక్రమమగు వ్యాధి యగుటచేతను, మూర్ఖముదిరి పిచ్చికావచ్చును గావునను, మూర్ఖయున్న కుటుంబములోనుండి పిల్లలు దెచ్చుకొనఁగూడదు. ఆకుటుంబములోనికిఁ బిల్ల నీయఁగూడదు. చెడఁద్రాగెడువారికుటుంబముతో నెన్నఁడును సంబంధము చేయఁదగదు. ఆసంబంధమువలన నున్నాదము మఱియొక్క కుటుంబములోనికి రాఁగలదు. ఏదోయొక్క విషయముననే యత్యద్భుత ప్రజ్ఞ కలవాఁడును హద్దుమీఱిన చుటుకుదనమును గలవాఁడున్న కుటుంబముతోఁ సంబంధము చేయఁగూడదు. అట్టి ప్రజ్ఞావంతుని తరువాత రూపాయకు బదణాలవఱకుఁ బిచ్చివారు కలుగవచ్చును. మేనమామకూఁతునకు మేనత్తకొడుకునకు, మేనమామకు మేనకోడలికి, మేనత్తకూఁతునకు

మేనమామకొడుకునకు వివాహసంబంధము లొనర్చి లాడితే దైన యావరణములో గుడుగుడుగుంచము లాడుచు ముళ్ళపై ముళ్ళు దగుల్చు కొనువారికుటుంబములలోఁ దఱచుగాఁ బిచ్చివారు పుట్టుదు రని చెప్పుదురు.

**Heredity** వలననే దేహలక్షణములన్నియుఁ గలుగుచున్నవి. మనోలక్షణములన్నియుఁ గలుగుచున్నవి. ఇట్టిలక్షణములు సంక్రమింపఁ జేయుటలో తల్లిదండ్రులతరమువారి కెంతశక్తియున్నదో, వారి పైతరములవారి కెంతశక్తియున్నదో వారిపై పైతరములవారి కెంతశక్తియున్నదో యను నంశములుకూడ శాస్త్రవేత్తలు సంతతపరిశోధనమువలనఁ గనిపట్టినారు. తల్లికాని తండ్రిగాని (0.5)<sup>2</sup>; పితామహుఁడు కాని మాతామహుఁడు కాని (0.5)<sup>1</sup>; యేడవతరములోని పురుషుఁడు (0.5)<sup>14</sup>; x తరములోని పురుషుఁడు (0.5)<sup>x</sup> గా, దైహిక మానసికలక్షణములు, పిల్లలకు సంక్రమింపఁజేయుదురని వారు చెప్పినారు. కాని యీసూత్రము మాత్రము 'ప్రత్యేకవ్యక్తిపరముగాఁ గాక, సాంఘికసాముదాయకపరముగా సత్యమని వారు చెప్పినారు.

కావున నేమి తేలిన దనఁగా: ఒకకుటుంబములోఁ గలిగిన బొమ్మ తల్లిదండ్రులుమాత్రమే చేసినదికాదు. వారు, వారిపై వారు వారిపై వారు నేబదుగురో యఱువదుగురో చేసిన బొమ్మ యని తెలియఁ దగినది. దేహలక్షణములు సంతానమునందు 'గాదాచిత్కముగఁ' గానఁ బడుననియు, మనోలక్షణములు మొదలే కానఁబడవనియుమీరు చెప్పిన మాట యాచారవిరుద్ధమైనదియు, నశాస్త్రీయ మైనదియు, నసత్యమైనదియు నై యున్నది. తల్లిదండ్రులలక్షణములేకాదు; వారిపూర్వులలక్షణములే కాదు; మనుష్యజాతికిఁ బూర్వులైన యన్ని ప్రాణులలక్షణములు కూడ మనలో నున్నవి. ఇలకోడికూత యెఱుఁగుదువా? దాని కేదురు పడినప్రేయసిని సంతసింపఁజేయుట కది కూయుచున్నది. కప్పయు నందుకొఱకే కూయుచున్నది. మగవాడు తన కిష్టమైనకాంతను జూచి యట్లే కూసురాగ మీడ్చుచున్నాడు. మగనెమిలి యాడనెమిలి సుత సముకొఱకుఁ బురివిప్పి తాండవించును. మగవాడు దన కిష్టమైనమగువ ప్రీతికై తల యెగురవై చుకొని యెడలు విరుచుకొని యెయ్యారమునఁ



దిరుగులాడి మిడికిమిడికి మొత్తుకొనుచున్నాడు. ప్రారజంతువుల హింసా సాధనములు మననోటఁ గోరలుగ నిల్చియున్నవి. కోఁతితోఁక మన వెన్నుపాముచివర Coccyx రూపమున నిల్చియున్నది. కోఁతి కిచ కిచలే మననవ్వులైనవి. కోఁతి వెక్కిరింపులే మన యధిక్షేపణములు. కోఁతి చాంచల్యమే మన మనస్సులో శాశ్వతముగ నిల్చియున్నది. అయ్యా ! ఇఁకఁ జాలు. నామాటలు నచ్చినవానికి నిఁకఁ జెప్పనక్కఱ లేదు. నచ్చనివానికి నిఁకఁ జెక్కనక్కఱలేదు. అందుచే విరమించు చున్నాను.

కాని మఱియొక్కమాట. మునుపటివలెనే యీసారికూడఁ దొందరపడి జంఘాలశాస్త్రీపత్రమున మీరు ప్రత్యుత్తర మీయవలదు. రాదలచిన జంఘాలశాస్త్రీ వచ్చి, స్థాపింపదలచిన సంఘమేదో స్థాపించిన తరువాత, నీయవలసిన యుపన్యాసములలోఁ బ్రథమసాంఘికోపన్యాసమే నాకుఁ బ్రత్యుత్తరముగా జంఘాలశాస్త్రీ మీయవలయును. అది నాకోరిక. ఆతని యుపన్యాసములు విని యెంతకాలమో యైనది. ఆతఁడు మ మైత యధిక్షేపించినను మా కెవ్వరికి నాతనిపై నిసుమంత యైనఁ గోపము రాలేదు. ఆతనిని మా సోదరునివలెఁ జూచుకొను చున్నాము. ఆతఁడు బదరీనారాయణమునుండి వచ్చి నూతనసంఘమును స్థాపించి యాంధ్ర దేశమునందు సమంజసమైనసంచలనము, సుతోషము నెప్పుడు సమకూర్చునో యని సముత్కంఠచే నిరీక్షించుచున్నాము.

(భారతీనుండి పునర్ముద్రితము.)



# నాక్షి

సు. స. గారికి బహిరంగ లేఖ

అమ్మా!

కార్తికమాసభారతిలో మీరు ప్రచురించిన బహిరంగ లేఖను జదివితినీ. జంఘాలశాస్త్రీ యువన్యాసములువిని చాలఁ గాలమైనదనియు, నాతఁడు శీఘ్రముగ వచ్చి సూతనసంఘము నేదైన స్థాపించి యువన్యాసము లిచ్చుచు నాంధ్ర దేశమునఁ దిరుగ సమంజసమైన సంచలనము, సంతోషము నెప్పుడు సమకూర్చునా యని నిరీక్షించియున్నా మనియు మీరు వ్రాసి భాషాభిమానమును వెల్లడించినందులకు సంతసించితిని గాని యాతఁడే మీబహిరంగ లేఖను దన ప్రథమ సాంఘికోపన్యాసమున విమర్శింపవలయును గాని నీవు దొందరపడి దానిని విమర్శింపవలదని శాసించితి రేల? ఆతఁడు వచ్చుపిమ్మట నటులే జరుగవచ్చును గాని యంతఃకటకు నేను వేచియుండ నేల? ఆతఁడు విప్రులముగ విమర్శించిన విమర్శించుఁగాక! నేను నా యల్పశక్తి ననుసరించి సంగ్రహముగ విమర్శింపకుండుట తగదు. కావున నందులకు మీ యనుజ్ఞ కోరుచున్నాను.

అమ్మా! నా బహిరంగ లేఖలో మీరు విమర్శించిన దొక్కటే వాక్యము. Heredity వలనఁ దల్లిదండ్రుల దేహలక్షణములు కాదా చిత్తముగ బిడ్డలయందు సంక్రమింపవచ్చును గాని మనోలక్షణము లేవియు నట్లు సంక్రమించుట కవకాశము లేదని నా వాక్యమునందలి యభిప్రాయము. నేను దల్లిదండ్రుల లక్షణములుమాత్రమే యెత్తుకొంటిని. అవియైనఁ గాదాచిత్తము సంక్రమింపవచ్చునని నే నంటిని. మరికొన్ని తరములవారి దేహలక్షణములుగూడఁ బరీక్షింపవలయు నని

మీ రంటిరి. అది చాలకపోవునెడల నింకను బైకి బోవలయుననికూడ మీరు చెప్పితిరి. దేహలక్షణపరీక్ష కంత విశాలమైన యవకాశమును మీరు గల్పించుకొనినను, బూర్వుల దేహలక్షణములన్నియు బిడ్డకుఁ దప్పకుండ సంక్రమించునని మీరును జెప్పజాలకపోయితిరి. మీ రిచ్చిన యుదాహరణములఁబట్టి చూడఁగ నెవరివో కొన్ని దేహలక్షణము లెప్పుడో యొకప్పు డేదోబిడ్డకు సంక్రమించునని స్పష్టముగఁ దేలు చున్నది. అట్టిచోఁ గాదాచిత్కముగ సంక్రమించునని నేనంటినని నాతో మీ కింతవాద మెందులకు ? Heredity ని గూర్చి పదునాల్గుతరముల వఱకైనఁ బరీక్షించుటకూడ మీ యభిమతమైనట్లు కనఁబడుచున్నదే ! అట్టి పరీక్ష కవకాశ మెట్లు ? తరమునకు సామాన్యముగా ముప్పదిసంవత్సరములు చూచుకొన్నను బదునాల్గుతరములగుటకు 420 సంవత్సరములుపట్టునే ! ఈలోపల నెన్ని వందలజనమో పుట్టి చచ్చియుండురు. గదా ! ఈ వంశములోఁ బుట్టిన మగవారికొఱకుఁ దెచ్చుకొన్న యాడు పిల్లలవంశములో వారి వందఱు లెక్కపెట్టుకొన్నయెడల మఱికొన్ని వందల జనాభా తేలుచున్నదే ! అధమసంఖ్యగాఁ జూచుకొనుటచేవందల వఱకే తేలినదికాని యనేకసంతానయుక్తులైనవారి వంశములో నీసంఖ్య వేలవఱ కేగఁబ్రాచు ననుట కేమైన సందేహమా ? ఈ సజాస్రజనసంఘములో నెవనిదో యొకనిపాలిక యిప్పటితరములోఁ బుట్టినబిడ్డకు సంక్రమించును గావున Heredity సత్యమని మీరు వాదించుచున్నారా ? వేల కొలది జనుల పాలికలో నెవరిదో యొకనిది బిడ్డకు సంక్రమింపకుండ నెట్లుండఁగలదు. మఱియొకవంశములోని వేయిజనుల దేహలక్షణములు మాత్ర మీ వేయిజనుల దేహలక్షణములకంటె భిన్నముగ నుండుట కవకాశ మున్నదా ? ఇంతదూరపరీక్షవలన మనుష్యుల లక్షణములేకాని వంశస్థుల లక్షణములు నిర్ణయింప శక్యమగునా ? అందువలన వంశములోని Heredity కి భంగము కలుగుచున్నదని మీ రేల గ్రహింపలేదు ? కప్పు, యిలకోడి లక్షణములుకూడ మనయందుఁ గనిపించుచున్నవనికూడ మీరు వ్రాసినారు. ఇది స్వప్రాణికోటిసంబంధమై సామాన్యలక్షణ క్రమమై యుండవచ్చును. అంతేకాని మనకు వివాదాంశమైన వంశము లోని Heredity కి సంబంధించినదిమాత్రము కాదు.

ఏది యేటులున్నను Heredity వలన బిడ్డలోని స్థూలదేహ లక్షణములన్నియుఁ గలుగవచ్చుననియు, గొన్నియైనఁ గలుగుచున్నవ నియు ననుట నా కంగీకృతమే. దేహపరిణామమందే Heredity పనిచేయు టకు శక్తికలదికాని మనస్సుపై దానికి లేశముగాని యధికారములే దని నా యభిప్రాయము. ఈ నా యభిప్రాయమును ఖండించుటకు మీరు కొన్ని వాక్యములు వ్రాసినారు; అవి యేవనఁగాః—“ఇదివఱ కైదుతరములనుండి Idiocy తీగ సాగుచున్న వంశములు రెం డెచ్చ టనో యున్నట్లొక మనశ్శాస్త్రజ్ఞుఁడు చెప్పుచున్నాఁడు. తండ్రికిఁ బిచ్చి లేదుకాని తీవ్రమైన కోపము, పెద్దకొడుకునకు సామాన్యపుబిచ్చి, రెండవకొడుకున కంతకంటెఁ బిచ్చి, మూడవకొడుకునకుఁ బూర్తిగాఁ బిచ్చియున్న కుటుంబము నొకదానిని గోదావరీతీరమందు నే నెఱుఁగు దును.” మీ రిట్లు వ్రాసినారు. అమ్మా! గోదావరీతీరమందలి కుటుంబము నే నెఱుఁగునదికాదు. Heredity మనస్సు మీఁదఁగూడఁ బనిచేయునని నిర్ధారణచేయుటకై మీరు చెప్పిన యీ రెం డుదాహరణములుగూడ మీ కనుకూలించునవి కావని తెలియఁజేయవలసివచ్చినందులకు విచారించుచున్నాను. అమ్మా! మెదడు (Brain) మనస్సుయొక్క అవయవము (Organ) అని పాశ్చాత్యులతోపాటు మనముకూడ నొప్పుకొనిన యంశమేకాని వేఱుకాదు. Brain అనునది తలలోనుండు నని మీ రెఱింగినయంశమేకదా! ఈతల తగినయెత్తుతో, దగినపొడవుతో, దగిన వెడలుపుతో, దగినయాకృతితో, దగినచుట్టుకొలతతో గోధుమరంగు గల తగినయంతర్వస్తువుతో నుండవలయును. అప్పుడే తలలోని మెదడు మనస్తత్వమునకుఁ దగిన యవయవమగును. వీనిలో లోపములు కలు గుటచేతనే మనస్సు శక్తిహీనమై చెడినట్లుండును. ఎదిగినమగవానితల సర్వసాధారణముగా 22 అంగుళముల చుట్టుకొలత కలిగియుండును. ఆడుదానితల యిరువదియొకటికి నిరువదిరెంటికి నడిమికొలతకలదై యుండును. మహాబుద్ధిశాలు లగువారితలలు 23, 24 అంగుళముల చుట్టు కొలత కలవియై యుండును. ఎట్టి యద్వితీయ మేధాసంపన్నుని తలయై నను 24½ అంగుళముల కొలతకంటె హెచ్చుకొలత గలిగియుండదు. అంతకంటెఁ బెద్దతల రోగచిహ్నమని యెంచవలయును. మందులతలలు

19 అంగుళములును, Idiots తలలు 18 అంగుళముల కొలతకలవియై యుండును. అవ్వా! జన్మమందత్వము Idiocy అయిదుతరములనుండి తీగ సాగుచున్న కుటుంబములు రెండున్నవని చెప్పితివే! వారంద ట్టి తలలు గలవారే. తలలనుబట్టియే వారు Idiots అయిరి. తండ్రి కోల మొగము Heredity వలన బిడ్డకు నెట్లు సంక్రమించునో తండ్రిబుద్ధి హీనమైనతల కొడుకున కట్లు సంక్రమించుచున్నది. ఇది దేహపరిణామమే కాని మనఃపరిణామ మెంతమాత్రమును గాదు. అవ్వా! గోదావరీతీర మందలి పిచ్చికుటుంబమును గూర్చి రవంత చెప్పెదను. తండ్రి, తల్లి, ముగ్గురుకొడుకు లాకుటుంబమున నుండిరి. తండ్రి నరముల కత్యంతమైన యుద్రేకము. వాకిటిలోఁ గుక్క రవంత మొఱిగినయెడల భూకంప మైనంత తహతహ లాడిపోవును. అట్టి యాతనికి వెనుక వ్రాలుతలగల (Pyramidal-forehead) యిల్లాలు సిద్ధించెను. వా రిద్దఱకు ముగ్గురుకొడుకులు పుట్టిరి. మొదటివాడు పాముతలవాడు. ఇతనికి నుదుటినంబంధమగు మెదడు (Frontal brain) లేదు. రెండవకొడుకు మిక్కిలి చిన్నతలతోఁ బుట్టెను. ఇతఁడు జన్మమందుఁడు. చిన్నయన్న గారి చిన్నతలతోఁ, దల్లివ్రాలుతలతోఁ, తండ్రి నరముల యుద్రేకముతో మూడవకొడుకు పుట్టినాడు. ఈతఁ డీగను జూచి యెగిరి యెగిరి పడువాడు; పిల్లని గాంచి యేడ్చెడువాడు; కాకిని గాంచి గాన మొన ర్చెడివాడు; పంచభూతములకు భాషావిషయకోపన్యాసము లిచ్చు వాడు; ఇతఁడు పూర్తిగాఁ బిచ్చివాడు జన్మమందత్వమే కాదు, పెద్దపెద్ద యున్నాడములే కాదు, చిట్టచివరకు మనుజులకు సర్వసాధా రణముగా నున్న కొనవెట్టలు గూడ మెదటితో, నరముల కూటమితో సంబంధించినవే కాని, వేఱుకాదు. ఇవియన్నియు దేహపరిణామములే కాని మనఃపరిణామములు కావు. కాని మనస్సునకు మెదడు ప్రధానావ యవము కావున మనస్సులోఁ బరిణామము Heredity వలన గలిగి నట్లు కానఁబడుచున్నది కాని మఱియొకటి కాదు. అది కేవలము భ్రమము. మనస్సు చెడిపోయిన ట్లగపడుట కనేక కారణము లుండును. పచ్చకామిలగలవాని కంటికిఁ బిట్ట పసపుపొత్తి పిట్ట. సర్పదమ్మని జిహ్వకు లవణము కలకండ. అధర్తాయచెవియందు నిర్భాతమునకు

నిశ్శబ్దత్వము. సన్నిపాతరోగియెందుడ Socrates కు, శంకరాచార్యుల వారికి, జగన్మిత్రాత్మవాదము జరుగుచుండును. అలవాటు లేనివానికి అరయవ్రున్న Exshaw గొంతుక దిగుటయేమి? యప్పరస లేదుట దాండవించుటకై యమరలోకమునుండి దిగుటయేమి? ఇట్టి వన్నియుఁ దాత్కాలికోన్మాదములు. వీనికి మహాకోన్మాదములకుఁ దత్త్వమందు భేదమేమియులేదు. నిలుకడలోమాత్ర మే భేదమున్నది. సన్నిపాతరోగికి జ్వరహర మగువెంటనే యున్మాదము వదలును. శ్రాగినవానికి మత్తు వదలుటతోడనే యపస్వారము వదలును. అటులే యశ్వినీదేవతలు వచ్చి జన్మమందునిఁ జిన్నతలను బెద్దతలగాఁ జేయునెడల Idiot కున్మాదము వదలును. ఆదియు లేదు; యిదియు లేదు, కాని కొన్ని కొన్ని యున్మాదము లొషధపాధ్యము లనుట సత్యమే. ఏయాషధమైనను శరీరమునకుఁగాని చిత్తమునకుఁ గాదని యగద తేటిఁగిన యంశమే. అందుచే నున్మాదము లన్నియు దేహపరిణామములు కాని మనఃపరిణామములు కావు.

అమ్మా! Heredity మనస్సుపైఁ బనిచేయునని నీ వెన్నఁడు నమ్మవలదు. నీయభిప్రాయమును సిద్ధాంతీకరించుకొనుటకు మనశ్శాస్త్రజ్ఞుఁడైన పాశ్చాత్యమహావిద్వాంసునిమాటలఁ గొన్నిటి నుదాహరించినావు. అవి యేవనఁగః—“The heredity transmission of a liability to mental disease must be reckoned as the most important of all predisposing causes of insanity” ఈమాటలనుబట్టి mental disease (పిచ్చి) Heredity వలననే వచ్చుచున్నదని నీ వను కొంటివి. అమ్మా! అట్లనుకొనుట తప్పు. పిచ్చికి Heredity యే కారణ మని యావాక్యముల వ్రాసిన పండితుని యభిప్రాయము కాదు. పిచ్చికి Liability యున్నదే. అదే Heredity వలన వచ్చునని యాతని యభిప్రాయము. ఆ Liability యెప్పుడుకూడ దేహపరిణామమే కాని మఱియొకటి కాదు. అందుచే Heredity దేహముమీఁదనే కాని మనస్సుమీఁద బనిచేయదు; చేయలేదు.

అమ్మా! ఒకమాట చెప్పుచున్నాను; శ్రద్ధగా విఠము. మన మార్షమతస్థులము. పరమాత్మను, జీవాత్మను, బుద్ధులమును నమ్మిన వారము. మనదేశమునందుఁ బుట్టిన చార్వాకమతమునందుమాత్ర మివి

యేవియు లేవు. బుద్ధుడు దైవమునుగూర్చి మూఁకీభావము వహించినను జీవాత్మ తత్త్వమునుగూర్చి కొంతవేటుగాఁ జెప్పినను బునర్జన్మము నొప్పుకొనినాఁడు. అమ్మా! పాశ్చాత్యశాస్త్రజ్ఞులలో ననేకు లనాత్మవాదులు. ఆత్మ లేనప్పుడు పునర్జన్మము దేనికీ! అందులోఁ బ్రకృతిశాస్త్రజ్ఞులము పరిపూర్ణముగ నున్న మహావిద్వాంసులలో నూటికిఁ దొంబదియైదుగురు నిరీశ్వరవాదులు. మిగిలిన యయిదుగురు Agnostics. అమ్మా! Evolution గూర్చి Heredity ని గూర్చి యట్టివా రొనర్చిన విపరీత సిద్ధాంతములందు నీవు విశ్వాస ముంచి మనవారి సిద్ధాంతములను బాటిసేయకుండుట తగునా? ఇంతకును నీవు మన సిద్ధాంతసాంప్రదాయములను బూర్తిగ నెఱుంగకుండఁ బైవారి వాక్యములే సిద్ధాంతము లని నిర్ణయించుటకు నీకేమి యధికారమున్నది? ఆత్మను బునర్జన్మమును నన్నిన మన కనాత్మవాదుల సిద్ధాంతములు వలదు. నిరీశ్వరవాదుల సిద్ధాంతములు మొదలే వలదు. మనలో మతమునకు వేదాంతమునకు సంపూర్ణసామరస్యమున్నది. వారిలో లేదు. వారిలో మతమును నన్నిన వాడు వేదాంతమును బారలొకి కానందభంజకముగను భగవత్తత్త్వదూషకముగను భావించును. ప్రకృతిజ్ఞానసంపన్నులైన సిద్ధాంతులు మతము మాధజనచిత్రాకర్షమైన బొమ్మలాటగ భావించును. ఈ రెంటికి సామరస్యము కుదిరినఁ గాని మతము నిలువదు; వేదాంతము నిలువదు. వేదాంతములేని మతమైనఁ గొంతకాలము నిలుచును గాని మతములేని వేదాంతము నిలువజాలదు. మతమువై నాథారపడని వేదాంతము స్వసౌఖ్యపరమావధికి, బరహింసా ప్రవీణతకు, బ్రపంచవిశ్రాంత ప్రఖ్యాతికి బనికివచ్చును గాని చిత్తశాంతికి, వైరాగ్యమునకు, యోగమునకు, నాత్మజిజ్ఞాసకు, నపరోక్షమార్గమునకు నక్కఱకు రాదు. అసంతుష్టి కరములై, యపూజ్యములై, యనాత్మకములైన వారిసిద్ధాంతములకువారే కొంతకాలమైన పిమ్మట వెగటుపడక తప్పదు. ఇప్పుడిప్పుడే యేదో కొంత విసుగుదలతోఁ గూడిన స్వల్పవైముఖ్యము వారి మనస్సులం దీసిద్ధాంతములయొడలఁ గలుగుచున్నట్లు కొన్ని చిహ్నము లగుపడుచున్నవని కొందఱు చెప్పుచున్నారు. పుణ్యమున కుత్తమలోకఫలము లేదన్న వేదాంత మెంతకాలము మనస్సునకు సంతుష్టి నీయఁగలదు? సర్వరక్ష

కుడే లేని వేదాంతము దెంతకాలము మనోధైర్య ముండగలదు ? అణువులు ( Atoms ) నిన్ను రక్షించునని చెప్పినమాటను నీ వెంత కాలము నమ్మగలవు ?

అవ్వా ! నీ విట్టిసిద్ధాంతముల నాధారముచేసికొని వాదించుట సమంజసు కాదు. నీయాంగ్లేయభాషాజ్ఞానమునకు, నీ గ్రంథపరిశోధన మునకు నేను సంతసించితిని. కాని మన యాత్మమతమునందలి నీ యనా దరణమునకు విచారించుచున్నాను. మనపెద్దలు జీవుని పునర్జన్మమును గూర్చి యెట్టి యభిప్రాయమును వెల్లడించిరో రవంత కనుగొందము. అవ్వా ! నేను నీమాత్రమైన జదువుకొన్నవాడనుగాను. కాని పెద్దల నేవించుచు హెచ్చుకాలము గడపినవాడ నగుటచే వారిప్రసాదమున గొన్ని మాటలు నాచెవి నప్పుడప్పుడు పడినవి. అవి సంగ్రహముగ మనవి చేసెదను.

స్థూల సూక్ష్మ కారణశరీరములని శరీరములు చూడు. మను జుని మరణానంతరము స్థూలశరీర మిచ్చట మంటలోనో మట్టిలోనో కలిసిపోవును; ఇక సూక్ష్మకారణశరీరములున్నవి. సూక్ష్మశరీరములోఁ గారణశరీర ముండును. బాదముకాయలోఁ బలు కెట్లో యటులే యుండును. సూక్ష్మశరీరము వెలుతురు ( Light ) విద్యుచ్ఛక్తి (Electricity) వంటివి. సూక్ష్మశరీరములో నున్న జీవాత్మకు మోక్షము సూక్ష్మశరీరము పూర్తిగా నశించిన పిమ్మటఁగాని కలుగదు. అట్టి స్థితి కర్తరాహిత్య వాంఛారాహిత్య పూర్వకమయిన జ్ఞానమువలనఁ గాని, భక్తివలనఁగాని పరమేశ్వరకటాక్షమువలనఁగాని కలుగును. అంతవఱకు యీసూక్ష్మశరీరమునకే మనపెద్దలు పునర్జన్మమును నిర్దించినారు. ఈ సూక్ష్మశరీర మాత్మ నంటిపట్టుకొనియే యుండును. లోపల జీవాత్మగల జీవుఁడు విశేషపుణ్యము లొనర్చుకొన్న వాడైనయెడల నుత్తరులోకము లందుఁ దత్పుణ్యఫలక్షయ మగువఱకు మహాసుఖమంది యటుపిమ్మట మర్త్యలోకమున దిరుగ జన్మించును. ఉత్కృష్టపుణ్యకార్యములు కాని, పాపకార్యములు కాని సామాన్యముగాఁ జరించి మరణించినవానిసూక్ష్మ శరీరమునకు వెంటనే పునర్జన్మము సంభవించును. విశేషపాపకర్తము లొనర్చినవాడు మరణించి శ్వ సూకరాది జంతువుల గర్భమందుఁ



బుట్టును. పునర్జన్మ మొత్తవలసినజీవుడు తన కర్మానుగుణమైన తావు చూచుకొని ప్రీహిమూలమున బురుషుని యుదరమున బ్రవేశించి యటనుండి మాతృగర్భకోశమున బ్రవేశించును. పుట్టదలచిన జీవుడు తానంతతానే ప్రయత్నించి పుట్టుచున్నాడు; కాని మనప్రయోజకత్వముచే బుట్టుచుండుటలేదని స్పష్టముగఁ దెలిసికొనవలయును. జీవుని వదలకుండ వెంటాడించుచున్న యతని సూక్ష్మశరీరముకూడ జీవునితో పాటే తల్లికడుపున బ్రవేశించును. ఈసూక్ష్మశరీరములో నేమున్న వనఁగాః అనేకపూర్వజన్మములలో జీవుఁ డొనర్చుకొన్న కర్మముల ఫలమున్నది. అదికాక విద్యయున్నది. విద్య యునఁగా వేదవేదాంతజ్ఞానము, శాస్త్రాధిజ్ఞానము మొదలగునవి. అదిగాక ప్రతిభ యున్నది. ప్రతిభ యునఁగా బుద్ధివికాసము, లలితశాస్త్రావీణ్యము, వాక్చతురత, వ్యవహార నైపుణి మొదలగునవి. ఈ శక్తులన్నియు మనస్సుతోఁగూడిన సూక్ష్మశరీరమం దిమిడియున్నవి. ఈ శక్తులన్నియుఁ దల్లిగర్భమునఁ దనంతఁ దాను ప్రవేశించినజీవుని సొంతసొమ్ము కాని తల్లిదండ్రులిచ్చిన వెంతమాత్రమును గావు. ఇక్కడనే నశించిపోవుట కర్హమైన స్థూలశరీరమును (దేహము) మాత్రమే తల్లిదండ్రులు బిడ్డ కిచ్చుచున్నారు. ఈ దేహమైనఁ దల్లిదండ్రులు బిడ్డకు యథాక్రమముగఁ బూర్తిగ నిచ్చుచున్నారా? ఈయ శక్తిగలిగియున్నారా? కల్ల. అట్లే యగునెడల నిందలు. గ్రుడ్డివాండ్రు, నిందలు కుంటివాండ్రు, నిందలు మూగవారు, నిందలు వికృతాంగులు, నిందలు సపుంసకులు, నిందలు రాకాసిరూపులు ప్రపంచమున నుండనేల? బిడ్డనికి దేహమిచ్చుటలోఁ దల్లిదండ్రులు బిడ్డని కర్తమునకుఁ దమ కర్తమునకుఁగూడ ననుగుణమగు సంతవహకే దేహ మిచ్చుచున్నారు. ఎటు లిచ్చినను బ్రధానముగఁ దెలియఁదగిన యంశ మేదనఁగాః బిడ్డకుఁ దల్లిదండ్రు లిచ్చునది దేహమే కాని తదవ్యతిరిక్త మెంతమాత్రముకాదు. మన స్సచునది బిడ్డనిదే. దానిపైఁ దల్లిదండ్రుల కధికారము లేనేలేదు. అందుచేతనే యొకనికిఁబుట్టిన యెనమండ్రుకొడుకులలో నొకడు మహాబలాధ్యుఁడగుచున్నాడు. ఒకఁడు కాలు చేతులులేని మొండె మగుచున్నాడు. ఒకఁ డెనుబడి సంవత్సరములు వూర్లోరోగ్యమున జీవించుచున్నాడు. ఒకఁ డెనిమిదవదినమున సందు

గొట్టి చచ్చుచున్నాడు. ఒకడు మహాకవి యగుచున్నాడు. ఒకడు నిరక్షరకుక్షి యగుచున్నాడు. ఒకడు పరమహంసశిఖామణి యగుచున్నాడు. ఒకడు బందిపోటుదొంగ యగుచున్నాడు. ఈవ్యత్యాసముల నన్నిటిని Heredity సమన్వయింపగలదా? ఊహించు.

పాశ్చాత్యవేదాంతులలో సూతనముగఁ గొందఱు మఱియొక యభిప్రాయమును బడుచున్నారని వినుచున్నాను. Heredity వలన బిడ్డని దేహపరిణామములన్నియుఁ బూర్తిగఁ గలుగుచున్నవని వీ రంగీకరించుచు మనఃపరిణామములోఁ గొన్నిమాత్రమే Heredity వలనఁ గలుగుచున్నవని వీ రభిప్రాయపడుచున్నారు. ఆకొన్ని యేవనఁగాః— బుద్ధితాపముతోఁ జేరిన మనఃపరిణామములు మాత్రమే Heredity వలనఁ గలుగుచున్నవి. కాని పుణ్యపాప సంబంధముతోఁజేరిన నడవడి మాత్రము Heredity వలనఁ గలుగుటలేదని వీరి యభిప్రాయమైనట్లు కనబడుచున్నది. గణితశాస్త్రప్రావీణ్యము Heredity వలననే కలుగుచున్నది. కాని కాంతాలంపటత్వముమాత్రము దానివలన గలుగుట లేదట! ప్రబంధరచనానైపుణ్యము Heredity వలననే కలుగుచున్నది. కాని, వైరాగ్యజ్ఞానసంపత్తి దానివలన గలుగుటలేదట! స్త్రీలకుఁ జిత్రరచనావైదగ్ధ్యము Heredity వలననే కలుగుచున్నది. కాని, పాతివ్రత్యము దానివలన గలుగుటలేదట. సరే, కలుగుటలేదు. దేనివలన గలుగుచున్నదని వీరి నడిగినయెడల నాత్మ నొప్పుకొనవలసి వచ్చుననుభయముచేతి Science యొకచు Progress అయిన కొలఁదిఁ దెలియునని కాఁబోలు మాకీభావమును వహించుచున్నారని వినుచున్నాము. ఏమైనసరే కాని వీ రాత్మ నొప్పుకొనుట కిష్టపడరు.

‘This doctrine (Transmigration) famous in antiquity and still held as a religious tenet by certain sects of the civilised world has its roots far back in primitive culture. It is developed out of three universal savage beliefs, (1) that man has a soul; (2) that animals and plants have souls, (3) that souls can be transferred from one organism to another’

అమ్మా! వింటివా? ఆత్మసృష్టి విశ్వాసమున్న మనలను బాహ్యత్యసిద్ధాంతాలు Savages అని పిలుచుచున్నారు. కాని యింత నాగరకత యుండియు నింత శాస్త్రజ్ఞాన ముండియు Heredity మన స్పృహ Intellectual Side ననేకాని Moral Side ను బనిచేయ దని చెప్పునట్టి వీరిని మన మేమని పిలువవలయునో? జపుననటికాయ, లాగున మనస్సున కొకప్రక్కను బుద్ధిభాగము, రెండవప్రక్కను నీతి భాగము నున్నవని వీరి యభిప్రాయము కాబోలు! సరే. ఎటులో యొకటు లుండుగాక! సగము మనస్సుపైఁ బనిచేసినది. మిగిలినసగము పై నేలపనిచేయదో? నీటిలో ముంచినగుడ్డకుఁ బడుగు తడిసి పేక పోడిగనుండునా? అమ్మా! ఆత్మ విశ్వాసము పునర్జన్మ విశ్వాసమున్నఁగాని యీలెక్క 'కజబాజు'లు గిట్టవు. బుద్ధిచేతనే ప్రపంచపు గట్టుభక్తిను విప్ప సాధ్యమగునా? ప్రపంచమున మన లౌకికబుద్ధికి స్వాధీనమైనది రూపాయ కొక్క యరవైనవంతయినఁ గాదే. మిగిలినదంతయు భగవ ద్వాక్యములని మనము నవ్వివహనివలనను సమాధినిష్ఠాగరిష్ఠులై యప రోక్షజ్ఞాననిక్షేపులైన మంత్రద్రవ్య పలుకులవలనను దెలిసికొనలెను. Nonsense అది మాధవిశ్వాస మని పై వా రందురా? అది Nonsense అయినయెడల నీక్రిందిదానిని వా రేమందురో? "One cannot accept the theory of Evolution or the theory of Heredity built upon the Evolutionary hypotheses without discarding the Bible and rejecting the dominant note in Christianity. We are not progeny of the brute. We have not tumbled upward by chance but rise by a power which finds its highest Expression in Christ." W. J. Bryan అను నొకపాశ్చాత్యవిద్వాంసుఁ డీమాటలను వ్రాసినాడు. Evolutionary heredity ని బూర్తిగ ఖండించినవారిలో నితఁడు ప్రము ఖుఁడు. ఈతఁ డుద్రేకమున "God or Gorilla?" అని యటచి నాడు. "The world-famous lawyer, politician and orator" అని ఖ్యాతి చెందినవాడు. అమ్మా! ఈతఁ డింక నేమని వ్రాసెనో విందువా? "I would propose the Bible as a sub-

stitute for all materialistic doctrines, because the Bible is not only the foundation of ever present standard of morals but also gives us our only conception of God and Jesus Christ.—

మతమునందలి విశ్వాసముచేతనే మనుజుడు మనుజుడగు చున్నాడు; కాని, లౌకికమైన బుద్ధిచేతఁగాదని నష్టపలయును. ఎంతటి వాడైనసరే, యెక్కడివాడైనసరే, యశాస్త్రీయములైన మతవిశ్వాసములు. కలవాడు మూఢుడేకాని మఱియొకడు కాడని యింకను బాశ్చాత్య వేత్తలు మనల నధిక్షేపింతురా? ఊహలులే కానివ్వు. బ్రహ్మర్షులతోపాటు మనము తప్పున బడియుండుటే తగునుగాని పాశ్చాత్య శాస్త్రవేత్తలతోపాటు సందేహాహతులమై భ్రష్టత్వమొందుట తగదు. అనాగరకులలో నధము లనిపించుకొన్న మన మాస్తికులమై యుండము; కాని నాగరశిఖామణు లనిపించుకొనుచు నాస్తికులమై యుండవలదు. అవ్వా! ఎవరు చూడవచ్చినారు. ఏమో! ఏమో!! ఏమో!!!

(భారతీనుండి పునర్ముద్రితము.)



# వచన గ్రంథములు

	ప్రతి 1-కి రూ. ఆ.	
అంధ్రవచనభారతము :		
„ అదిసభాపర్వములు	5	0
„ అరణ్యపర్వము	5	0
„ విరాటోద్యోగపర్వము	5	8
„ భీష్మద్రోణపర్వములు		8
„ కర్ణశల్యసౌప్తికస్త్రీపర్వములు	5	8
„ కాంలిపర్వము	7	8
„ ఆనుకాననికము మొదలు		
నర్మరాజోహణ పర్వము		
వరకు గల సంపుటము	7	8
అంధ్రవాక్యచరిత్ర		
సంగ్రహము	3	0
పంచతంత్రహిందోపదేశ		
కథామంజరి	1	12
లిలకగారి నెహ్యూగిటీ కేసు,		
ఉపన్యాసములు (పాతప్రతి)	0	14
భారతరమణీమణులు 1-వ భాగము	1	4
„ 2-వ భాగము	0	10
„ 3-వ భాగము	0	8
ద్వాదశోపనిషత్తులు, తెలుగువచనం	5	0
యజుర్వేదకథాసంగ్రహము	0	10
నీతిచంద్రిక, శ్రీచిన్నయసూరి	0	12
„ టీకతో	1	4
పంచతంత్రము, వచనము	0	12
సంగ్రహరామాయణము	1	8
సంగ్రహభాగవతము	2	8
భోజానికథలు	1	0

	ప్రతి 1-కి రూ. ఆ.	
భోజకాళిదాస కథలు, I భాగము	1	4
„ II భాగము	1	4
తెనాలిరామలింగనికథలు జీవితము	0	8
„ A.S.P. అయ్యరుగారిది	0	8
సంస్కృతనాటకకథలు, సీతారామ		
కాస్త్రీ 1, 2 భాగములు	2	0
రాజశేఖరుడు, గోపాలుడు	0	12
చార్ దర్శిపుకథలు	1	0
తాతాచార్యులకథలు	0	12
దేతాకునికథలు	0	12
మరమానందశిష్యులకథలు	0	4
నలుగురుమంత్రులకథలు	0	6
అయిదుగురుదొంగలకథలు	0	8
పురాణగాథలు I	1	0
„ II	1	0
బాజీరాయని చరిత్ర	1	4
ఋషువంశకథ	0	12
విక్రమార్కచరిత్ర, భా. రామ		
మూర్తికాస్త్రీ	1	8
పంజాబు అల్లరి	0	8
మర్యాదరామన్నకథలు	0	3
మైరావణచరిత్ర	0	3
ఆనంతసాగరము, ముక్తారాయ		
సముద్రచరిత్రము	0	12
జీవితరహస్యము, చిత్రమైనకథలు	1	8
శకుంతలచరిత్ర, ప్రతిమలతో	0	6
ప్రిలిజ్జకథలు	1	0
అరేబియన్ మైటుకథలు	2	0

ఇవిగాక అనేక సంస్కృతాంధ్రగ్రంథములు, నాగరిలిపిగ్రంథములు, అరవ గ్రంథములు, ఇంగ్లీషుగ్రంథములు మావద్ద దొరకును.

వావిళ్ల రామస్వామిశాస్త్రిలు అండ్ సన్స్  
 పోస్టుబాక్సు నెం. 1372      292 ఎస్.ప్లస్ వేడ్, చెన్నపురి. 1.



॥ విశేషం ॥

శ్రీహనుగంటి లక్ష్మీనరసింహరావు గారి

# సాక్షి

కవిశేషామృతగంజకంబులును, సామంతస్వాధ్యక్షసహాయకంబులును గంగాధరీప్రతీకాశభాగీ విరాజింబులును, అమృతమాధురీహుంబులును, అపూర్వభానుంబులును, జ్ఞానదాకంబులును, హృదాయకములునగు సాక్షిపుస్తకరాజములును ఆంధ్రమునాజయించును సాక్షిముగ జదివి కృతార్థులగుదురుగాక !

సాక్షి	1-వ భాగము	...	...	4	0
"	2-వ భాగము	...	...	4	0
"	3-వ భాగము	...	...	2	8
"	4-వ భాగము	...	...	3	4
"	5-వ భాగము	..	...	2	6
"	6-వ భాగము	...	...	2	8

వర్ణములు :—

హరిజన రామస్వామిశాస్త్రిలు అండ్ సన్స్  
 292, ఎన్.జి. రోడ్, చెన్నై.

